

Digitales Brandenburg

hosted by Universitätsbibliothek Potsdam


Zaḡl rimer

Menaḡem

מנחם


Ṽarshe, 1923

[urn:nbn:de:kobv:517-vlib-8195](https://nbn-resolving.org/urn:nbn:de:kobv:517-vlib-8195)





O.P.C.N.
BUCURESTI




מ נ ח ם


(מ. באריי שא)


זאווֹלֶרֶיִמער



פֿאַרלאַג „קולטור־ליגע“ / ווארשע







מ נ ח ם

(מ. באר יי שא)

זאול רימער

א כר א נ י ק

אין זעכצן קאפיטלען



פארלאג „הולטור-ליגע“, ווארשע

ר ם ל ך
אב תש"ג



Copyright by Menachem Boraisza
New - J o r k 1 9 2 3

קױפֿן און פֿארקױפֿן דאָס דאָזיקע בוך אין
אַמעריקע און לעלױטן פֿאַרבאַטן
האַרשע 1923, געדרוקט אין 1500 עקזעמפֿלאַרן

זעצערײַ ברוק און ביר, קאַרמעליצקאַ 4
ירוקערײַ „די העלט“, האַרשע נאָוואָליפּיע 7

MENACHEM — ZAWEL RIMER
Wyd. Kultur Liga.
W a r s z a w a , 1 9 2 3


Druk. „Di Welt“, Warszawa Nowolipie 7

2203




Universitäts-
bibliothek

Inventarnr.



98032412

דעם אַנדענק
פֿון
מײן מוטער



און דאָ זיך איינגעזעצט, באַלד געוואָרן אזוי אַלט
און ווייט גלייכנילטיק, ווי דעם טאַטנס „אשרי“,
וואָס ער האָט יעדן אינדערפרי געזאָגט נישט ווילנדיק
און אז ער האָט געהערט דערציילן וועגן יענע אין סיביר,
האָט ער געפילט אַן אַפשיי, אַבער אויך אַ קעלט,
און איז געוועזן זיכער, אַז דאָס מיינט נישט אים.
פאַרוואָס אזוי? דאָס וואָלט ער נישט געוואוסט.
נאָר ס'איז דאָס האַרץ נישט דאָרט געווען, און אויב עס האָט זיך יאָ
געחלומט פון אַן אַנדער לאַנד, איז עס געווען
נישט ווייט און גליווערדיק, נאָר נאָנט ערגעץ דאָ,
מיט היטלעך היימישע און אַלץ אזוי באַקאנט,
און ס'האָט די היימישע, די זומערדיקע זון געלויכטן,
נאָר זאָול איז געווען אַן אַנדערער און אַרום אים
די מענטשן אַנדערש. אַדער אפשר גאָרנישט אזוי אַנדערש?
קאָן זיין, עס זענען בלויז געווען די שיינע, אויסגעפּוצטע
און יום-טובדיקע לייט, וואָס גייען אום אין גאַס,
וואָס יעדן פון זיי קען ער און דאָך בלייבן זיי
אַזעלכע פרעמדע, נישט-דערגרייכטע, אייביק אַנדערע.
פלעגט ער זיי נאָכקוקן, און אַפּט האָט אים
אַזאָ געפיל אַרומגעכאַפט, אַז וואָס ער דאַרף
איז נאָר זיך אומקערן און ס'וועט אים עמיצער אַ פרעמדער
אַנטקעגנקומען, אַננעמען פייים האַנט און זאָגן:
- קומט, זאָול, לאָמיר גיין. און ער וועט גיין
גון עפעס וועט זיך אָנהויבן. אַז נישט פלעגט ער פאַרקוקן זיך
אויף אַזאָ מענטש און נישט אַרפּנעמען די אויגן
אין זיכערער דערוואַרטונג, ביז עס פלעגט אַ חבר
אים אַפּשטעלן און אַנקוקן פאַרוואַנדערט,
פון וואָס דער זאָול איז אזוי צעמישט געוואָרן.

דער איינציק ר פון יענע יום-טובדיקע מענטשן,
וואָס ער האָט יאָ געקענט פון נאָנט, איז געווען מישאַ,
דער זון פון גביר ר' חיים לייב, וואָס קומענדיק אַהיים

אויף זומער, פלעגט ער מיטברענגען די דינע ביכלעך,
 געדרוקט אויף פאפיראס-פאפיר, און אויך אליין צמאל
 זיי ליינען און אויסטייטשן אין זאוולס קרייז.
 ער איז געוועזן הויך, מיט שווארצע מאטע אויגן,
 און אז ער פלעגט צרויס אויפ' בולוואר אין ווייסן רעקל
 מיט געלע קנעפ און בלויע הויזן, ווי אן אפיצער,
 צרומגערינגלט פון א חברה יונגע לייט און טעכטער גבירישע, -
 האָט זאוול אויסגעמיטן אים צו קומען פאר די אויגן. -
 ער איז געווען א רעטעניש פאר אים - אָט דער בן יחיד,
 וואָס פאָרט זיך דאָ מיט קינדער גבירישע און דא מיט זיי,
 און חלומענדיק שעהן וועגן אים, פלעגט זאוול
 אליין באַליידיקט ווערן פאר זיין העלד, וואָס גיט זיך אָפּ
 ווער ווייס מיט וועמען. מיט אַ שטיין קוק פון שטאַלץ,
 וואָס וויל די קנאה נישט באַווייזן, פלעגט ער צווען,
 ווי מישאָ רעדט מיט דעם און יענעם, און פאררוקן זיך
 און ווערן שטילער נאָך. אַודאי האָט ער מיט אַ ווינקל אויג
 פאָרגנבעט זיך - קאָן זיין, מען רעדט עס וועגן אים.
 און סוף פל סוף האָט ער קיין טעות נישט געמאַכט,
 וויל אז מען האָט געדאַרפט זיך אויספיינען מיט עפעס
 און נישט געהאט מיט וואָס - במילא האָט מען זיך געכאַפט
 פאר זאוולס לידער, און אז ער אליין האָט נישט גערעדט,
 האָט דער סטודענט געמוזט דער ערשטער צו אים צוגיין.
 פארשטייט זיך, זאוול האָט זיך אָפגעזאָגט פון ליינען.
 דאָס האָבן שוין די אַנדערע געטאָן פון זיינעטוועגן,
 און ער האָט בלויז דעם קאָפּ פאַרנויגט. נאָר מישא האָט געבעטן,
 און זאוול, נישט געפינענדיק קיין כח צו דערשטיקן
 דעם שמייכל, וואָס איז אויפגעקומען מיטן האַרץ-געקלאָפּ,
 האָט אָנגעהויבן מיט אַ טרוקן קול און מיט אַ מינע,
 ווי ער וואָלט עס אליין באַטראַכט פאר קינדערייען,
 מיט וועלכע איינער דארט, אַ בטלן, מאַכט זיך נאַריש,
 און ער, ס'הייסט זאוול, קאָן נאָר עמייכלען איבער דעם
 וואָס ווייטער אָבער האָט דער שמייכל זיך צערונען.

דאָס פנים איז געוואָרן פייערלעך און אָנגעשטרענגט,
 און מישאָ, קוקנדיק אויף אים, האָט נישט אַזוי געהערט
 די ווערטער פון זיין מויל, ווי צוגעזען דאָס פנים,
 די אויגן און דעם קאָפּ און האָט געפילט,
 אַז עפעס טוט זיך אין דעם מאָדנעם מענטשן.
 געפרוּווט דערנאָך מיט אים אַ שמועס טאָן - אַ וואנט.
 עס האָט זיך נישט געבונדן, נישט געקאָנט אַרויסקריגן
 קיין צענדליק גלייכע ווערטער און אים אָפגעלאָזט.
 נאָר ווען ס'איז אויסגעקומען שפעטער-צו אַמאָל
 צו הערן זאָולען שפילן, האָט עס ווידער אים
 אַ קלאַפּ געטאָן מיט אַט דעם טעמפן, אומפאַרשטענדלעכן
 און שווערן ערנסט, האָט ער נאָכאַמאָל געפרוּווט
 פאַרפירן אַ גערייד, האָט ווידער אָפגעלאָזט,
 און ס'איז פאַרבליבן אַ משונהדיק געפיל צו אַט דעם מענטשן:
 ער איז אי נידריקער, אי אומפאַרשטענדלעכער,
 און ס'בלוט זיך אים צו האָבן געבן זיך און ספילט זיך,
 אַז עפעס איז מען זיכערער מיט זיך ווען ער איז נאָנט.

עס איז געוועזן אַ געפיל אַזאָ ביי מישאן, אַז מען דאַרף
 דעם זאָולען צובינדן, און ווייל ער האָט נישט איינגעזען
 פון וואָנען ס'קומט אַזאָ געפיל, האָט ער געטראַכט פון זיך,
 אַז דאָס איז בלאָט אַ מין קאַפּריו פון רייכן בחור,
 וואָס אים איז נודנע אין דער היים די פאַר חדשים
 און ס'וויילט זיך שפילן אין וואוילטעטיקייט פון וואוילטאָג.
 און נאָך באווארענישן אין דער היים איז ער אַמאָל
 אַוועק אויפן בולוואַר, געפונען זאָולען, צוגעזעצט זיך,
 גענומען רעדן בלאָט אַזוי און מיט אַמאָל געפרעגט:
 - וואָס טוט איר מאָרגן אָונט, זאָול? - באַרנישט.
 - וואָלט איר געוואָלט אַריינקומען צו אונז?
 - וואָס מיינט איר? - האָט אים זאָול נישט פאַרשטאַנען.
 - איך מין, איר זאָלט אַריינקומען צו אונז אין הויז.
 - צו אייך? - צו אונז. - נאָך וואָס? - אַט בלאָט אַזוי.

פארברענגען, זיך באקאנט מאכן מיט אונזערע,
 און ס'וועלן זיין נאך יונגע לייט און מיידלעך. גוט?
 - איך ווייס נישט - האָט געשטאַמלט זאָול, - בײן.
 - פאַרוואָס? - און מישא האָט דערזען אַ שווער צעטומלעניש
 אויף זאָולס פנים און דערפילט, אַז ער געטרויט אים נישט.
 אַז ערגעץ האָט דער מענטש דערשפירט דעם שפּאַס,
 מיט וועלכן ער, דער קלוגער, וויל עפעס פאַרדעקן.
 ער האָט אַ זאָג געטאָן: - איך מײן עס זײער ערנסט, זאָול.
 איר דאַרפט נישט מורא האָבן פאַר אַ נייעם מענטשן.
 - איך האָב קיין מורא נישט - הויבט זאָול אויף די אויגן,
 קוקט אָן דעם בחור און ווערט ווידער שטום.
 - נו, וועט איר קומען? - גוט. - און מיטברענגען די סידל?
 - צו וואָס? - שוין ווידער ס'זעלביקע. וואָס האָט איר מורא?
 - כ'וועל קומען - ענדיקט זאָול און דערלעבט קוים די מינוט
 ער זאָל זיך קאָנען אָפּטראָגן מיט זײן צעטומלעניש.

X זוי האָט זיך עס פלוצלינג אָנגעיאָגט אויף אים,
 כאָטש נישט אינגאַנצן אומגעריכט, און ער האָט נישט געגלויבט,
 אַז אָט-אָ איז דאָס שוין. אַ גאַנצע נאַכט געלעבן,
 געשראַקן זיך אַ דריי צו טאָן נישט אויפצוועקן משהן.
 וואָס איז מיט אים געשלאָפּן אין דער שלאָפּפּאַנק,
 און ליגנדיק אָן אויסגעצויגענער זיך פאַרגעשטעלט
 דאָס ווייס-געפאַרבטע ציגל-הויז פון גביר ר' חיים לייב
 מיט ווייסע פאַרהאנגען און גלעקל ביי דער טיר,
 דערמאנט זיך, אַז דאָרט דינט אַ קרובה זייערע,
 וואָס קומט אמאָל צו-גאַסט און רופט דער מאַמען, מומע,
 געבייטן זיך זיי ליפּן פון חרפה אויפן צוואַנג
 און ווידער זיך געזען צווישן די מענטשן פון דעם הויז,
 דאָס קומען דאָרט זײן זיצן, זײנע רייד,
 און האַלב געחלומט זאָלען געשלאָפּן דורך דער נאַכט.
 און ווען ער האָט אַריבער גענומען באַרשטן זיך די פלוצערן
 און זיך געבראַכט אַ פרישן קאַנער אַ פאַפירענעם,

הָאָט שוין די מאַמע, און מיט איר די שכנות פון אַרום,
 געוואוסט וואוהין ער גייט, און ס'האָבן צען פאַר אויגן
 געשטאָכן אים אין רוקן, ווען אַ שוואַרצער מיטן שוואַרצן שאַכטל
 האָט ער גענומען שפּרייזן דורכן פּישמאַרק.
 עס זענען צווישן אַלע נאַכקוקנדיקע אויגן
 געזען אויך משהס, און בשעת דער ברודער איז אַוועק,
 האָט איין אויג זיך צונויפגעדריקט, געטאָן אַ פינטל,
 און ס'האָט אַ ווינקל מויל אַ שפרונג געטאָן אַרויף,
 ווי עמיצער זאָל קוקן און פאַרשטיין דערפון,
 וואָס משה טראַכט זיך פון זיין טאַטנס בכור.

פיז וואָנען זאָול האָט דערנאָך אויפן געלעגער
 גענומען ביסלעכווייז פאַנאָדערקלויבן זיך אין דעם,
 וואָס איז געשען דעם אָוונט, האָט זיך אַלץ פאַר אים געמישט.
 עס האָט איבערן ווייסן טיש מיט פירות אַלערליי און טאַרט
 עברענט אַ בליץ-לאַמפּ מיט קרישטאָלעכלעך באַהאַנגען,
 ס'האָט מישא אים אונטערן האַנט געפירט צום פאַטער,
 אן אים האָבן די הענט געשוויצט - - און בחורים
 און מיידלעך האָבן צוגעקוקט פון אַלע זייטן,
 און איינער, דאַכט זיך, האָט געטאָן אַ וואונק צו עמיצן;
 ר' חיים לייב אין יאַרמולקע און שלאָפראק האָט געפרעגט,
 וי ס'הייסט זיין טאַטע און אין וועלכן בית-המדרש דאווענען זיי;
 דערנאָך האָט ער געקראָגן טיי און איבער זיך דערהערט
 זיין שוועסטער-קינד, די דינסט-מויד, פרעגן:
 - וואָס מאַכט די מאַמע, זאָול? - און געגריהט זיך
 מיט טרערן אין די אויגן; דאָן האָט ער געשפּילט
 און ס'האָט אַ מיידעלע אַ בלאַנדס געפרוּווט די סטרונעס;
 און שפעטער איז דער גביר שוין נישט געווען.
 בלויז יונגע לייט און מיידלעך האָבן אים אַרומגערינגלט
 און מישא איז געשטאַנען הינטער אים ביים גייענען
 און דורכגערעדט זיך מיט די אַנדערע איבער זיין קאַפּ;
 דערנאָך האָט מישאַס שוועסטער (מיט אַ מאַדנעם נאָמען)

נעזאגט, ער זאל אריינקומען צוויי מאל א וואך
 און זי וועט מיט אים לערנען - און שוין אויפן וועג צוהיים
 האט אים באגלייט א בחור מיט צוויי מיידלעך,
 האט ער זיך אלץ געקליגט צו זאגן עפעס, נישט געקומט,
 און נאכאנאנד געריפן זיך די רעכטע האנט אן רעקל,
 אין שטוב איז ער אריין אויף שפיצן פינגער,
 נאך פונם סקריפען מיט דער טיר האט מען זיך אויפגעכאפט
 און ס'האט דער טאטע אנגעהויבן בורטשען אין דער נאכט.
 זיך אויסגעצויגן, נישט א ריר צו טאן דעם ברודער,
 באפרייט דעם אטעם ביסלעכווייז און אנגעהויבן פילן,
 אז ס'ברענט דער קאפ און פאר די אויגן שטייט א נעבל
 פון ראון ליכט, אין וועלכן אלץ מיסט זיך צונויף,
 נאך אט א שיינן זיך פון נעבל רויטע פלעמלעך,
 וואס בריען שטעכיק און עס ווערט דאס גאנצע פנים
 מיט בלוט פארגאסן: פריער זיינע הענט די שוויציקע,
 דערנאך די דינסט-מויד היה-ריווע מיט איר קול,
 דערנאך די שמייכלעך פון די בחורים, זיין אייגן הארץ,
 וואס האט געקלאפט אזוי - די פלעמלעך בריען
 מיט שאנד און כעס אויף זיך, עס מיסט זיך אויס
 די זיסע שפורקייט מיט אט דער שאנד, זיי שלאגן זיך
 און ס'האמערן פון היץ די שלייפן. שעהן גיין,
 צעגייט די שכרות און א ניכטערע באהערשונג קומט
 און הויבט אן איבערוועגן, איבערמעסטן אלץ.
 ווערט איינציקווייז צענומען יעדער שטעל און ריר,
 און אין דער דורכלעפונג אויף ס'ניי אליין אויפן געלעגעד
 קריגט אלץ, וואס איז געשען, אן אנדער פנים:
 עס קלאפט נישט מער דאס הארץ אנטקעגן גביר
 און רואיק קומט דער ענטפער, ס'בינדט זיך אויף די צונג.
 ס'איז דא א ווארט פאר יעדערן, א שמייכל,
 און זאול שפרייזט ארום אין וויסן רייכן הויז
 א זיכערער און גלייכער צווישן אלע לייט
 און ס'ווערט ווי דורך א נס די האנט אפילו טרוקן.

דער מאָרגן קומט. עס נעמט זיך רודערן אין שטוב.
 דער טאַטע גייט אַוועק צום דאַוונען, די מאַמע קומט
 און וועקט: די בנים שלאָפן נאָך! מען הייבט זיך אויף
 און אין דעם ליכט פון טאָג ווערט אויסגעמישט דאָס אמתע
 מיט דעם, וואָס האָט געזאָלט זיין אמת, טומלט זיך אין קאָפּ,
 נאָר הינטער דעם גייט אום אַ בלינד געפיל,
 אַ ווארנונג אויף דערנאָך: מען דאַרף זיך היטן, היטן!
 טוט זאָול אָן די תפילין, שטייט אינמיטן שטוב,
 קיין לייף נישט רירנדיק, און אַז די מאַמע פרעגט:
 - נו, וואָס איז דאָרט געווען? - באַטראַכט ער זי
 און ענטפערט: מ'עט מיך דאָרטן לערענען.
 - וואָס רעדסטו? דער סטודענט אַליין? - איז נייגיריק די מאַמע.
 נאָר זאָול קאָן שוין מער נישט ענטפערן: ער עסט
 און ס'בלייבט אים מיטאַמאָל דער ביסן שטיין אין האַלז.
 דאָס האָט אים אָנגעכאַפט אַ כעס און ס'וויילט זיך ווי דער טאַטע
 אַ מרוקע טאָן און זאָגן: חיה-ריווע לאָזט דיך גריסן!
 נאָר ס'וואַקסט דער כעס אַזוי, אַז ס'וויילט זיך גאָר
 דעם נאָמען נישט דערמאָנען, קוקט ער בלוז און שווייגט
 און מיט ביסן נישט צעקייט הייבט ער זיך אויף
 און לאָזט זיך גיין אין טאַטנס רימעריי.

דאס צווייטע קאפיטל

ער טאטע איז געווען אין פעס: וואָס איז דאָס פאַר אַ חגא
אינמיטן מיטוואָך גאַר אַוועקגיין פון דער אַרבעט?
די מאַמע אָבער איז געווען אויף זאָולס צד
און האָט געטענהט: לָאָז אים קומען צווישן מענטשן!
און זאָול, אַז עס איז געוואָרן מאַנטאָג פינף אַזייגער,
האָט אָנגעטאַן דעם ווייסן קאַלנער מיטן קאַפּעלוש און איז אַוועק.
די קני האָבן געציטערט, מער ווי אַלץ פון שרעק,
אַז אויפן קלונג פון גלעקל זאָל נישט אָנקומען די דינסט.
איז ער געבליבן וואַרטן פאַר די טרעפּ צום טיר,
זיך צוגעהערט, ווי ס'קלאַפט אין אים, ביז מיט אַמאָל
צונויפגענומען זיך, אַ שפּרייז געטאַן אַרויף
און אָנגעקלונגען. ניין, ס'איז נישט געווען די דינסט.
אַליין די גבירטע האָט די טיר געעפנט, דורכגעפירט
די גרויסע שטוב מיט טעפּיכער און בלומען
און אָנגעזאָגט: די קינדער וואַרטן שוין אויף אייך.
פאַרוואָס - די קינדער? בלויז אַן אויגנבליק,
און ווען עס עפנט זיך די טיר אין צווייטן צימער
און ס'גייט אַ שימער פאַר די אויגן זון און ווייסקייט
און צווייגן, וועלכע שפּאַגן זיך אין פענסטער,
פאַרשטייט שוין זאָול. צווישן גרין און ווייס
פון בוים אויף יענער זייט און פאַרהאַנג דאָ זיצט מישא.
די פיס פאַרוואַרטן, מעשה עלטערער אין הויז,



און איידער זאוול טוט אַ שאַקל מיטן קאַפּ צו אים,
שפּרינגט אן זיין שוועסטער - זון אין אירע קאשטאן-האר,
די ברוינע אויגן לויכטנדיקע און פון זער ווייסער בלוזע-
אַ ווייסער האַלז, און ווייסע ציין אין העלן שמייכל -
און זאוולס קאַפעלוש איז שוין נישטאַ, און זאוול פילט
אַ קליינע ווייכע האַנט אין זיינער און ער זיצט
און ווייטט נישט ווי אַזוי. זאַגט מישא צו דער שוועסטער:
- איך וועל דאך אייך נישט שטערן, בעקא? - קלינגט עס מאַדנע
אַזאַ מין נאַמען - בעקא - און זי שטייט פאַר זיינע אויגן
און פּרעגט אים קשיות: וואָס ער האָט געלערנט
און וואָס ער קען? און זאוול קירעוועט די צונג און ווייטט,
אַז וואָס ער ענטפּערט איז נישט איר, נאָר אים,
דעם ברודער אירן, און ער פילט - ער איז געפלעפט:
דאָרט ערגעץ אויף דער גאַס צי צווישן מענטשן
וואָלט יענער נישט געפּרעגט און ער וואָלט נישט געענטפּערט,
און דאָ איז ער אַריינגעפאַלן. רעדט ער האַלבע ווערטער,
און מישא זיצט, ווי ער וואָלט נישט געווען דערביי
און קוקט אַרויס פון פענסטער. אויסגעפּרעגט און אַפּגעענטפּערט,
זוערט אויפגעמישט אַ ביכל, בעקאס קליינער פינגער
בעמט אומגיין פאַר די אויגן אויף די שורות,
און זאוול זעט אַ פּאסמע זון, וואָס לייגט זיך אין דער קרום,
און פון דעם פינגער פאַלט אַ שאַטן און ער גייט אים נאָך
און זאַגט עפעס. מסתמא איז נישט גוט אַזוי.
ווייל ער דערשפירט איר אַרעם אויפן ווענטל פונם שטול,
איר קאַפּ אַריבער זיינעם, און איר קול איז ווייך,
פאַרריכטנדיק זיין טעות. דאַכט זיך אן אַ סוף אַזוי.
דערנאָך הויבט זי אָן פּרעגן עפעס אויפן פּרעמדן לשון,
ער פרוווט זיך ענטפּערן און זעט די מאַמע זיינע
זיך דינגען מיט אַ גוי אין מאַרק איבער אַ פּורל האַלץ
און הערט איר נאכרוף: - טשויעש! - וואַרגט ער זיך,
און בעקא קאָן נישט איינהאַלטן דאָס לאַכן, שעמט זיך,
און שטילערהייט אַ שולדיקע פאַרטייטשט זי זיך.

ביז דאָס גייט אויך אַריבער. ענדלעך שטייט זי אויף
און גיט אים אָפּ דאָס ביכל, טראָגט אים צו
דעם קאַפּעלוש צום האַנט און הייסט אים קומען דאָנערשטאָג.
שוין באַלד וועט מען דעם אָטעם קאָנען כאַפּן. אָבער דאָ
גיט מישאַ זיך אַ הויב און זאָגט: - וואָרט, איך גיי אויך
מען נייט אַרויס צוזאַמען. מישאַ רופט זיך אָן:
- זי איז אַ וואויל מיידל, בעקא, נאר אַ קינד אַ ביסל.
איר דאַרפֿט נישט נעמען ערנסט ווען זי לאַכט.
- מיך אַרט נישט - ענטפערט זאָויל. האָט געמיינט,
אַז יענער וועט אים וועלן כאַפּן ערשט ביי עפעס
און דאָ וועט ער אים ווייזן, ווער ער איז.
נאָר מישאַ נעמט זיך אָן פאַר אים, און זאָויל,
אויב ער האָט, זיצנדיק ביים טיש, באַשלאָסן אַ מינוט,
אַז ער וועט מער נישט קומען, פילט אַצינד,
אַז דאָס איז אויס. ביים ראָג צעשיידט מען זיך.
ער גייט אַליין, און ערשט דערמאָנט ער זיך
אַז אינס ווינקל צימער, אויפן ווייסן בעט,
איז מייש געפרעסט געלעגן אויסגעשפּרייט
אַ ווייס באַטיסטן קלייד מיט גרינע שפרענקעלעך
און אַרבעל אויסגעשטרעקט אין ביידע זייטן - און ער זעט
ווי עפּיטער אין אַ שעה וועט בעקא אין דעם קלייד
שפּאַצירן גיין אין סאָד, און ווייסט ביי זיך,
אַז היינט וועט ער שוין ערגעץ נישט אַרויסגיין.

דער ברודער איז נאָך איינמאָל בייגעווען דאָס לערענען,
נאָר אויף דער גאַס האָט ער שוין זאָוילען נישט געטראָפּן
ביז וואַנען ער איז אָפּגעפּאַרן. זאָויל ווידער
האָט נישט נאָר זיצנדיק מיט בעקאן, נאָר נאָך מער
אַליין איבער די ביכלעך יעדן אָוונט אָפּגעמאַכט ביי זיך,
אַז ער וועט בלויו נאָך איינמאָל גיין, באַדאַנקען און אַן עק.
פאַרפאַלן - טויג ער נישט און אויס! אָט זיצט ער דאָ,
אַ יינג פון פינף און צוואַנציק יאָר, און מאַטערט זיך

פֿרײַנקלאַפּן אין קאָפּ די פּרעמדע ווערטער, שוויצט
 זײ אויסצושרייבן רײן און ווייסט, אַז ס'איז אומזיסט.
 וואָס קאָן ער טאָן? ער חזרט מיט עקשנות, אָטעמט אָפּ,
 פֿאַרקוקט זיך אויפן לאַמפּ, פֿאַרחלומט זיך, דערמאָנט זיך -
 און נאָכאַמאָל דאָס זעלבע. אָוונטן און וואַכן
 די גאָס נישט אָנגעזען, נישט אָנגערירט די פּידל,
 און אַז ער קלאַפּט שוין יאָ עפעס אַרײַן אין קאָפּ,
 איז שפּעטער, ווען ער דאַרף עס אויסרעדן, ווערט אים די צונג
 ווי בליי אין מויל און ס'קלינגט אַזוי משונה-אומגעלומפּערט,
 אַז צײַטנווייז פון שאַנד הויבט ער אַלײן אָן לאַכן.
 נו, טויג ער נישט, פֿאַרלאַן! אָבער ווען ער קומט אַהײ
 און זעט ווי בעקאַ ראַנגלט זיך מיט זיך אַלײן,
 באַשליסט ער נאָכאַמאָל, אַז ער וועט מוזן בייקומען
 די טעמפּקײט, וועלכע זיצט אין אָט דער חיה - זאָול -
 אַז נישט איז ער נישט ווערט די ערד, וואָס טראַגט אים.
 און זי איז אַזוי גוט. האָט מוראַ, טאַמער דאָך
 האָט זי אים ווי געטאָן - ער זעט עס קלאַר -
 און בעט אים נאָכן לערנען טרינקען טײ מיט זײ,
 מיט איר און מיט דער מאַמען און דעם קליינעם שוועסטערל,
 און ער - ווי שלעכט עס זאָל נישט זײן דאָס זיצן דאָ ביים טיש -
 ווערט דאָך אַזוי צענומען אינווייניק. דערפֿאַר אָבער
 איז ביטערער דאָס קומען נאָכאַמאָל. ער גײט אַרויס
 באַצײטנס פון דער היים און שפּרײַונדיק פּאַמעלעך
 פרובירט ער אויפן וועג זיך איבערזאָגן אַלץ.
 אין מח אָבער ליגט אַ קנויל פון ווערטער, ווענדונגען און פֿללים,
 און אַז ער וויל דעם פּאָדעם אָנכאַפּן פון קנויל,
 דערשרעקט ער זיך און בלייבט אינמיטן גאָס צעטומלט
 מיט אויגן אין דער ערד, אַזוי ווי ער זאָל זוכן עפעס,
 וואָס ער האָט אָקאַרשט דאָ פֿאַרלוירן. נײן, נישטאַ.
 דערמאָנט ער זיך, אַז ער מוז ווייטער גײן.
 און גײט און ס'קלאַפּט אין קאָפּ, אַז בעסער זאָל ער
 באַהאַלטן זיך, אַנטלויפן, זיך נישט ווײַזן מער.

דאך ציט עס אים צו דער באגרעבעניש - - און אָט
 שוין זיצט ער קעגנאייבער בעקאן, זאָגט מעכאניש נאָך
 דאָס איינגעזאָרטע און - - דאָכט זיך - - עס איז גוט.
 באַדאָי וואָלט זי אים גאָרנישט נישט געפרעגט! נאָר ניין - -
 און ער בלייבט זיצן ווי אַ גולם - שטיל און שטום.
 זי רעדט נישט מער. שטייט אויף, נעמט אומשפרייזן
 אין צימער הין און הער און יעדער טריט אירער
 קלאַפט אָן ווי מיט אַ דינעם העמערל אין שפיץ פון האַרץ,
 אין יענעם שפיץ, וואו ס'ליגט צונויפגעקנוילט און שטום
 די אַרעמע נשמה זיינע. זאָל עס קלאַפן, זאָל עס!
 און זי רעדט אַלץ נישט. בלייבט אינמיטן שטוב,
 פאַרקוקט זיך אויף אַ בלום פון די טאַפּעטן אויף דער וואַנט
 און קוקט. דאָן טוט זי זיך אַ קער צו אים און זאָגט
 מיט איינמאַל אַזוי שטיל און פשוט: - מאַדנע בלומען.
 וואָס ברענגט איר מיר נישט ווייזן וואָס איר שרייבט?
 ער גלאַצט די אויגן אויס, דאָן כאַפט ער זיך:
 - - איך שרייב נישט גאָרנישט. זינט איך לערן זיך ביי אייך
 איז שרייב איך גאָרנישט מער. - - אַזוי פיל צער
 און אונטערטעניקייט אין קול זיינעם. זי בייסט די ליפ:
 - - פאַרוואָס? איר דאַרפט עס נישט פאַרוואַרפן.
 שרייבט אָן עפעס און ברענגט. איר וועט עס טאן, אַ יאָ?
 ער ענטפערט: - - יאָ! - - און זי מיט ביידע הענט
 נעמט איינע זיינע און זי האַלט זי שווייגעדיק,
 דאָן מירט זי אים אַליין ביז צו דער טיר,
 אַליין ביז צו דער טיר אין דרויסן, עפנט זי פאַר אים
 און זאָגט: - אַ גוטן טאָג אייך, זאוול, קומט צוגיין!

דעם זעלבן אָונט האָט זיך ווידער אויפן פישמאַרק
 צעטראָגן פידל-שפיל פון שלום רימערס הויז,
 און אין דער אלול-נאַכט האָבן זיך ווייבער אויפגעקליבן
 און פרום זיך צוגעהערט. דאָס האָט זיך זאוול
 זיין אומעט אָנגעשטעלט, עס זאָל אַרויסזינגען פון אים,

און שפעט ביינאכט, ווען משה איז געשלאָפן,
האָט ער דאָס לעמפל אָנגעצונדן, זיך אַוועקגעזעצט
און אָנגעהויבן איינהערן אין זיך. עס איז אָבער אין קאָפּ
אַ ווירוואַר אומגעגאַנגען פון אַריינגעקלאַפטע ווערטער,
און ס'האָט געפרעסט די שווערקייט פון דער טעמפער שאַנד
און ס'האָבן זיך געקלעפט די אויגן - איז ער נאָך געזעס
ביז וואַנען ס'איז דער קאָפּ געפאלן אויפן טיש
און דאָן דאָס לעמפל אויסגעלאָשן. מאַרגן נאָכאָמאָל.
שוין קוקן פון פאַפיר אַראָפּ די שורות:

ביי דיר אין די רייכע פאַלאַצן
איז לוסטיק און ליכטיק און שיין,
און איך אין מיין אַרעמען צימער,
איך זיך און איך טרויער אַליין.
נאָר ווען ער זעט זיך זיצן קעגנאייבער בעקאן
און פרוווט עס לייענען, פאַרשעמט ער זיך,
פאַרמעקט עס, מעקט עס לאַנג, עס זאָל קיין אות
נישט לאָזן זיך דערקענען, און נאָך שווערער מי
פאַקומט ער אַנדערע פיר שורות:

אַ שיינע רויז אין גאַרטן בליט,
עס שיינט אויף איר די זון,
איך זינג צו איר מיין האַרצנס ליד,
זי ווייס גאַרנישט דערפון.

און ווידער זעט ער בעקאן שמייכעלנדיק,
און ס'דאַכט זיך - באַלד וועט זי אַוועקדרייען דעם קאָפּ
און זיך פאַנאָדערלאַכן. רייסט ער דאָס פאַפיר
און בייסט די פינגער. ניין, ער טויג שוין מער צו גאַרנישט.
אַן אָנגעשפאַרטער אויף די עלנבליגנס ווארט ער
ביז וואַנען ער וועט איינשלאָפן דאָ זיצנדיק,
נאָר ווען ער הויבט שוין אויף אַן אמת אָן צו דרימלען,
ווערט העל אין אים, ער רייסט די אויגן אויף אוו שרייבט:
כ'בין אַ בעטלער אויף די וועגן
און איך וואַנדער אייביק אום.

מיינע ליפן גאַרנישט פרעגן,
נאָר די אויגן בעטן שטום.

איך האָב נאָך ביי קיינעמס טירן
נישט געבעטן קיין געשאַנק,
נאָר די שטומע אויגן פירן
וואו ס'איז פריידן און געזאַנג.

ס'האָט מיך קיינער נישט געזעען
איך זאָל אויסשטרעקן אַ האַנט.
נאָר דאָס האַרץ אַליין אין ווייען
בענקט און בעט זיך נאָכאַנאַנד.

ווען די טרערן מיינע פליסן,
און עס שטיקט זיך מיין געוויין,
וועלן נאָר די שטערן וויסן
און די נאַכט וועט עס פאַרשטיין.

נאַכט און שטערן וועלן הערן
וואָס איך וויין און וואָס איך וויל.
ביז מיין האַרץ וועט שטום אויך ווערן
און וועט אויסגיין אין דער שטיל.

עס איז געווען אַ שווייגן גלייך נאָכדעם, ווי זאוול האָט
מיט אַ פאַרדומפן קול דאָס ליר פאַר בעקאן אָפגעוופט.
די אויגן אָפגעווענדט פון איר, האָט ער געפילט
די בליקן אירע, דאָן דערשפירט איר האַנט
אויף זיינער און דערהערט איר בעטן: — לייענט נאָכאַמאָל.
ערשט דעמאָלט האָט ער אָנגעטראָפן אירע אויגן,
פאַרחדושטע און ווייכע, און זיין קול איז קלאָר געוואָרן.
זי האָט זיך צוגערוקט, אַריינגעקוקט אין בלאַט,
גענומען עס אין האַנט און מיט זיין אונטערזאָגן

אַליין געלייענט. איצט איז ער געווען דער לערער,
 כאַטש ער האָט עס געטאָן אַזוי ווי אומגערן, נישט מיינענדיק,
 און זי האָט נאָכגעזאָגט די רייד פון זיינע ליפן.
 זי האָט געפעטן: - גיט עס מיר, איר ווילט?
 האָט ער נישט אָפּגעזאָגט. און זי האָט עס צונויפגעלייגט,
 פּאַהאַלטן אין אַ בוך און זיך געווענדט צו אים:
 - איר זענט נישט ביז אױף מיר? - פאַרוואָס?
 - איך ווייס נישט. גוט. נו, האָב איך נישט געפרעגט.
 איצט לאַמיר לערנען. - האָט זי זיך אַרומגעקוקט.
 צו זאוויל האָט קיין ביכער נישט געבראַכט
 און זיך פאַרוואונדערט: וואו זענען די ביכער?
 האָט ער דעם קאַפּ אַראָפּגעלאָזט און ווערטערווייז געזאָגט:
 - - מען דאַרף נישט. כ'זע דאָך, אַז עס גייט מיר נישט.
 און אייך איז שווער. איך וועל זיך גאַרנישט אויסלערנען.
 איז וועל איך בעסער שוין נישט קומען. - אָפּגעזאָגט
 דאָס איינגעחזרטע און אין זיך דאָך געוואַרט אױף עפעס.
 איז בעקא רויט געוואָרן, פון צעמישטקייט צוגעגאַנגען,
 אים אָנגענומען ביי אַן אַקסל און גערעדט אַזוי.
 ווי ס'רעדט אַ קינד מיט גרייטע טרערן:
 - דאָס זענט איר נישט גערעכט. נישט אמת, זאוויל.
 אַט וועט איר זען. מיר וועלן זיך אַ נעם טאָן
 און איר וועט מוזן, מוזן קענען. איר'ט שוין זען.
 און ער האָט צוגעהערט און גלויז געשאַקלט מיטן קאַפּ.

דערווייל האָבן זיך אָנגערוקט די ימים טובים,
 דאָס לערנען איז אַראָפּ פון וועג, און באַלד נאָך סכות
 האָט זיך אױף זאווילען אָנגעיאָגט אַ נייע שרעק.
 אין דרויסן האָט גערעגנט, ס'האָבן לוזשעס וואַסער
 פאַרפלייצט דעם פישמאַרק, און די גרויסע שטיוול,
 ווי לייכט מען זאָל די טריט נישט שטעלן,
 פאַרכליאַפען זיך אין בלאַטע און דערנאָך קומט אויס
 צו רייבן זיך אַ האַלבע שעה די פיס.

אין שטרוי-מאט פאר דער טיר. און ווען די האנט
 רירט אן דעם גלאַק, ערשט דעמאָלט קלאַפט דאָס האַרץ.
 אַז טאַמער בלייבן פלעקן אויפן טעפּיך אין דער סאַיע.
 וואָלט זאָול שוין צוועק און געקויפט קאלאַשן.
 האָט ער דערזען אָבער דעם טאַטן ווי ער כאַפט אַ קיק
 פון אים אויף די קאלאַשן און צוריק און זיך געטרעכט:
 — זאָל זיין וואָס וויל זיך! — און באַשלאָסן ווייטער
 געדולדיק רייבן זיך די פיס אָן שטרוי-מאט.
 עס איז אים נישט אַריבער גלאַט. אויב נישט די בעל-הביתטע,
 האָט אים די דינסט אַמאָל ביים טיר געכאַפט
 און אויסגעשאָסן: — — זע נאָר, ווי עס קריכט מיט די שטיוואַליעס.
 דאָס איז געווען אַ צוגאַב צו איר ערשטן ברוך-הבאָ
 און ס'האָט אים טעג דערנאָך געקלונגען אין די אויערן.
 נאָר מיטן לערענען איז דערפאַר געגאַנגען בעסער:
 מען האָט געלאָזט די לערן-ביכער, זיך גענומען ליינען.
 און בעקא זעענדיק, ווי זאָולס פנים לייכט,
 ווען ער דערפילט דעם טראַפּ פון לידער, גיט אים נאָך
 און ווערט באַלוינט דערפאַר: ער כאַפט עס און באַנעמט.
 נאָך מער: דורך זאָולס פרייד הויבט בעקא אן צו זען
 אַ נייעם זין אין יענע לידער, וואָס זי האָט אַמאָל
 אין שול געחזרט, עפנט זי די אויגן
 און ס'קוועלט אַרויס פון זיי. צעגליען זאָולס אויך צוויי.
 אַז מיט אַמאָל באַקומט ער לשון און שיסט אויס:
 — איך האָב צו דעם אַ ניגון. — קוקס אים בעקא אָן:
 — וואו האָט איר עס גענומען? — כ'האָב אַליין געמאַכט.
 ווערט בעקא גאָר אַנטציקט און וויל עס הערן גלייך,
 און זאָול האָט חרטה, נאָר ער קאָן נישט העלפן
 און זינגט עס שטילערהייט. ערשט דאָ אין זינגען
 פילט בעקא נאָכאַמאָל, ווי הילצערן עס קומען
 ביי אים פון מויל אַרויס די פרעמדע ווערטער — לאַכט זי.
 און ס'טוט אים מער נישט וויי. פאַרקערט:
 ער לאַכט מיט איר צוזאַמען און צום סוף באַשליסט מען.

אז ער וועט ברענגען ווען עס איז די פירל
און אויסשפילן דעם ניגון.

מאכט זיך איינמאָל,

אז זאָול קומט צוגיין און בעקא איז נישטאָ,
גיט אן די בעל-הביתטע און פארהאַלט אים:
— וואָס איילט ער זיך? מסתמא ט'ריווטשע קומען באַלד.
און זאָול זיצט מיט איר ביים טיש, טרינקט טיי,
פארנעמט איר שטילן קול און קוקט זיך צו
ווי ס'לויפן דינע קנייטשלעך פון די אויגן אירע
און ווי די הויט אויף אירע ווייסע הענט איז לויז,
און פון דעם אַלעס: פון די אויגן, הענט און קול
צעגייט זיך אַזאָ וואַרעמקייט און ס'איז אים לייכט.
וואָס רעדט מען? גאַרנישט. ווי זיין מאַמע הייסט
און וויפיל קינדער קיין עין הרע ס'איז פאַראַן,
און צי דער טאַטע האָט גענוג פרנסה — זאָול ענטשערט
און שעמט זיך נישט, ווייל ער דערפילט אין רעדן
אַ מאַמישקייט אַזאָ, און ווען ער גייט אַוועק
און ס'הויבט אים אָן צו מאַטערן דער צווייפל,
צי ער האָט נישט גערעדט שוין צופיל פאַרן ערשטן מאָל,
געפינט ער אַ באַרואיקונג אין שיין טון אירע אויגן,
וואָס גייט אים נאָך, און טראַכט: אָט איז אַ מאַמע. מאַדנע!
ער האָט דאָך אויך אַ מאַמע, האָט זי ליב, יאָ, האָט זי ליב,
כּטש ער האָט קיינמאָל נישט געטראַכט דערפון,
און דאָך וואָלט ער מיט זיינע, מיט דער אייגענער,
זיך נישט אַוועקגעזעצט אַזוי אַ גאַנצע שעה... פאַרוואָס?
דערמאָנט ער זיך די מאַמע מיט די ביינערדיקע הענט
און שפיצן פינגער ווי אַ ריבאייזן פון נייען,
דערזעט זי מיט די בריילן אויף דער נאָז ביים לעמפל,
און די האַלאַבליעס פון די בריילן אין דער שוואַרצער קופּקע,
פון וועלכער ס'האַט דאָס טיכל זיך אַראָפּגערוקט —
אָט זיצט אַזוי די מאַמע זיינע, צערעוועט און לייגט

אַ לאַטע אויף אַ לאַטע און זי רעדט צו זיך אליין:
 — אזויפיל לאַטעס, אַז קיין העמד איז שוין נישטאָ.
 דער מאַמעס קליינע אויגן ווערן אויך גזוי
 אַרומגערינגלט מיט אַ נעץ פון קנייטשן, ווען זי שמייכלט,
 און אין איר קול, דעם איינגעבראַכענעם און האַרטן,
 קלינגט אָפּ דער זעלבער אומעט, וואָס ביי יענער.
 זיין מאַמע! די פון אַלע פינף און צוואַנציק יאָר!
 און גייענדיק אזוי פאַמעלעך, מאַכט ער ביי זיך אָפּ,
 אַז ווען ער וועט אַריינקומען אין שטוב און זי דערזען,
 וועט ער זי אָנגעמען ביים האַנט און זאָגן עפעס.
 ביים שוועל פון שטוב פאַרשעמט ער זיך פאַר דעם
 און טראַכט, אַז ווייל ער שעמט זיך, וועט ער דוקא טאָן אזוי.
 נאָר אַז ער עפנט אויף די טיר, באַגעגנט אים
 דעם טאַטנס קול: — אַט גייט דאָך דעד סטודענט דיינער!
 און שטייענדיק ביים פליטע מיטן קאָפּ אַראָפּגעלאָזט,
 הערט אויס די מאַמע און האַט מורא זיך אַרומקוקן.

דערנאָך האַט נאַכאַמאַל פאַסירט: אַוועקגעאַנגען בעקא.
 און זאוול וואָרט אויף איר און נעבן אים
 די קליינע ליזע דרייט זיך, רייבט זיך ביי זיין שויס
 און ס'רעדט די גבירטע אומעטיקער נאָך: — נו, וואָס?
 אַט ווערט שוין מישא באַלד אַ דאַקטאָר מיט גאַטס הילף
 און וועט אַוועק פאַר זיך. און ריווטשע — זאָל געזונט זיין —
 ווי לאַנג נאָך וועט זי וועלן זיצן ביי דער מאַמען?
 און באַלד גייט ליזינקע שוין אויך אין שולע — וועט אַוועק
 אויף האַלבע טעג — און זאוול הערט זיך איין,
 און אַז דאָס מיידעלע שפאַרט אָן אויף אים דאָס קעפל,
 פרובירט ער אָנצורירן אירע בלאַנדע קרויזן,
 און זי, זיך אומגעדרייט, פאַרקוקט אים אין די אויגן,
 צעשמייכלט זיך אַנטקעגן אים און זאָגט:
 — פאַרוואָס קומסטו נישט שפילן? איך האָב ליב
 צו הערן, אַז דו שפילסט. — ווערט זאוול רויט

און פריידע שמייכלט: - כ'לעפן ליוע איז גערעכט.
און דו, - נעמט זי די קליינע טאָכטער מוסרן -
מען אירצט אן עלטערן. וואָס איז דאָס פאַר א, דו? -
זאָגט זאָול: - ס'מאָכט נישט אויס! - און איז איר דאָנקבאַר
פאַר אַט דעם „דו“, דעם קינדערשן, וואָס מאַכט אים אַזוי היימיש.

און זי פירט אויס ביי אים. זי הערט אים שפילן,
און ס'הערט ר' חיים לייב און פריידע און די בעלי-בתים,
און בעקא הערט און ס'הערט דאָס גאַנצע יונגוואַרג,
וואָס איז געקומען צו די לאַטקעס חנוכה. די לאַמפן ברענען,
די טיר פֿון סאליע אין דעם עס-צימער איז אָפֿן,
דער קאַכלאַווין גליט, און אַלע פּנימער
צעפלאַמטע, שיינענדיקע, לויכטן קעגן אים,
און ס'איז אים גוט. עס איז אים אַזוי גוט,
ווי ס'איז נאָך קיינמאָל נישט געווען, און ווען די קליינע ליוע
גייט צו צו אים, נעמט ער אַליין איר פינגערל
און פירט מיט דעם איבער די סטרונעס און ער לאַכט
און ליוע לאַכט צוריק, און זאָול זעט אַפילו נישט
ווי ס'שטייט ר' חיים לייב און רעדט צו אים:
- איר האָט אַ שיינ געפיל אין שפילן, יונגערמאַן!
אַ שאָד! אַ שאָד! - און זאָול ווייס נישט וואָס אַ שאָד,
ווייל ס'האָט דאָס יונגוואַרג זיך שוין אָפּגעטיילט אין סאליע,
מען רופט אים דאָרט, און ווען ער קומט אַריין
שטייט בעקא און זי דעקלאַמירט. אַ שטייגער וואָס?
דאָס בעטלער-ליד. זיין אייגן בעטלער-ליד קלינגט העל
אין בעקאס קול, און זאָול הערט און שעמט זיך נישט.
די אויגן פלאַמען, און ער הערט די קלאַפּעריי פון הענט
און גיט זיך נישט אַ ריר אַפילו. בעקא גייט צו אים
און בעט אים לייענען - איז לייענט ער און פילט
איר אַרעם נעפן זיינעם, און די פיס - ווי גאַרנישט.
זיי שטייען גלייך און גיבן נישט קיין ציטער
ווי ס'וואַלטן אַלע מאָל אַזעלכע בעקאס טוליען זיך צו אים.

און אז זי בעט אים זינגען - זינגט ער און ער הערט
 ווי ס'ווערט דער ניגון אויפגעכאפט פון איר און אנדערע,
 און אָט-אָ שטייט ער, ער אינמיטן, און די יונגע לייט
 און מיידלעך - אַלע זינגען נאָך דעם ניגון זינעם,
 יין, זאוולס ניגון, גלייך ווי ער וואָלט אַלע מאָל
 געווען דער פּאָרזינגער, דער אנפירער פון זיי.
 אַהיים באַגלייט מען אים אַ גאָס און צוויי, און האַרטער שניי
 זינגט אונטער בלאַנקענדיק. דערנאָך לויפט ער אַליין
 און ס'צופט די אויערן און ס'איז אים שווער צו כאַפּן,
 צי ס'איז די היץ אַזוי, וואָס ברענט זיין פנים,
 צי ס'איז דער פּראָסט. ער גנבעט זיך אַריין אין שטוב
 און אין דער שווערער לופט פון שלאַפּעריקייט פאַלט ער
 אויף דעם בשותפותדיקן שטרויוואַק און ס'איז אַליץ אין אים
 אַזוי משונה וואך, אַז ס'וויילט זיך שרייען אויף אַ קול-
 און מיט אַן אָפּן מויל אין קושן שטיקט ער זיך אַריין.
 ווי דארט אַריינצושרייען זיין געשריי דעם נישט געשריענעם.

און איבערמאָרגן שפּרייזט ער מיטן בוך אין האַנט
 אין אַווגטיקער גאָס, און אז ער קומט צום טיר פון הויז
 און דאַרף אין גלעקל קלינגען, בלייבט ער שטיין אַ וויל
 און ווארט. ס'איז מער שוין נישט קיין שרעק,
 פאַקערט. אַ וואַרעמע, אַ מילדע היימלעכקייט
 פליסט צו צום האַרצן און ס'איז גוט צו שטיין אַזוי
 און וויסן, אַז באַלד עפנט זיך די טיר, און דאָרט -
 איז היים, זיין אַפּגעהיטע, יום-טובדיקע היים.
 נאָר מענטשן גייען אויף דער גאָס, ער קלינגט און קומט אַריין.
 שטייט בעקא אין איר צימער, פאַקט אַ טשעמאַדאַן,
 די מוטער נעבן איר. פאַרשטייט נישט זאוול,
 און בעקא בעט אים איבער: - גאָר אַרויס פון זינען
 צו זאָגן אייערנעכטן, אַז זי קלייבט זיך צו אַ טאַנסע
 אויף צוויי דריי וואַכן. אַבער באַלד נאָך די הגאות
 האָט ער זי ווידער דאָ - און מען וועט ווייטער לערענען.

געזעגנט זיך, און זאָוול גייט אין גאָס און ציילט די טריט.
וואָס דען? ער האָט געמעגט זיך ריכטן אויף אַזוינס.
געמיינט, אַז גאָר די וועלט איז זיינע מיטאַמאָל.
אַ נייע היים... אַ יום-טובדיקע... גולם איינער!
און רעכט אַזוי! אַ מצוה אויף דיר, זאָוול! נא און ווייס...
די מאַמע טוט אַ פּרעג: - וואָס עפעס אַזוי גיך?
ער ענטפּערט אָפּ: - זי איז אַוועקגעפּאַרן צו אַ מומען.
און אַז זי קוקט אים אָן: - אויף לאַנג אַוועקגעפּאַרן?
פּאַרנעמט ער זיך שוין גלייך צו זיך אין קאַמער
און מרוקעט גייענדיק: - בלוז איבער די חגאות.

דאָס דריטע קאָפיטל

ריבער די חגאות - האָט נאָך זאוול אָפגעוואַרט אַ וואָך
און מאַנטאָג ווידער אָנגעקלונגען ביי דער טיר.
געעפנט האָט אים דאָס מאָל חיה ריווע
און אָפגעשניטן: - קיינער אין דער היים נישטאָ.
נאָר זעענדיק, אַז ער איז שטיין געבליבן אַ צעמישטער,
האָט זי געזאָגט: - וואָס איז דו גלויבסט מיר נישט?
נו, קאָנסטו גיין זיי זוכן, אַז דו ווילסט. -
און גלייך צוריקגעכאַפט מיט אַ געענדערט קול:
- כ'מיין טאַקע, זאוול, קום אַריין אין הויז אַ וויל.
קאָן זיין די בעל-הביתטע וועט באַלד אָנקומען.
ער האָט אַ קוק געטאָן אויף איר אַזוי, אַז פון זיין קוק
האָט זיך די רוגזע ווידער אָנגעצונדן אין איר פנים:
- וואָס איז דו די כלה דאַרפסטו? נאָך נישטאָ די כלה.
און האָב קיין מורא נישט - זי וועט נישט קומען אַזוי גיך.
ערשט דאָן האָט ער זיך שגעל אַ קער געטאָן צום גאַס,
און ס'האָט די טיר, וואָס האָט זיך הינטער אים פאַרהאַקט,
אַ זעץ געטאָן מיט כעס איבערן קאַרק.

7 **ע**ם שבת נאָכדעם איז צוגאַסט געקומען חיה ריווע.
ביים טיש, פון וועלכן מ'האָט די ברעקלעך נאָכנישט אָפגעשאַרט,
האָט זאוול כלומרשט ווי געלייענט אַ ראָמאַנען-ביכל,

נאָר אין דעם טַזט:ס שנאָרכן און דער מאַמעס צוברומען
האָט יעדע וויילע אים דער קאָפּ גענויגט אַרונטער,
און ס'איז געווען גוט אזוי צו זיצן און צו פילן,
ווי ס'פאלט דער דרימל אויף דער נאָגעניש אין האַרץ.
האָט פלוצלינג זיך די טיר אַ ריס געטאָן, אַ כוואַליע קעלט
האָט זיך אַריינגעיאָגט אין דער נאָך-טשאלנטיקער לופט.
ס'האָט זיך דערהערט אַ הילכיקער: גוט-שבת, מומע! -
און חיה ריווע אין אַ ברוינעם פלושענעם זשאַקעט,
אַ שאַל איבערן קאָפּ און מופקע אין דער האַנט,
איז אויסגעוואַקסן פאַר דער שוועל. מען האָט זיך אויפגעכאַפט
און באַלד האָט זי זיך פון זשאַקעט אַרויסגעשיילט,
באווייזנדיק אַ געלן אונטערשלאַק, און אין אַ סאַמעט-קאַפּטל
פון אַ משונהדיקער פאַרב (אודאי פון דער בעל-הבית'סעס
אַן אַלטער זאַך איבערגעניצעוועט) זיך צוגעזעצט ביים טיש.
די מאמע האָט אַרויסגעוויקלט פון די שמאַטעס אויפן אויוון
די הייסע באַנקע טיי, דערלאַנגט די סיראַפ-קיכל'צן,
דער טאַטע האָט זיך אָפּגעגאַסן נעגל-וואַסער
און איידער מ'האָט נאָך צייט געהאַט אַ וואָרט אַרויסצורעדן,
האָט חיה ריווע שוין געטענהט: יאָ, זי קלויבט זיך לאַנג
אַריינגיין צו דער מומען, נאָר ווער האָט עס צייט,
אַז מ'איז אזוי פאַרהאַרעוועט. אויך אַ לעבן,
מ'שטיינסגעזאַגט! קיין חיי שעה נישט אָנצווען ביי זיי.
נישקשה, חיה ריווע קען דעם יחוס. אפשר דאַכט זיך זאָולען,
אַז זיי זענען דאָס אויבערשטע פון שטויסל. אָבער זי
האָט שוין געזען אַזעלכענע יחסנים, אַזאַ יאָר אויף איר.
(דאָ האָט ביי זאוולען ס'האַרץ גענומען קלאַפן
און ער האָט נאָך אַ בלאַט אַ מיש געטאָן אין בוך).
אַוועקגעפאַרן זי, די טאַכטער, פלומרשט נאָר צו גאַסט.
ערשט זעט זיך אָן - זי האָט דאָרטן פאַצאָפּעט
אַ חתן גאָר. זי, חיה ריווע, האָט אַליין געהערט,
אַז ס'איז געוועזן וועגן דעם אַ בריוול פון אַ מומען.
נישקשה! איצטער וועט זי אזוי גיך אַהיים נישט קומען.

דאָס האַרץ נעמט קלאַפן מוראדיק ביי זיך וועלען
 און גאָר דאָס בלוט קומט אים אַריין אין פנים.
 וואָס דען אָבי געזונט. זיי קריגן שוין חתנים.
 און דאָ, אָן אַרעמע יתומה... זאָוול קומט דאָך דאָרט אַריין,
 איז - ווייסט ער דאָך. אַ שטייגער, זאָוול אַז ער קומט אַהין,
 וואָס איז ער דאָרט ביי זיי? זיין טובה מיינען זיי?
 און מומע, וויפיל איז שוין זאָוול אַלט אַצינד?
 אַ זעקס און צוואַנציק, דאַכט זיך, ניין? זי, חיה ריווע,
 וועט אַרום פורים-צייט באַלד אויך שוין זיין אַ צוויי און צוואַנציק. -
 די מאַמע קוקט זי אָן און הויבט אָן חשבונען
 און ס'קומט אויס, אַז דריי וואַכן נאָך ספּות
 איז אַקוראַט געוואָרן אַכט און צוואַנציק יאָר,
 זינט ס'איז געוועזן חתונה ביי חיה ריוועס מאַמען,
 אונז אַלעמען צו אַנגע יאָר. ווערט יענע אָנגעצונדן:
 - וואָס רעדט איר, מומע? זאָלט איר מיר געזונט זיין...
 פאַרשווייגט די מאַמע מיט אַ זיפּן און יענע טענהט ווידער:
 - ביי לייטן, אַז אַ נומע קיין עין הרע האָט אַזעלכע זין,
 ווער דאָרף עס גיין אַ חתן זוכן צווישן פרעמדע...?
 מאַכט זאָוול צו זיין בוך און הויבט זיך אויף,
 נאָר פון זיין קאַמער הערט ער אַלץ נאָך ווי זי רעדט,
 און ווי עס ראַצט אַ שטיין איבערן גלאַז, רייסט יעדער קלאַנג אין אים
 די שטיילקייט, וואָס ער האָט אַרויפגעצויגן אויף זיין פיין,
 עס רייסט, און ער פאַרשטאַפט די אויערן מיט ביידע הענט
 און ווארט ביז אויך דער שאַטן פון איר קול,
 וואָס רייסט זיך דורך, וועט ווען עס איז פאַרשטומט ווערן.
 דערוואָרט זיך. שטיל. ער הערט שוין, ווי זי טוט זיך אָן
 און לאָזט אַראָפּ די פויסטן. באַלט וועט ער באַפרייט ווערן.
 נאָר דאָ צעעפנט זיך די טיר און חיה ריווע שטייט
 אין פלושענעם זשאַקעט און פרעגט: וועסט גיין שפּאַצירן, זאָוול?
 ער טוט אַ שפּרינג אַנטקעגן איר, און זי אין שרעק
 טרעט אָפּ צוריק. נאָר ער מיט אַ פאַרשטיקטן קול
 גיט בלוז אַ זאָג: - איך גיי נישט ערגעץ נישט.

די אויגן אירע בליצן אויף, זי טוט א הויב דעם קאפ
 און מיט: א גוטן שבת! - לויפט זי שנעל ארויס.
 די מאמע לאזט זיך הערן: - נו, וואס זאגסטו נישט צו איר?
 דער טאטע ענטפערט נישט. מסתמא איז ער דארטן ביז,
 ווייל אלץ איז שטיל. ערשט אין א ווייל טוט ער א ברום ארויסג
 - וואס איז? עס פאסט אים נישט דער שדוך?
 אויף וועמען ווארט ער, דער בורילא? זאוויל, דו,
 דו הערסט דארט, וואס מען רעדט צו דיר, צי ניין?
 מער קאן נישט זאוויל, רייסט ער אויף זיין טיר,
 און גאר צום ערשטן מאל דערזען טאטע-מאמע
 א פאר צעפנטע און ווילרע אויגן, ווען ער זאגט:
 - איך וויל נישט הערן, טאטע! רעד נישט מער
 פון חתונות מיט מיר... אזוי... איך וויל עס נישט!
 מיט ביידע פויסטן שפרינגט דער טאטע צו דעם זון,
 די מאמע אבער שטעלט זיך אים אין וועג
 מיט א געשריי: א וויסטער שבת אויף איר דארטן!
 און זאוויל גייט צו זיך, פארהאקנדיק די טיר.

באמת, אז מען זאל זיך נאר אריינטראכטן א ביסל -
 וואס איז געשען אזוינס? געווען א גביריש מיידל,
 וואס האט מיט אים געלערנט פאר אומזיסט,
 איז זי צוועקגעפארן, אויסגעזוכט א יונגמאן,
 וואס וועט איר חתן ווערן, און פארבליבן דארט,
 וואו ס'איז דער חתן דא. איז וואס דערפון?
 א גביריש קינד, וואס רופט זיך מיט א נאמען בעקא,
 דארף טאן א שיינעם שדוך און זאל זיין מיט גליק!
 דעריבער, הייסט עס, דארף ער ליגן האלבע נעכט
 און מיט אן אויג נישט צוטאן? אדער זיצן איינגעשפארט
 אין הויז, ווי ער זאל עמיצן באגנבענען? וואס טוט זיך דא?
 באמת, גארנישט! ס'איז נאר ער, דער משה, שולדיק.
 וואס האט ער, אזא משה, זיך צו שטעלן קעגן אים
 און מאכן מינעס גנבישע מיט א פארקרומטער צורה:

— מען זאָגט, זי האָט דיר אָנגעפייפט, די פריצטע.
 ניין, זאָול האָט אים נישט געשלאָגן. ס'הייסט, ווען יענער
 וואָלט זיך באַצייטנס נישט אַרויסגערוקט מיט אַ געשריי
 אין שטוב אַריין, דערזענדיק די אויגן זאָולס,
 קאָן זיין — ער וואָלט נישט אָפגעשניטן גלאַט. אַ שנעק אַזאָ!
 דערנאָך, ווען מ'האָט געדאַרפט גיין שלאָפן, האָט די מאַמע
 געמוזט אַריינפירן דעם אוצר ביי דער האַנט. וואָס דען! ..
 איז נאָר דער משה שולדיק? און ביז דעמאָלט וואָס?
 נו, יאָ, ס'האָט אים געאַרט אַ ביסל פאַר דעם הויז,
 די אומעטיקע מאַמע און דאָס בלאַנדע מיידעלע.
 און דאָרט ביי איר אין פענסטער איז געווען אַ בוים,
 און זומער איז אַ צווייג מיט בלעטער שיער אין שטוב אַריין
 און איז געהאַנגען צווישן פאַרהענגער. ס'איז שיין געווען
 דאָס ווייסע מיטן גרינעם. .. נו, איז וואָס דערמאָן?
 איז ער נישט אויסגעקומען פינף און צוואַנציק יאָר
 אָן פאַרהענגער מיט צווייגן? האָט ער נישט געלעבט,
 קיין גוטע ברידער נישט געהאַט? צו וואָס באַהאַלטן זיך
 און ליגן ווי אַ מויז אין לאָך? ווער זאָגט, אַז ער באַהאַלט זיך?
 אָט מאַרגן, ווי ער ווערט נאָר פאַרטיק מיט דער אַרבעט,
 פאַרנעמט ער זיך אין גאַס און אַלץ ווערט ווידער ווי געווען.
 ווי דען!

און מאַרגן גייט ער. אין דעם אָוונטיקן ליכט
 פון קראמען-פענסטער שפרייזט ער מיט אַ ענגן אַטעם
 און, צו פאַרנאָרן אָט דאָס נאַריש-קלאַפנדיקע האַרץ,
 פרובירט ער טרעפן, ווער פון די אַמאָליקע חברים
 וועט אים דער ערשטער אָנקומען אַנטקעגן. שפרייזט אַזוי
 און פלוצלינג דאַכט זיך אים, ער הערט זיין נאָמען רופן
 און קוקט זיך אום. דאָס גייט אויף אים די רויטע טאַכטער
 פון מיכל טוכענדלער און רופט אים פון דער ווייט:
 — וואָס קוקט מען אייך נישט אָנעט, זאָול? — שטייט ער
 און ווייס נישט וואָס צו ענטפערן. אין בלוז אָן אויגנבליק

ווערט קלאָר פאַר אים, אַז אָט די רויטע מויד
וואָלט קיינמאָל נישט דערוועגט זיך אָפּצושטעלן אים
אין גאָס פאַר אַלעמען, ווען נישט דער אָוונט דאָרט
מיט יענער ביי דער זייט. עס כאַפט אים אָן אַ פעס,
ער זאָגט: - וואָס דאַרפט איר עס מיך זען? - זי בלייבט
אַביסל אַ צעטומלטע פון ענטפער, כאַפט זיך באַלד:
- פאַרוואָס דען נישט? - און גייט מיט אים צוואַמען.
אים ברענט אַ פייער אין די טריט ביים גאַנג מיט איר,
דער גייער פריינדין זיינער, און ער גראַבט די אויגן איין
פון אייגעשיקטן פעס. און זי נעמט אויספרעגן:
- זי האָט ער נישט געהערט פון בעקאן? - ניין. - זי קומט ער נישט
אין הויז צו זיי? - ער קומט נישט. - גאָר אַזוי? פאַרוואָס?
קיין ענטפער. - בעקא, זאָגט מען, ווערט אַ פּלה באַלד.
- ער ווייס נישט. - און ביי וועמען לערנט ער אַצינד?
- ביי קיינעם נישט. - פאַרוואָס? אַזאָ ווי זאוולען דאַרף זיין גרינג
אַ לערערן צו קריגן. זי אַליין, ווען ער זאָל וועלן,
איז גרייט אים געבן יעדע וואָך אַ שעה זי צוויי.
ער וויל איר זאָגן עפעס בייסנדיקס און בייזס,
אין דער מינוט אָבער דערועט ער אַנקומען אַנטקעגן
אַ פאַר חברים זיינע. און עס נעמט דאָס לשון אָפּ
פון זייער חוזה-בליק אויף אים און זיין באַגלייטערן.
עס ברענט אין אים, און אַז די רויטע ציליע טוט אַ פרעג:
- זי איז אין זאוולס אויגן בעקא אויך אַזאָ פאַרשוין? -
גיט ער אַ שיש אַרויס: אַ גוטע נאַכט! - און לאָזט זי שטיין
אין מיטן טראַטואַר, זיך יאָגנדיק צוריק נאָך די חברים.
ער שפּאַנט אַ היציקער און ווייטט, אַז דאָס באַגעגעניש
וועט נישט אַריבער גלאַט: מען וועט אים נעמען אויפן צימבל,
און ער וועט אָפּצאָלן פאַר אַלץ. איז וואָס? נו, זאָלן זיי.
נישט זיי, נאָר ער איז דאָך אַנטלאָפן. ער איז דאָך אַוועק
פון גוטע ברידער, פון חברים - צוליב וואָס?
וואוהין און צוליב וועמען, זאוול? איצט וועלן זיי רעדן
און ער וועט הערן, שווייגן, נישט אַרויסלאָזן קיין פיפט,
ווייל ס'קומט אים... און ער סאַפעט, שפּאַנענדיק נאָך זיי.

ריין ען ס'זאל נאך זיין דאָס אָפּקומען פון דער באַגעגעניש,
 וואָלט גוט געווען: חברים זענען פאַרט חברים
 און קאַנען מוחל זיין, פאַרגעסן. אָבער ער אליין, דער שולדיקער,
 כאַטש ער אַנטלויפט נישט מער, בלייבט ווייטער שולדיק,
 ווייל וואָס זיי רעדן, וואָס זיי טוען, און די פּנימער אַפילו -
 דאָס אַלץ איז אַזוי פּרעמד און איבעריק.
 האָט ער דאָך אַלע באַל געפילט זיך ווי אַ זייטיקער מיט זיי.
 נו, יאָ. נאָר איצטער איז עס פּרעמדער, איבערדריסיקער.
 און אז די זון הויבט אָן צו וואַרעמען דעם שניי
 און לוזשעס וואַסער שטעלן זיך אויף אַלע גאַסן,
 בעמט שמעקן אין די נאָזלעכער מיט ווייטער פייכטער ערד
 און ס'ציט אַרויסצוגיין הינטערן שטאַט אָן עמיצן, אליין.
 אליין אין פייכטן, נעבליקן פעלד מיט קילע ווינטעלעך,
 וואָס קלעפן זיך צום פנים, אין דעם אומעט פון פאַרנאַכט,
 וואָס ציט זיך אין די נעבלעך - גיין אַזוי און טרעטן
 מיט שווערע טריט אין וואַסערדיקער ערד און הערן,
 ווי ס'שפּריצט פון אונטער יעדן טריט אַרויס... אליין.
 סע שפּריצט די בלאַטע און די שטיוול קלעפן זיך,
 און ס'דאַכט זיך מיטאַמאָל, אז עפעס פעלט.
 וואָס פעלט דאָ נאָך? אהא, דאָס איז אַזא מין מורא,
 אַ מורא פאַר פאַרשמירטע שטיוול און פאַר טעפיכער,
 אַ מורא פאַר אַ סאַליע און אַ גלעקל ביי דער טיר.
 נישטאָ שוין מער. איצט קאָן מען פאַטשן מיט די שטיוול
 אין אַלע בלאַטעס און נישטאָ קיין מורא מער. נישטאָ -
 און גאַרנישט... איז נישט וואויל אַזוי?

רערווייל ווערט וואַרעמער,
 די מאַמע טראַגט צרויס די בענקלעך מיט די טישן
 צו שייערן אויף פּסח און אין לופטן שוועפן אום
 אַזעלכע דאַכטענישן, מאַדגע זאַכן... אט, למשל, שטייט ער
 פאַרטאָן אין דער מלאכה און ער טראַכט פון גאַרנישט.

און פלוצלינג דאכט זיך אים, אז ס'קומט א באן צופארן
און מיט דער באן קומט עמיצער א מענטש - און ס'קלאפט דאס הארץ.
ס'איז גארנישט, ניין? פונדעסטוועגן טוט ער זיך אן דערנאך
און גייט ארויס אויפן שפאציר און זוכט. דעם מענטשן, הייסט עס.
אודאי זעט ער קיינעם ניעט און קלויבט זיך שוין צוריק,
נאך ווען ער גייט אהיים, דערזעט ער פון דער ווייט,
ווי בעקא מיט דער רויטער ציליע שפרייזן זאלבענאנד
און בעקא טראגט א קורצן רעקל מיט א פוטער-קעלנערל
און אין דער האנט א טאָרבעלע. . . א לעדערנע, זעט אויס.
דאָס כאַפט ער אין א בליק און ווייטער זעט ער נישט,
ווייל ס'שטעלט זיך אָפּ דאָס האַרץ און הייבט אָן האַמערן,
און ער, ווי א געיאָגטער, לויפט אַהיים.
עס איז געווען א חול-המועדיקער לויטערער פאַרנאַכט.
די זון האָט זיך געזעצט און קילע אַוונטיקע שיין
האַט אויף דער גאַס געצויגן. האָט זיך זאוול אַנגעטאַן
אין שוואַרצן אַנטאָן און אַרויס אויפן בולוואַר.
ווי פון דער לופט איז אים אַנטקעגן אַנגעשוואַמען בעקא,
און איידער ער האָט צייט געהאַט זיך אויסצודרייען
האַט זי אים שוין געמוכרט: - וואָס איז דאָ געשען?
זי איז געבליבן אין דער פרעמד אָן איבעריקן חודש
איז אויס - פאַרשוואַנדן זאוול. שעמען מעג ער זיך:
די מאַמע פרעגט זיך נאָך, און ליוע בענקט נאָך אים,
און איצט איז זי אַליין שוין דאָ אַ גאַנצע וואָך
און גאַרנישט. פוי! דערפאַר וועט ער אַ גאַנצן אַוונט
אַצינד מיט איר שפאַצירן גיין און זאָל ער וויסן!
האַט זאוול שטאַמלדיקערהייט געגומען זיך פאַרענטפערן
און נישט געהערט זיין אייגן רעדן, ווייל איר האַנט
האַט אַנגערירט זיין אַרעם און אַ קאַלטער ציטער
איז דורכגעגאַנגען דורכן רוקן. ס'האַט זיך אויסגעדאַכט.
אַז גאָר די גאַס מיט מענטשן איז געבליבן שטיין
און אַלע קוקן זיי פאַרגאַכטע אויף דער מאַדנער פאַר:
ר' חיים לייבס די פּלע-סיידל אַ געאַרעמטע אויפן בולוואַר

מיט זאוויל רימער! שרעק פאר איר און תענוג
און מער פון אלץ - א פארגעפיל, אז פון דעם גוטס
וועט ווידער ווערן ווייטאָק - אלץ האָט זיך געמישט אין אים
און ער האָט שוין געהאַט די ווערטער זי צו וואָרענען,
אז ס'איז נישט רעכט פאר איר, א פלה, אומצוגיין מיט אים
אזוי פאר אלעמען. נאָר בעקא האָט געפירט -
ארויס הינטערן שטאָט, ארויס הינטערן שטאָט האָט זי געפירט,
און ס'איז געוואָרן לייכטער: אפשר פילט זי אויך אזוי
און וויל וואָס גיכער זיך ארויסדרייען פון גאָס.
שוין זעען זיך די ווייטע שורות לינדנביימער,
וואָס פירן צו דער פעסטונג, און די לעצטע רויטקייט
זינקט איין הינטער די פאָרטן. קילער ווערט,
און אין דער קילקייט ווערט אויך בעקא שווייגנדיק.
זי שפרייזט אן אָנגעשפארטע אויף זיין אָרעם, טריט ביי טריט,
און אז זי הויבט אן רעדן, איז איר קול געפאלן,
פארטראַכט און זינגענדיק: - צי איז שוין זאוויל ווען
אוועקגעפאָרן פון דער היים? נאָך קיינמאָל נישט?
פאָרוואָס? ער וויל נישט? ערגעץ נישט? קאָן זיין - ער איז גערעכט.
נאָר איינמאָל דאָרף מען עס. מען דאָרף אַמאָל אוועקפאָרן
אזוי אַט אויף אַ הודש, צוויי און ווידער קומען.
ס'איז גוט. אַהא! די זון איז שוין פאָרגאַנגען
און ס'ווערט דאָ אמת קיל. און אויף די צווייגן
איז נאָך קיין שפראַך פון גרינס נישטאָ. און אפשר איז עס בלויז
אן איינרעדעניש - אַט די מורא פאר די גרויסע שטעט.
און זאוויל וואָלט געדאַרפט זיך רורכפאָרן אַ ביסל
און זען די וועלט. אַודאי דאָרף ער עס... זי רעדט אזוי,
און טרעטנדיק אויף שוין צעווייקטער ערד,
וואָס איז פון קילקייט בלויז פאַרצויגן מיט אַ קאַרע,
דערזעען זיי אַ באַנק און זעצן זיך, און בעקא ציטערט
און טוליעט זיך צו אים. ער ווערט ווי איינגעשרומפן
פון אַט דער נאַנטקייט און ער שטאַרקט זיך נישט צו ציטערן.
הויבט בעקא ווידער אָן: - וואָס שווייגט ער אַלע מאָל?

ער שטאַמלט: - אָט אַזוי. . . ער ווייסט נישט ווי צו רעדן.
 - האָט ער נאָך קיינמאָל נישט גערעדט מיט קיינעם,
 אַזוי, ער ווייסט. . . - ניין, קיינמאָל. - און מיט מיידלעך,
 אַז ער האָט לייב געהאַט, האָט ער דען אויך געשוויגן?
 ער לאָזט אַראָפּ די אויגן אין דער פינסטער
 און זאָגט: - ער האָט נישט לייב געהאַט. נאָך קיינמאָל נישט?
 - נאָך קיינמאָל נישט. - און קיינעם נישט געקושט?
 אַודאי האָט ער יאָ געקושט. נאָך יינגלעך אָמאָל
 פאַרבלאַנדזשעט מיט אַ שכנהס מיידל אויפן ברעג
 און זי האָט אים אַרומגענומען און געקושט. און ער זי אויך.
 אַודאי יאָ. ער גראָבט אָבער נאָך טיפער איין דעם קאָפּ
 און ענטהערט: - ניין. אויך בעקא ווערט אַנטשוויגן.
 די שפּיצן פינגער פּרירן, ס'נעמט אַ שוידער דורך,
 נאָר ס'שלאָגט פון אינווייניק אַ וואַרעמקייט ביז צו די אויגן
 און ס'ווילט זיך נענטער צורוקן צו זאָולען. בעט זי:
 - דערוואַרעמט מיר די פּינגער! נעמט ער אירע פינגער
 און האַלט זיי אין די שווערע הענט און אין דער פינסטער פּילט ער
 אַ שמייכל אויף איר פנים. ווערט זיי היימלעך, און זי רעדט:
 - צי ווייסט שוין זאָול, אַז זי וועט אַוועקפאַרן פון דאַנען?
 אויף לאַנג, אויף אַלע מאָל אפשר. נישט באַלד, נאָר שפעטער,
 צו ווינטער צו. נאָר זאָול דאַרף אַריינקומען צו זיי.
 ער איז דאָך ווי אַן אייגענער אין שטוב. די מאַמע, ליוּע,
 און באַלד וועט מישא קומען, וועט שוין בלייבן דאָ.
 זאָגט זאָול - יאָ, די קליינע ליוּע האָט ער לייב.
 לאַכאָ בעקא: - איז זי דאָך זיין ערשטע לייב אויב אַזוי.
 לאַכט זאָול אויך און האַלט איר האַנט, און ביידע ציטערן.
 פון ווייטן קומען טריט. דאָס גייען צוויי סאַלדאַטן
 פון שטאָט אַריין אין פעסטונג, זעען אין דער פינסטער
 אַ פאַרל אויף אַ באַנק און איינער קלאַפט זיך אָן
 אָן זאָולס קני און ביידע לאַכן נאָכדעם אויפן קול.
 זאָגט בעקא: - ס'איז שוין צייט צוריק אין שטאָט אַריין.
 מען הויבט זיך אויף, מען שטעלט אַ טריט - און פּלוצלינג

פילט זאוויל הענט ארום דעם האלד, א ווארעמקייט -
און מיט אמאל א קוש אין באק און ווייטער גארנישט.
ווי צוגעוואקסן צו דער ערד א שטומער בלייבט ער,
נאָר אז ער שפירט נישט קיינעם נעבן זיך און זעט,
ווי בעקא שפאנט אַוועק, דעריאָגט ער זי,
נעמט שפרייזן נעבן איר און ס'דאַכט זיך אים,
אז נאָר די פיס באַוועגן זיך, און ער אַליין
שטייט אַלץ א צוגעוואקסענער און קאָן נישט אויסמאַכן
וואָס איז געשען אַזוינס: א גליק אָדער אַן אומגליק.
ביים ערשטן אָפשיין פון די שטאַטישע לאַמטערנעס
פאַרהאַלט זיך בעקא: - און פון דאַנען גייט אַליין.
נו, וואָרט נישט, גייט. נאָר באלד נאָך יום-טוב זאָלט איר קומען.
ער זאָגט נאָר: - קומען - און ער לויפט אַוועק.

¶ אָס איז געשען אַזוינס? עס יאָגט אים זורך דער פינסטער
ביז וואַנען ס'קומט אַן אָפנקייט פון קילן רוים
און ס'הערט זיך רוישן. זאָוויל קוקט זיך אום
און זעט - ער איז ביים טייך. אַנטקעגנאייפער טונקלען זיך
אויף יענעם ברעג די שוואַרצע סילוועטן
פון ביימער נאַקעטע, עס פאַלט אַ גרוי לבנה-שיין
פון צווישן וואַלקנס אויפן וואַסער און עס הערט זיך
פון ווייטן דער גערויש פון וואַסערמאַל ביים שלוח.
ער זעצט זיך אויף אַ קלאַץ, קוקט נאָך ווי ס'מיניעט זיך
לבנה-שיין מיט וואַלקן-שאַטגס אויפן וואַסער
און פרוווט פון זיך אַליין עפעס דערגיין.
ווי האָט זי דאָס געטאָן אַזוינס? אַ פּלה פון אַ חתן,
און ער, וואָס ער איז פאַר איר קיינער נישט -
וואָס מיינט עס? נעמט ער זיך דערמאַנען
די רייד אירע: זי פאַרט אַוועק און ער וועט בלייבן,
וועט גיין צו זיי, וועט זען איר מאַמע, שוועסטער,
אַרומגיין אין איר הויז, ביי איר אין צימער אפשר -
זי האָט געמעגט אַ קוש טאָן, זיכער האָט זי עס געמעגט.

און זאוויל רוקט צוריק די הענט צרום זיין האלז,
די ליפן אויפן פנים און עס קומט אים פלוצלינג אויף:
ער האָט אַ באַק. יאָ, אויף דער רעכטער זייט פון פנים
איז דאָ אַ באַק ביי אים. איז דאָס נישט מאַדנע ?
צווי פיל יאָרן גייט ער אום מיט הענט און פיס,
מיט ליפן, אויגן - און האָט קיינמאָל נישט געוואָכט דערפון.
איצט פילט ער, אז ער האָט אַ באַק און טאַפט זי אָן.
אַ האַרטע, שטעכיקע - און שרעקט זיך איבער:
- צי האָט עס בעקאן נישט געשטאַכן ? גייט ער ווייטער
און פילט אַ גלאַטיקייט און ווערט צופרידענער.
דאָן קוקט ער אויף די פינגער, זעט אין טונקל
די שוואַרצע בעגל און ער שעמט זיך. אָבער איצט
האָט ער קיין צייט נישט זיך צו שעמען - עפעס נויטיקערס פאַר אַן.
און ער לייגט אָפּ די שאַנד. קוקט ווידער אויף די הענט,
נעמט קלאַפן מיט די פיס אָן דר'ערד, הייבט אויף די אַקסל,
דאָן שטעלט ער זיך, באַטרַכט זיך. ווי ער שטייט אזוי,
און פילנדיק דעם גאַנצן קערפער, לייגט ער זיך אַוועק
אַ ברייטער אויסן קלאַץ און קוקט ווי די לבנה
פאַרגנבעט זיך פון הינטער וואַלקנס, קריכט אַרויס
און אָט איז זי שוין דאָ אַ פולע. שמייכלט זאָוויל
און רייסט נישט אָפּ די אויגן פון דער מאַטער שיין.
דערנאָך נעמט שוידערן פון קעמט, ער הייבט זיך אויף
און זעט, ווי פון די ביימער אויפן וואַסער האַלן שאַטנס,
אַזעלכע שפיציקע און שאַרפע, און זיי וויגן זיך
ווי צום אַוועקפליסן, נאָר שווימען קאַנען נישט די שאַטנס
און בלייבן אויפן אָרט אַלץ מיטן זעלבן אַנשטעל,
אַז אָט-אַ גייען זיי. ער שטייט און קוקט אויף זיי
און פלוצלינג לאַכט ער זיך פאַנאַנדער - אָט אָט, אַזוי אַליין.
ביים טייך ביינאַכט צעלאַכט ער זיך, דאָן שטילער,
שוין אין זיך מער און קערט זיך אָפּ פון טייך
און לאָזט זיך גיין פאַוואַליע, מעסטנדיק די טריט.

דאָס פערטע קאָפּיטל

ײַכן זאָן, װינטלעך בלעָן
און אויף ביימער זינגט און גרינגט.
װאָס-זשע ברענגט צו מיר דער פּרילינג
אויף די פּליגלען פון דעם װינט?



גרוסן ברענגט ער מיר צוטראָגן
און זיי זאָגן - װייט פון דאָן,
צווישן הימל בלוי און פעלדער
איז דיין שטילער גליק פּאַראָן.

צי מיין גליק איז פאַר די אויגן,
צי פאַר טויזנט מיל אַװעק,
ס'איז אַלץ איינט אַװעקגעפּלויגן,
און דער װעג איז אָן אַ ברעג.

װאָס-זשע ציט דאָס האַרץ כּסדר
צו דעם װעג אין פעלד אַרײַן,
װי ס'װאָלט עמיצער דאָרט װאַרטן
אין דעם אומעטיקן שײן?

שטייט דאָרט עמיץ, גייט דאָרט עמיץ
אין די אָוונט-שאַטנע אום?
גרעץ איך איין מיין קאָפּ און פנים
אין די פייכטע גראָזן שטום.

פייכט איז גראָז און פעלד אין אָוונט,
ווערט מיין פנים אויך אַזוי.
פנים פייכט און פייכטע אויגן -
איז עס טרערן אדער טוי?

טוי צי טרערן ווייסן שטערן
און דער ווינט, וואָס ווישט זיי אָפּ
און דער ווינט ווי אַ געליבטע
קומט און גלעט מיין מידן קאָפּ.

גלעט מיין קאָפּ און ברענגט מיר גרוסן
און זיי זאָגן - ווייט פון דאָן,
צווישן שטילע אָוונט-שאַטנע
איז דיין שטילער גליק פאַראַן.

אַזוי האָט זאָויל אויף-דער נאַכט געזונגען און געשפּילט.
עס האָט אַ אומעט און אַ זעליקייט אַרויסגעשפּילט,
און פון די אויגן זיינע, פון זיין גאַנג און רעדן
האַט ווי אַ קרייז פון גוטסקייט זיך געצייכנט אַרום אים,
און ער איז אומגעגאַנגען אין דעם קרייז, און ס'האַט נישט ער,
נישט קיינער אַרום אים געכאַפּט זיך אויף דעם שטילן כּשוף,
וואָס ווערט זיי אָפּגעטאָן אין זיינע ד' אמות.
אין נאַס אַמאָליקע חברים, אין דער היים די מאַמע,
אַפילו צייטנווייז דער טאַטע האָט זיך אָפּגעשטעלט
און ס'האַט אים אויסגעדאַכט, אַז נאָר דער אַלטער ר' מנשה,
וואָס טאַגט און נעכטיקט ביי זיין שטענדער אין בית-מדרש,
קאָן קוקן מיט צווינע אויגן ווי דער זון זיינער, דער זאָויל.

און גוט איז אויך געוועזן יעדערער אין יענעם הויז.
 ער איז דאָס ערשטע מאָל אויף וועטשערע פאַרבליבן,
 און ס'האָט ר' חיים לייב זיך נאָכגעפרעגט, וואָס איז געווען
 דער מער מיט אים, און פריידע קעגנאייבער
 האָט אים אַליין באַדינט, געלערנט מיט אַ וואונק
 ווי אומצוגיין מיט גאַפּל-מעסער, און ביים זייט האָט בעקא
 זיך צוגעהערט, גערעדט פון זיינעטוועגן און געענטפערט
 אויף אַלץ, וואָס ער האָט אָפּגעשוויגן. ליווע איז דערנאָך
 געשטאַנען צווישן זיינע קני, געצויגן ביי אַ לאַץ.
 און ער, נישט פילנדיק, האָט איר די האַנט געגלעט.
 אַז מ'האָט אין הויז גענומען גרייטן זיך אויף געסט,
 האָט פריידע, זיצנדיק מיט אים אַמאָל, געזאָגט:
 - אַזוי וועט אונזער בעקא שוין אַוועק פון אונז.
 מען וועט מיט מזל תגאים שרייבן - און דערנאָך,
 אַז גאָט וועט געבן, קומט אַ חתונה און אויס -
 אַוועקגעפאַרן אונזער בעקא. - טרערן אין די אויגן
 און שיין פון יום-טובדיקייט אויף איר פנים,
 דער זעלבער שיין און אומעט, וואָס אין זאַוולען.
 נאָר מאַמישער און אָפענער אַרויס. און אַז ער גייט אַוועק,
 דערמילט ער, אַז ער האָט עפעס בשותפות מיט אַ מאַמע,
 און זאָגט פאַר זיך: וועט אונזער בעקא שוין אַחעק פון אונז. . .

מען האָט געלאָרן געסט אויף ל"ג בעומר אַוונט,
 נאָר מיט אַ צוויי טאָג פריער האָט שוין זאַוול אויף דער גאַס
 דערזען בעקאן מיט אַ פרעמדן - און אַנטלאָפּן.
 אַ יונגעראַן מיט שוואַרצע וואַנסעס, העלן הוט,
 מיט העלע הענטשקעס און אַ שטעקן אויף דער האַנט,
 און זי, אין האַנט אַ שירעמל, איז ביי זיין זייט
 געגאַנגען גלייך און לייכט - און ס'האָט די גאַס,
 באַלויכטן פון די שויפענסטער, זיי ביידן נאָכגעקוקט.
 האָט ער שוין מאַרגן אויסגעמיטן דעם שפאַציר אין אַוונט,
 און אויפן דריטן טאָג, ווען אָנגעטאָן אין שוואַרצן,

איז ער שוין גרייט געווען צו גיין, האָט זיך די האַנט
 נישט ווילנדיק אַ צי געטאָן צום שאַכטל מיטן פּידל
 און גלייך צוריקגעכאַפּט: נאָך וואָס? מען האָט אים נישט דערמאַנט
 פון פּידל מיטנעמען אין ער איז נישט קיין קלעזמער,
 וואָס גייט אויף שמחות. אים האָט מען געבעטן, זאָוילען,
 און ער דאַרף גיין. אָבער די אויסגעשטרעקטע האַנט
 האָט ס'איריקע געמאַנט: ווי בעקא וועט צופרידן זיין,
 און פּריידע און די קליינע ליזע. און נאָר דאָס אַליין!
 אַ פרעמדער מענטש וועט זיין, אַ שיינער, אַ פאַרפּוצטער,
 און אַלע אויגן וועלן זיין אויף אים מיט איר,
 אויף זיי צוזאַמען, און אַ פּידל איז אַן שוץ, אַן אַנדלען.
 מיט בעקאן - ער, און זאָויל מיט דער פּידל.
 ווי שלעכט ער טראַכט! ווי קאָן אים איינפאַלן
 אַזוי צונגיפּפאַרן! ער מיינט עס נישט, באַמת - נישט.
 אַר גלאַט אַזוי - אַ פרעמדער מענטש, און רעדן קאָן ער נישט,
 איז מיט דער פּידל זיכערער, באַשליסט ער עס אַזוי,
 נאָר שוין אין גאַס און מיטן שאַכטל כאַפּט ער זיך
 און האָט חרטה: דוקא ווייל אַזוי האָט ער געדאַרפּט
 אַליין מיט גאַרנישט קומען און זאָל זיין וואָס וויל זיך!
 צוריקגיין אָבער וועט ער נישט. פאַרפאַלן. גייט ער,
 און דאָס, וואָס אין דער האַנט, ווערט שווער און ס'פּילט זיך
 ווי ס'וואַלט אַ טויטע זאָך דאַרט ליגן.

פּאַרשויבן פון ווייט

פאַרשיינט דאָס הויז די גאַס. די פענסטער זענען אָפּן.
 ער גייט אַריין, און פון דעם עולם, אַלט און יונג,
 אין העלן שיין פון בליצלאַמפּ, גייט אַנטקעגן בעקא.
 אַ בלייכע איז זי, בלייכער נאָך אין שוואַרצן זייד,
 וואָס נעמט זי שטייף אַרום. אויך ער איז בלייך -
 ער ווייסט עס - און אויך ער איז אַנגעטאָן אין שוואַרץ.
 ס'איז גאַרנישט - בלויז פאַרבייגעגאַנגען אַ געדאַנק
 און ס'מיינט נישט קיין זאָך. בעקא קוקט אויף אים און דאַנקט

פאר דאָס, וואָס ער האָט מיטגעפראַכט, און פריידע אויך.
 די אָנגעפאָרענע זענען נישטאָ דערווייל. זיי שטייען איין
 אין גרויסן גאַסט-הויז, וואָס אַנטקעגן די בולוואַרן,
 און דאַרפן אָנקומען. איז פלוידערט מען דערווייל,
 מען לאָזט זיך געבן פיבוד און מ'איז אָנגעצויגן,
 און עמיצן פאַלט איין צו בעטן זאָוולען שפּילן.
 כאַפט בעקא אונטער די בקשה, זעט ער אירע אויגן,
 דערפילט ער יענעם אָוונט אויפן וועג צווישן די ביימער,
 די שפּיל פון דער לבנה אויפן וואַסער, פריידעס טרערן
 און אירע ווערטער: „אונזער בעקא“ – קלייבט זיך אַלץ אינאיינעם
 און שטעלט זיך צווישן האַלז און האַרצן, נעמט ער זיך צום שאַכטל
 און ס'פאַלט אַוועק די טויטקייט, וואָס ער האָט געטראָגן,
 נאָר ס'ציטערן די הענט, און ציטערנדיק, איינגעגראָבן
 דעם קאָפּ אין בוזעם, פרוווט ער אויס די סטרונעס
 און שפּילט. ער ווייס נישט וואָס און דאַרף נישט וויסן.
 זאָל נאָר די ערשטע ציטערניש אַריבער, זאָל נאָר פריי
 די האַנט זיך נעמען רירן, איז שוין פול דאָס האַרץ
 און ס'וועט אים פירן.

¶ ישת געפילט ווי לאַנג
 ער האָט געשפּילט, ביז ס'האָט זיך אָנגעהויבן מורמלען,
 און קוקנדיק אַהין, וואו פריידע שטייט, האָט ער דערזען
 דעם פרעמדן יונגמאַן און נעבן אים אַ פרוי, אַ עלטערע –
 זיין מוטער מן הסתם – און פריידע האָט זיי ביידן
 דערציילט עפעס אין אויער און געוויזן מיטן אויג
 אויף אים, אויף זאָוולען, און די מוטער מיטן זון –
 זיי האָבן צוגעשאַקלט מיט די קעפּ. און מיטאַמאָל –
 צי האָט פון ערגעץ-וואו אַ בדיחן זיך דערוועקט אין זאָוולען,
 צי גאָר דאָס הנפענען פון אַלע זיינע זיידעס,
 די פראַסטע בעלי-מלאכות, צו די רייכע לייט,
 צי אסער האָט ער גאָר מיט פריילעכקייט און טומל
 געוואָלט אין זיך אַליין אַריבערטומלען אַזא זאָך,

וואָס האָט זיך אויסגערודערט פון דעם פרעמדנס בליק, —
נאָר מיטאַמאָל האָט ער אַ נעם געטאָן אַ פריילעכט.
אַ וויוואָט אויסגעשפּילט לכבוד די געהויבענע
און שיינע געסט, געציקלט זיך פאַרשייט און חניפהדיק,
און פּלוצלינג מיט אַ הילכיקן און ווילדן ראָץ
די הענט אַראָפּגעלאָזט. עס איז געוואָרן אַ געקלאָפּעדיי
און צווישן אַלעמען האָט זיך דער פרעמדער יונגערמאַן
אַ וועג געשניטן, צוגעקומען גלייך צו זאוולען,
גענומען ביי דער האַנט, און דאָן פון בוועם-קעשענע,
פון ברוינעם לעדער-טאַש אַרויסגעצויגן אַ פאַפּירל
און זאוולען אין דער האַנט אַריינגעלייגט. ס'איז שטיל געוואָרן.
און אַלע האָבן צוגעקוקט, ווי דאָס פאַפּירל איז געפאַלן
פון זאוולס האַנט אויף דר'ערד, ווי פייער-רויט
האָט זיך זיין פנים אָנגעצונדן, ווי די נאָזלעכער און ברוסט
האָט אים גענומען פאַכן, און פאַמעלעך, שטיל
האָט ער זיך הינטערוויילעכטס צו דער טיר גערוקט.
דערווייל איז שוין דער פרעמדער נעבן אים געשטאַנען,
פאַרענטפּערט זיך, און ביי דער טיר האָט בעקא אים
פאַרצוימט דעם וועג. האָט ער זיך דורכגעשפאַרט,
און ערשט אין דרויסן, לויפנדיק נאָך אים,
האָט זי אים ביי דער האַנט אַ כאַפּ געטאָן:
— איך בעט אייך, זאוול! .. איז ער שטיין געבליבן,
זיך אומגעקערט צו איר מיט אַ פאַר ווילדע אויגן
אין אויסגעצישעט: — לאָזט מיר אָפּ די האַנט!
זי איז געבליבן אַ פאַרצייטערטע פון קול זיינעם,
און מיט דער מאַמען, מיטן חתן, מיט די געסט אַרום,
איז זי נאָך אַלץ געשטאַנען, קוקנדיק נאָך אים אין שרעק.

און אז מען בייסט שוין איין די פינגער ביזן ביין,
און אז מען רייסט מיט נעגל שטיקער לייב פון זיך,
און אז מען רעוועט שטומערהייט אין זיך אריין —
וואָס העלפט עס דען? די פיין בלייבט סיי-ווי פיין

און לאָזט זיך נישט פאַרגעסן. ביז עס קומט אַרויף
דאָס גרויס רחמנות אויף דעם אומגליקלעכן מענטש,
צעגייט זיך עס אין טרערן איבער אַלע אברים,
ווערט אויסגעווייקט דאָס האַרץ אין צער אויף זיך,
און ס'נעמען מיטוויינען די ווענט אין טיש,
די זוילן פון די שיך, דער דיל אונטער די פיס,
און ווען עס וויינט שוין אַלץ אין צער - איז וואויל.
דאָן דאַרף מען מער קיין מענטש און טרייסט פון מענטשן נישט,
און ס'איז נישטאָ קיין אומרעכט און באַליידיקונג,
ווייל אַלץ אַרום איז צער און אַלץ איז שטיל געוויין,
און ווי אַ טייך טראַגט עס אַוועק אויף לייכטע וואַסערן
און שווימסט אַזוי ביז וואַנען דו פארגעסט דעם ברעג,
וואו ב סט געלעגן רעווענדיק פון ווייטאָק.

פאַרגעסט ? פאַרגעסן עס אינגאַנצן קאָן מען נישט.
אין שטילקייט פון דעם איינגעוויגטן צער קומט עס אַרויף
אַזוי ווי זיפצן ביי אַ קינד אין דער באַרואיקונג
פון נאָך אַ גרויס געוויין, און אַלץ גייט ווידער דורך
ווי הינטער אַ געדיכטער טוך. נאָר ווען עס קומט צוריק,
איז דאָ נאָר איין געפיל: אַ שרעק, אַ טעמפע שרעק,
און אַ פאַרלאַנג, עס זאָל זיך קיינמאָל מער נישט אומקערן
און אָפגעווישט זאָל ווערן די געדעכעניש דערפון.
און אַז אין איינעם אַ פאַרבאָכט האָט זאָול ביי דער שוועל
פון טאַטנט רימעריי דערזען בעקאן - איז עס נישט געווען
קיין ציטערניש ווי פריער, נאָר אַן איינגעשטיקטער בעס,
אין כוּרא אַ פאַרביסענער. איז ער אַרויס צו איר
און הייזעריק אַ זאָג געטאָן: - וואָס דאַרפט איר דאָ ?
- איך וויל אייך זען. כ'וויל רעדן מיט אייך, זאָול.
- מען דאַרף נישט. גייט אַהיים. - די אויגן צו דער ערד,
און אין זיין קול אַזא געזונקענקייט, וואָס האָט אין אירע קני
אַ נאָגעניש פון שוואַכקייט אָנגעגאַסן. קוים צו הערן
האָט זי דעם אָטעם אָפגעצויגן: - זאָול! זאָול!

- וואָס ווילט איר? - רעדן מיט אייך. קומט.
 זי איז נאָך אים אין שטוב אַריין מיט אַ גוט נ'אָונט,
 אַרומגעקוקט זיך און געוואָלט כאַטש מיט אַ וואָרט
 פאַרגלעטן די צעמישונג אויף זיין מאַמעס פנים,
 נאָר זאָול האָט דעם פאַרטוך בלויו פון זיך אַראָפּגעוואָרפן
 און איז אַרויס מיט איר. - וואוהין? - איך ווייס נישט.
 די אַקסלען אירע העכערע - האָט זי געזען זיין שווערן האַלד
 אָן קאַלנער און די שוואַרצע העמד, און האָט געפירט.
 אַראָפּ צום טייך און מיטן ברעג - האָט בעקא אָנגעהויבן:
 - עס איז געווען אַ טעות בלויו. דער חתן אירער
 האָט נישט קיין שלעכטס געמיינט, און ס'האָט אים באַנג גיטאַן.
 וואָס ס'איז אַזוי געשען. ווען זאָול זאָל אים קענען!
 און ווייסט ער שוין - מען האָט געמאַכט אַ וואָרט
 און ס'קומט איר מזל-טוב. אַפילו דאָס וועט ער נישט זאָגן?
 די מאַמע נעמט זיך עס אַזוי צום האַרצן, און דער טאַטע
 האָט נאָכדעם עפעס וואָס געזאָגט אַזוינס אויף לשון קודש -
 אַודאי פון דער גמרא - זאָול אפּשר וואָלט פאַרשטאַנען
 היינט ליזע! יא, דאָ האָט אים בעקא צו דערציילן
 אַזא מין זאך, וואָס וועט אים גאָר הנאה טאָן.
 אַ פּלאַן אַזא. אַהא, ווען ער זאָל וויסן! - זאָול הערט
 און שווייגט. מען גייט ביים ברעג. ס'ווערט טונקעלער,
 און ביי אַ באַרג מיט קלעצער שטעלט זיך בעקא אָפּ.
 מען זעצט זיך און ער שווייגט. - נו, זאָול,
 לאָוט הערן כאַטש אַ וואָרט! - איך האָב נישט וואָס
 - איז זי, וועט זי אים דעם פּלאַן אַליין דערציילן.
 און ס'איז אַזוי. אַז ליזע קומט שוין אָן אין שול
 און זי האָט ליב די פידל - און אים, זאָוילען, אויך -
 זיין ערשטע ליבע דאָך - נו, האָט מען אָפּגעמאַכט,
 אַז אויב ער וויל נאָר, וועט זי אָנהויבן ביי אים
 זיך לערנען פידל-שפּילן. וואָס זאָגט זאָול איצט?
 ער האָט נישט וואָס צו שרעקן זיך. זי, בעקא,
 וועט אפּשר באַלד אַוועקסאָרן, דאָן קומט אויך מישא -

אויף מישאן האָט ער דאָך נישט קיין פאריבל -
 און אַלץ וועט גוט זיין. יאָ? - ער זיצט ווי נישט געהערט.
 - וועט איר מיר גאַרנישט זאָגן? - כ'האַב נישט וואָס.
 - און קומען וועט איר? - ניין. - פאַרוואָס? - מען דאַרף נישט.
 און זאָול נעמט זיך אָן מיט אַטעם און הויבט אָן:
 - ווי קום איך דאָרט אהין? אָט זעט - איך בין אַ גראַבער מענטש,
 אזא אַ זעט! - ער שטרעקט די האַנט אין טונקל.
 - און זאָגט אים, אייער חתן, איך בין נישט אין פעס
 און ער האָט רעכט געטאָן. ווי קום איך אזא איינער?
 דער מאַמען אויך. מען דאַרף נישט. איך בין דאָ
 אין איר זענט דאָרטן. גייט אַהיים און גאַרנישט. -
 אַ וויילע שטיל. זי אַטעמט האַסטיקער - און ראַפּטום
 טוט זי אַ כאַפּ זיין האַנט און דריקט עס צו איר ברוסט:
 - נאָך וואָס, נאָך וואָס אַזוינע רייד? עס איז נישט אמת.
 אַ ים פון פונקען צינדט זיך אָן פאַר זיינע אויגן,
 און פילבדיק איר לייב אונטער זיין שווערער האַנט,
 צונויפגעקאָרטשעט רופט ער אויס אַ וואָרט,
 איין וואָרט נאָר: בעקא! - שנעל פאַלט אָפּ
 זיין האַנט פון איר, עס פלייט זיין הוט פון קאָפּ,
 מיט איין האַנט אים אַרומגענומען, מיט דער צווייטער
 דורך זיינע קרויזן גייט זי און זי רעדט:
 - נו, זאָול, נאַרישער, נו, גוטער, האַרציקער -
 גענוג. מען טאָר נישט מער. געוועזן און אַ סוף.
 און ס'וועט שוין מער נישט זיין. און בעקא האָט דאָך זאָולען לייב.
 זי האָט אים לייב, אָט ווי אַ שוועסטער, ווי אַן אייגענע.
 אַזוי - - זי פילט אַ דעמפיקייט פון זיינע האַר,
 און דאָך רוקט זי זיך נענטער צו אים,
 כאַפט אָן די ביידע הענט זיינע און וויל אַריינקוקן
 אין פנים אים, נאָר דאָ דערפילט זי ציטערן
 זיין גאַנצן גוף, אַ כליפען הערט זיך און זי זעט -
 ער גלייטשט זיך פונם קלאַץ אַרונטער אויף דער ערד
 און מיטן קאָפּ אין קלאַץ אין ביידע פויסטן כליפעט ער.

זי בויגט זיך איבער, גלעט און קרייזלט זיינע האַר,
און אָט אַ בלאַנדזשען זיינע הענט, דערטאָפּן אירע,
ער טראַגט זיי צו די ליפּן, קושט זיי ציטערדיק אַזוי,
אַז קוים זי פּילט זיין אָטעם אויף איר הויט,
דאָן נעמט ער בעטן זיך דורך טרערן: - גייט אַוועק.
איך בעט אייך - גייט אַהיים! - זי ענטפערט נישט,
נאָר לאָזט זיך אויף די קני אַרונטער נעבן אים,
נעמט אָן זיין פנים, קושט אים לאַנג און שטיל,
דאָן טוליעט זי דעם שטומען קאַפּ צו זיך, צום ברוסט
און גלעט אים ציטערדיק, און אָטעמט אָפּגעריסן,
זוי אָט אַ וויינט זי זיך פּאַנאַנדער, און דאָן נאָך אַ קוש,
אַן איינציקן, אָן אָפּגעריסענעם - און הויבט זיך אויף,
און פּאַרזיכטיק דעם קאַפּ צוריקגעלייגט און גייט.

עיס איז געוועזן אין אַ וואַך אַרום, ווען זאָול
איז אינדערטרי געשטאַנען ביי דער אַרבעט.
איז אָנגעלאָפּן מיטאַמאָל די מאַמע און געוואָגט:
- גיי, זע נאָר, זאָול, עפעס האָט מען דאָרט געבראַכט
פאַר דיר אַ קאַסטן און דו דאַרסט זיך אונטערשרייבן.
איז ער אַריין אין שטוב און אונטער נייגיריקע בליקן
פון העבלינעס אַרויסגעשלעפט אַ פּידל-שאַכטל,
געעפנט, אָנגערירט אַ סטרונע און געפליבן,
נישט קאַנענדיק די אויגן אָפּרייסן פון פּידל.
- פון וואַנען איז דאָס? - האָט ער אָנגערופן
דעם נאָמען פון דער שטאָט פון בעקאַס חתן
און מער נישט רעדנדיק אַריינגעטראָגן עס צו זיך.
פאַרנאַכט האָט ער זיך אָנגעטאַן אין שוואַרצן רעקל
אין ווייסן קראַגן מיטן רויטן שניפּס
און זיך געלאָזן גיין צום ווייסן ציגל-הויז.

דאָס פּינפטע קאָפיטל

רשט הויבט זיך אָן אַ לאַנגער ענור יפּון טעג,
פּון וועלכע זאָוול האָט דערנאָך אַמאָל אַזוי געזונגען
מיין לעבן צייט זיך ווי אַ שמאַלער טראַטואַר
ביים זייט פּון ברייטן וועג,
און ס'טרעטן איבער אים, ווי פּרעמדע לייט
די שעהן און די טעג.



אין אַסיען פּאַלן בלעטער, ווינטער פּאַלט אַ שניי,
און זומער - שטויב פּין גאַם
אין זונשיין איז ער ליכטיק, אונטער כמאַרעס טונקל,
און פּון דעם רעגן נאַס.

אַמאָל צעטרייסלט אים אַ שטאַרקער ווינט אַ ווילדע,
דערנאָך ווערט ווידער שטיל.
און ס'צייט זיך ווייטער ווי דער שאַלער טראַטואַר
מיין לעבן אָן אַ ציל.

דאָס איז געוועזן שפּעטער שוין, ווען מיטן גאַנג פּון צייט
האָט זיך דאָס אויפגערווערטע צוריק אַראָפּגעזעצט,
און ס'האָט דער טעם פּון דורכגעלעבטן אומרו אים באַוווּן

די שטילע פלאך, וואָס אונטער אים און פאַר אים.
פון אָנהויב אָבער האָט ער דאָס אויך נישט געזען.
דאָס שוין פאַרגאַנגענע געשראַקן זיך צו מינסערן
און אין דעם קומענדיקן נישט פאַרקוקט. געלעבט זיין טאָג,
און וואָס דער טאָג האָט אָנגעגרייט פאַר אים, דאָס איז געווען.

דריי וואָכן נאָך שבועות איז אַהיים געקומען מישאָ.
געקומען איז ער מיד, אַרומגעשפּרייזט פּסדר
פון שטוב צו זיך אין צימער און צוריק און אָנגעשטעקט
דאָס גאַנצע הויז מיט אומרו. איז מען אומגעאַנגען
אויף שפיצן פינגער, און דערווייל האָט זאָול אָפּגעלאָזט
די קליינע ליזע און זי אויפּגעהערט צו לערנען.
דאָס האָט אים גוט געטאָן, ווייל נישט נאָר מישאָס קומען
האָט שווער געמאַכט דאָס הויז, נאָר פּריער נאָך, וואָס בעקאָ
פּלעגט אויסמאַרקירן נישט צו טרעפּן זיך מיט אים.
ס'איז רעכט געווען פון איר. ער וואָלט אַליין נישט וועלן
זיי זאָלן בלייבן אויג אויף אויג. איז בעסער שוין אַזוי,
ווי טרייבן זי פון הויז. אַוועק אַ וואָכן צוויי -
און מ'האָט געשיקט אים רופן. היה ריווע איז אַריינגעפּאַלן
צו זען די מומע פּלומרשט, און דערווייל געלאָזן וויסן,
אַז עפעס דאַרף מען דאַרטן זאוועלען היינט. און טאַקע.
מען האָט געוואָרט מיט וועטשערע און ס'האָט זיך אויסגעלאָזט,
אַז מישאָ האָט געקויפט בילעטן אין טעאַטער
פאַר אַלע דריי: פאַר זיך, דער שוועסטער און פאַר זאוועלען.
ס'איז קלאָר געווען, אַז ער האָט זיך דערוואוסט פון עפעס,
נאָר אויפן וועג האָט זאָול דאָך אַ זיכערקייט געקראָגן,
אַז בעקאָ האָט נישט אַלץ פאַרטרויט, און האָט דערפילט
אַן אויבערהאַנט איבער דעם קלוגן בחור, וועלכער פירט זיי,
ווי ס'פירט אַן עלטערער צוויי קינדער נאָך אַ קריג,
אַט זאָל ער מיינען, אַז ער ווייכט! און גלייך איז אויפגעקומען,
אַז מיטן וויסן כאַטש אַ ביסעלע ווערט מישאָ שוין

א דריטער צו דעם סוד, און ס'איז דער סוד געוואָרן טיפער,
ווייל אַט-אָ ווייסט אַ דריטער און ער ווייס נישט אַלץ!

אריין אין הילצערנעם טעאָטער, אויסגעזעצט זיך,
און זאָול האָט גענומען זיך אַרומקוקן און וואַרטן
ביז ס'וועט זיך אויפהויבן דער אויסגעמאָלטער פּאַרהאַנג,
און ער וועט זען באַשיינפערלעך דאָס אַלץ, וואָס פלעגט זיך מאַלן,
ווען ליגנדיק באַהאַלטן צווישן ביימער און די מאָדנע זאַכן,
וואָס דאָס טעאָטער שטעלט אַרויס. פלעגט ער בלוזי כאַפן
צו שטיקלעכווייז נגונים דורך די ברעטערדיקע ווענט.
מ'האָט אויסגעלאָשן, דער אַרקעסטער האָט אַ שפּיל געטאָן,
דערנאָך האָט זיך דערהערט געזאַנג פון הינטער פּאַרהאַנג,
און נאָך אַ ווייל, און ס'איז אַ דאָרף מיט שקצים און מיט שיקסעס
געשטאַנען זינגענדיק. מיט מויל און אויערן איז זאָול
אָועק אַהין און אויס געוואָרן. ערשט דערנאָך,
ווען ס'האָט דער יונגער קאָזאַק אָנגעהויבן זינגען
זיין ליבע-ליד צו דער קאָזאַטשקע אינם פענסטער,
און הינטער אים האָט אויטן שאַקלדיקן לייוונט,
באַמאָלן מיט אַ דאָרף און טייכל, זיך גענומען רוקן
אַ האַלבע זילבערנע ליבנה און מען האָט דערהערט
די זשאַפעס קוואַקען אינם טייכל אויפן לייוונט, -
ערשט דאָן האָט ער דערפילט, אַז אַזאַ גרויסע שיינקייט
איז צופיל פאַר אַ מענטשן צו פאַרטראָגן גאָר אַליין,
און זיך גענומען שרעקן, טאַמער כאַפט נישט בעקא אַלץ
און קאָן חלילה עפעס דורכלאָזן. האָט ער אַ קוק געטאָן,
ערשט אירע אויגן זענען אויך אינגאַנצן דאָרט, -
און דאָס וואָס ביידנס אויגן קוועלן פון דעם זעלבן
אין וואָס אַ דריטער וואַכט איבער זיי ביידן און אַ סוד
פאַייניגט זיי, - האָט אַ געפיל געבראַכט, ווי ביירע,
פאַשערט איינס פאַרן צווייטן, זאָלן איצט נאָך לאַנגע טעג
פון לייד און ראַנגלעניש צום ערשטן מאָל די רו געפינען
און זיין צוזאַמען פריי. - - - דער פּאַרהאַנג איז געפאַלן,

בפאקאנטע זענען צוגעקומען, און ווען מישא איז ארויס
און ביידע זענען אין דער ליכטיקייט אליין געבליבן,
האָט זאָויל נישט געוואוסט, וואו הינצוטאָן די אויגן,
ביז בעקא האָט געפרעגט: - געמעלט עס אייך?
- ס'איז זייער שיין. - די פרימאָדאָנע מוז שוין זיין נישט יונג.
דאָ כאַפט ער זיך, אז נאָכנישט אַלץ, וואָס איז געווען שיין,
איז שיין געווען, און מיט דער יונגער זינגערן פון דאָרט,
וואָס אויף אַן אמת איז זי אַלט, ווערט נאָך עפעס צערונען.
ביים צווייטן אַקט איז ער שוין אומרואיק און ווייס נישט,
צי דאָרף אים זיין געמעלן דאָס, וואָס אים געמעלט.
דאָן מאַכט ער אָפּ נישט אומצוקוקן זיך אויף בעקאן, און בלייבט זיצן
מיט אויגן צו דער בינע, נאָר דער אומרו לאָזט נישט אָפּ.
ס'קומט ווידער דער אַנטרעקט און מישא גייט אַוועק.
זאָגט בעקא: - עפעס איז דער מער מיט מישאן.
כ'האַב מורא - ער האָט עמיצן געלאָזן דאָרט.
אודאי אַ געליבטע, ניין? - וואָס קאָן מען וויסן?
און ביי דעם נייעם פאָרהאַנג בלייבן זיי אליין
און מישא איז נישטאָ, מסתמא גייט ער דאָרט שפּאַצירן
אין סאָד אויף די אלייען. ס'הייסט, אים גייט נישט אָן
דאָס שפּיל צו זען. דאָס האָט ער נאָר פאַר זיי געטאָן.
און זיי - זיי זיצן שווייגנדיק, און ניט דעם דריטן פּלאַץ
אַ ליידיקן ביים זייט פילט זאָויל עלנט און פאַרלאָזט
און ווייס נישט, פאַרוואָס קומט עס אים, מען זאָל אים לאָזן
אַליין מיט דער, וואָס טוט אים אַזוי וויי. שוין בעסער
ביינאַכט אויפן געלעגער טראַכטן וואָס ער טראַכט פון איר
דער ווייטער, אָפּגעשניטענער, ווי זיצן דאָ מיט איר אַזוי.
ביז ס'ענדיקט זיך דאָס שפּיל, און ווען מען גייט אַהיים
שוין ווידער אַלע דריי, טראַכט זאָויל, אז ס'איז מאַדנע,
ווי מענטשן זענען איינס צום אַנדערן: אַט ווילן זיי טאָן גוטס
און טוען וויי און ווייסן נישט דערפון און מוזט זיי לייב האָבן
און ווייטאַקן אויף דעם.

ער טראכט אזוי די נאכט
 און אפשר נאך א טאג און צוויי. דערנאך פארלירט זיך עס
 און שפעטער, ווען ער זעט זיך גיין מיט בעקאן אין טעאטער,
 איז מישא שוין נישטאָ. אליין גייט ער מיט איר,
 און ס'איז אָן אנדער שטאָט און דאָס טעאטער איז אָן אנדערס
 און קיינער קען זיי נישט. אַ פרעמדע וועלט אַרום,
 און נאָר זיי ביידע זענען אייגענע. און בעקאן ארט נישט מער
 די אלטע זינגערן און ס'ארט איר גאַרנישט, בעקאן - - -

ער קומט אין הויז צו זיי, באַגעגנט זי, די זעלביקע,
 נאָר ס'מאכט נישט אויס. די בעקא פון די אַוונטן
 אין ווייטן, נישט-געזעענעם טעאטער - יענער אַרט נישט מער,
 וואָס דאָ די בעקא טוט. אָט זאָל זי שמייכלען בלויז.
 צי גאָר אים נישט באַמערקן. וועמען גייט עס אָן?
 זי קאָן אפילו גאָר אַוועק אינגאַנצן פון דער היים.
 אַוועקפאַרן - צום חתן, לאַמיר זאָגן - מהיכא תיתא.
 ער וועט אליין באַגלייטן זי צום באַן, וועט ער,
 און זאָגן: - פאַרט געזונטערהייט! וועט קומען אומגעריכט,
 ווען אַלע וועלן זיך געזעגענען, און געבן איר אַ האַנט
 און זאָגן: - פאַרט געזונט. יאָ פאַרט געזונטערהייט. . .

ד ערווייל האָט אינדערהיים זיך אָנגעיאָגט אַ ווילדע זאָך.
 פון העלער הויט האָט טאַטע-מאַמע זיך דערמאַנט,
 צו זאָויל איז דער עלטסטער זון אין הויז און מ'איז געקומען
 צו אים נאָך פשרות צווישן ביידן. אָנגעהויבן
 פון איציקן, דעם קליינעם יינג, וואָס איז דעם זומער
 שוין צען געוואָרן און ס'איז צייט פאַר אים
 צו עפעס נעמען זיך. פאַרשטייט זיך, אַז דער טאַטע
 האָט שוין געהאַט אַ בעל-מלאכה אויפן אויג
 אים אָפצוגעבן, נאָר די מאַמע האָט זיך איינגעשטעלט:
 - זי וויל דעם יינג אין שקאַלע שיקן. - שקאַלעס גאַרז
 איך קאָן נישט קאַרמענען אומזיסטע פרעסערס!

דאָס איז געווען דעם טאָגס נוסח איינמאַל ביי אַ וועטשערע
 און נישט צום ערשטן מאַל, זעט אויס. האָט זיך די מאַמע
 צו זאָלען אָנגערופן: - וואָס זאָגסטו עפעס דערצו?
 עס איז געווען אַ ווילדע נייעס, מען זאָל צו אים
 נאָך עצות קומען, האָט ער אָנגעקוקט: - וואָס ווייס איך?
 נאָר אַז דער טאַטע האָט אַ זאָג געטאָן: - דו קוק נאָר אָן
 וואָס פאַר אַן עצה-געבער זי האָט זיך געטונען! - האָט שוין זאָל
 באַקומען לשון און געזאָגט: - אויף ביכער און באַקליידן אים
 וועל איך שוין אויסלייגן. - דערביי איז עס געבליבן,
 און ס'איז די מאַמע מיטן יינג אַליין אַוועק צומאַרגנס
 פאַרשרייבן אים אין שקאַלע. זאָל האָט געהאַט הנאה,
 וואָס ער האָט אָפגעטאָן דעם טאַטן, דאָך דערשראָקן זיך:
 - מען קומט צו אים נאָך עצות, ער דאַרף ענטפערן און אַליין...
 וואָס ווייס ער, וואָס?

נאָר איציק איז געווען בלויז
 אַ פאַרשפיל צו דער אמתער מחלוקה פון דערנאָך,
 ווען מיט די נאַנטע ימים-טובים האָט זיך אָנגערוקט
 די פריזיוו-צייט פאַר משהן, און אין אָוונטן,
 ווען ער אַליין, דער תכשיט, האָט זיך אומגעשלעפט,
 ווי אים וואָלט עס נישט אָנגעאַנגען, האָבן טאַטע-מאַמע
 אַרומגעריסן זיך: פאַר איר איז רעכט געווען,
 ער זאָל כאַטש מאַרגן ציען קיין אַמעריקע - נישקשה,
 אַ שניידער-יינג וועט זיך דאַרט אָפזוכן זיין ברויט.
 דער טאַטע אָבער האָט געטענהט, אַז ער וועט נישט גיין
 דעם קאַפ פאַרזעצן אָפצוצאָלן די דריי הונדערטער פאַר אים,
 און ס'וועט אים, דעם בנאָק, חלילה גאַרנישט אָפקומען.
 אַז ער וועט אויסדינען דעם קיסר די דריי יאָר.
 טאַג-איין, טאַג-אויס די זעלבע טענות - און ווען זאָל וואָלט געקאָנט
 זיך בייטן מיט דעם משהן, אָדער אים אַוועקגעבן
 די אייגענע די קורצע פיס, וואָלט ער עס שוין געטאָן - און פטור!
 ווייל ווען ער הערט דעם נאָמען, איז ער מער ווי זיכער,

אז יענער וואָלגערט זיך אין גרינעם געסל מיט די יינגען,
און ס'בליצט אים אויף, אז איצטער גראָד
זיצט משה ביי אַ טישל און דערציילט דאָרט מעשיות
פון ברודער מיטן פידעלע און מיט דער רייכער טאָכטער, -
און זאָוולס פנים פלאַמט. קאָן זיין, עס פלאַמט אזוי
נישט בלויז פון חזק, נאָר נאָך מער פון שאַנד פאָרגראַפּענעם,
פון שאַנד פאַר דעם נישט-גוטן אומרו, וועלכער קומט
מיט דער געדעכעניש פון גרינעם געסל, און ס'איז משה דער,
וואָס ברענגט אָהער דאָס געסל, וויפל מאָל ביינאָכט,
ווען ער רירט אָן דעם ברודער אומגערן אין שלאָף,
דערפילט ער, אז ער קאָרטשעט זיך צונויף און רוקט זיך אָפּ
ווי אַפּצוטרייסלען עפעס, וואָס איז שוין אין אים
און נאָגט מיט אַזאָ אומריינער נישט-גוטקייט. . .
איצט דאָרף ער זיצן, צוהערן - און ס'איז נישטאָ אפילו
וואו הינצוטאָן זיך, וואו אַנטלויפן אין די אָוונטן,
ווייל אויפן גאַס איז אומעטיק און דאָרט אין הויז
איז אַלץ פאַרטומלט מיט הכנות צו אַ חתונה, מען פאַרט אַוועק,
מען קומט צוריק, עס קלאַפן נייע-מאַשינען גאַנצע טעג,
און בעקא מעסט און פריידע פאַרעט זיך און מישא גייט אַרום
ווי נישט קיין היימישער אין שטוב - ער איז אַליין צופרידן,
ווען ס'ענדיקט זיך די שעה מיט ליזען און ער קאָן אַנטלויפן.

די חתונה ביי בעקאן איז געוועזן אויסגעשטעלט
אויף זעקס וואָכן נאָך סכות, גראָד אין פריזיוו-ציט,
נאָר זאָוול האָט געוואוסט פון פריער, אז מ'האָט אַפּגעמאַכט
אַרויסצופירן עס דאַנעפן אויף אַ סטאַנציע,
און ס'איז געוועזן בעסער דאָ צו וואַרטן מיט דער מאַמען
אין דרויסן פאַר דער דומע, וואו דער פריזיוו איז געווען,
ווי ער זאָל דאַרפן הערן קלעזמער שפילן היינט אין הויז
און אפשר דאַרפן זיין אַ גאַסט. ניין, בעסער דאָ
זיך שטיסן צווישן יידן, יידענעס און קינדער,
זיך טאַפטשען אינם שניי און פאַלן אויפן גליטש

און טראכטן וואָס עס טראַכט זיך. . . ביז פאַרנאַכט,
ווען משה איז אַרויס און אָנגעזאָגט די בשורה
און מ'איז אַהיים אַוועק. אַליין אין הויז אין אָונט,
און איצטער שפּילן קלעזמער דאָרט די כּלה צו באַזעצן
און באַלד וועט חתן-כּלה צו דער חופּה גיין.
די מאַמע פאַרעט אום ביים איינגעהייצטן אויוון,
די טרערן רינען פונם פנים אויפן יאָקל, און דער ברעג
פון סיצן טיכל אויפן קאָפּ איז פייכט און שווער
פון ווישן זיך טרערן. בעסער זיצן דאָ אין טונקל
פון רויכערדיקן לעמפל, קוקן ווי עס פלאַקערן
די שייטלעך האַלץ אין אויוון, קוקן. . . און דאָרט טאַנצט מען שוין
און קלעזמער שפּילן אַ קאַדריל. . .

ביינאַכט איז משה

אַהיים געקומען שכור און גערעוועט אויפן קול
און ס'האַט די מאַמע אים געדאַרפט אַוועקלייגן און אויסטאַן.
אויף מאַרגן נאַכאַמאָל. אַ באַנצן טאָג זיך אומגעשלעפט
פון שענק אין שענק אַריין מיט שכורע רעקרוטן און ביינאַכט
געקומען און געטאַנצט. האָט שוין די מאַמע אָנגעהויבן ציילן
די טעג, וואָס ער דאַרף בלייבן. ס'איז אַריבער שבת,
און מאַנטאָג אָונט האָט זיך זאָול אויסגעקליבן
גיין זאָגן מול-טוב אין הויז. דערציילט אים טריידע
ווי שוין ס'האַט בעקא אויסגעזען אונטער דער חופּה,
און פון די געסט און פון דער פריילעכקייט - און איצטער אויס.
- לחיים, זאָול! גאָט זאָל געבן - ווינטשט זי זיך,
און ער קאָן קוים זיך צורירן צום שנאַפּס און לעקעך.
- איז וואָס זשע גייט ער שוין? - ער מוז שוין גיין.
אַ ברודער האָט מען צוגענומען. - טרייסט זי אים:
- אַ שניידער, וועט אים גוט זיין. יאָ, זי ווייסט
פון זעלנער, וועלכע עסן ביי איר יום-טוב.
און בעקא איז שוין דאָרט אַצינד. - אַ גוטע נאַכט!
- אַ גוטן! גייט געזונט! און שיער אַרויס פון זינען:

ס'האט בעקא אָנגעוואָגט צו לאָזן גריסן אים.
 דער התן אויך. און זאָוול דאָרף נישט זאָרגן -
 אַ יונגערמאַן, אַ בעל-מלאכה, קאָן אים גוט זיין דאָרט.
 - אַ גוטע נאָכט! - שוין אָפגעקומען. דאָס שוין אויך.
 איצט נעמט עס נאָך אַ וואָך און נאָך עטלעכע טעג
 און נאָכדעם אין אַ שנייאיקן פרימאָרגן פירט מען
 דעם בחור אין לאַקירטע שטיוועלעך און אויף די אַקסל
 פאָרוואָפּן אַ באַשליק מיט גאָלדענע זוימען - פירט מען אים
 אַוועק אויפן וואָקזאָל. ער מישט זיך אויס מיט אַנדערע,
 געזעגנט זיך און נאָכדעם גייט מען שוין צופוס צוריק,
 צופוס דעם גאַנצן וועג מיט איציקן און ביילקען אויף דער האַנט.
 עס פאָלט אַ שניי. מען שווייגט און שווייגנדיקע קומט מען אָן אַהיים.
 ס'איז נישט געהייצט פון אינדערפרי. איז קאָלט און שטיל.
 און ס'גייט די אַרבעט שטיל און שלעפּעריק.
 ס'קומט נאָכט, און זאָוול שלעפּט די ברעט אַראָפּ
 פון אַלטן שלאָפּבאַנק, טראָגט דעם שעניק און די קישן
 און לייגט זיך, און ס'איז קיינער נישט מיט אים.
 אַליין, צום ערשטן מאָל אַליין אויפן געלעגער,
 און ס'איז נישטאָ מיט וואָס צו אָנפילן די ליידיקייט
 פון דעם, וואָס איז אַוועק. ס'איז קאָלט און שטיל.

אין יענער שטילקייט האָט זיך אָנגעהויבן גרייטן דאָס געפיל,
 פון וועלכן ס'איז דער פּערו אַרויסגעוואָקסן שפּעטער:
 מיין לעבן ציט זיך ווי דער שמאָלער טראָטואַר
 ביים זייט פון ברייטן וועג.

נאָר ס'איז נאָך נישט געוואָרן צייטיק, און צו ענדע ווינטער
 האָט זיך פאַרלאָפּן נאָך עפעס, וואָס האָט צערודערט אויף אַ ווייל.
 סאָרלאָפּן זיך מיט לייזען. ס'איז געגאַנגען שלעכט
 אין שול מיט איר און ס'איז דערגאַנגען אַזוי ווייט,
 אַז מ'האָט געלאָזט דעם פאָטער רופן און געעצהט
 מען זאָל איר ווייניקסטנס ביז איבער דעם עקזאַמען
 אַ לערער נעמען אין דער היים. דאָס האָט געלייגט

זיך צו געזעגענען מיט זאוולען און דער פירל,
און דאָס האָט זאוולען איינמאָל אין אַן אַוונט קלאָר געמאַכט
אַליין ר' חיים לייב, און פריידע האָט פאַרטייטשט, אַז דאָס איז בלוין
ביז ליווע וועט זיך בעסערן. קאָן זיין - מען האָט געמיינט,
דאָס מיידל אָנשרעקן, נאָר זאוול האָט זיך נישט געכאַפט.
פאַרשטאַנען וואָס ער האָט געהערט און גרייט געווען צו גיין.
נאָר איידער ער האָט זיך אַ הייב געטאָן, איז צוגעפאַלן ליווע
און אויסגעשאַסן אַ געוויין. פון אָנהויב שטיל,
נאָר וואָס אַ ווייל אַלץ ביטערער און יאָמערלעכער,
דעם קאַפּ פאַרגראָבן אין זיין ברוסט, אים פעסט געהאַלטן,
ביז זי האָט אָנגעהויבן שרייען: - כ'זויל נישט, ניין!
דאָס איז געווען אַלץ, וואָס מ'האַט געהערט, און נישט די מוטער
זי נלעטנדיק, און נישט דער פאַטער מיט די שטרענגע רייד
האַט זי געקאַנט אַוועקרייסן. האָט זאוול שוין אַליין
גענומען גלעטן זי איבערן קאַפּ און אַקסל, איינטענהן
פון לערנען זיך און פון עקזאַמען און פון פאַלגן טאַטע-מאַמע
(פון וואָנען האָבן זיך אַזעלכע רייד צו אים דערנומען?).
און זי האָט צוגעהערט און כליפענדיק שוין שטילער
אים אָנגעקוקט אין טרערן און גענומען צוואַנג,
אַז זי וועט בעסער ווערן - וועט שוין זאוול זען אַליין!
האַט טאַטע-מאַמע אָנגעקוקט זיך, און ווען ס'האַט דער פאַטער ווידער
גענומען רעדן, האָט ער שוין געזאָגט: - אָט זעסטו?
זאָט זאוול אויך דאָס זעלביקע. און ער וועט קומען,
אַז דו וועסט בעסער לערנען זיך. - דערמיט האָט זיך געענדיקט,
נאָר זאוול איז דערנאָך אַרומגעגאַנגען מיט אַ זיסן ווייטאַק
און צערטלעכקייט צו אַלץ, אַז צייטנווייז פלעגט ער אַליין
ביי זיך אין שטוב די טריט זיינע נישט לאָזן הערן
און שפּרייזן שוועבנדיק אַזוי, ווי איבער שפּנוועב.
ביז איינמאָל האָט ער, שווימענדיק אַזוי, זיך אָנגעשלאָגן
אַן טיש ביי זיך אין צימער, האָט דערפילט ווי לעכערלעך
עס איז פאַר אים, אַ נידעריקן, שווערן - שוועפן אָט אַזוי,
און דאַן האָט ער אַ וואַכן צוויי געגנבעט צייט

ביים טאטן פון דער ארבעט, ביז עס איז געוואָרן פאַרטיקט
 אַ ראַניעצל פאַר ליוועס ביכער, קליין און שוואַרץ,
 מיט קליאַמרעס מעשענע און ווייכע רימענטן.
 אודאי האָט זי זיך געפרייט. נאָך מער צופרידן אָבער
 איז ער אַליין געווען, און אפשר נישט אַזוי פון ליוועס
 ווי פון דעם צופאַל, וואָס דאָס ראַניעצל האָט ער געבראַכט
 מיט דריי טעג פריער, איידער עס איז אָנגעקומען
 דער זיידענער פיל. קוויטנדיקער שניפס פון בעקאן.
 און דאָך האָט ער געזאָגט אַ ליגן: האָט געוואָרט דערמיט
 אַ גאַנצע וואָך און דאָן אין הויז געקומען און דערציילט,
 אז דאָס האָט ער ערשט נעכטן מיט דער פאַסט געקריגן.

ד'אָס אַלץ - און מער האָט קיין זאָך נישט פאַסירט.
 וואָס זאָל פאַרבלייבן אין זפרון אויף די טעג דערנאָך.
 וואָס האָט זיך יאָ פאַרלאָפן, איז געווען פרעמדס
 און אָנגערירט פאַרבייגייענדיק בלויו. אַזוי, למשל,
 האָט מישא אוימגעמאַכט אַ קאַבינעט און אויסן טיר
 אַ ברעטל אָנגעקלאַפט, אז מיטוואָכס און שבתים
 וועט ער באַהאַנדלען אַרעמע הולאים פאַר אומזיסט.
 פון משהן איז אַ קלאָגנדיקער בריוו געקומען
 פון אויסלאַנד שוין, מען זאָל אים שיקן אויף הוצאות
 צו פאַרן קיין אַמעריקע. אין גאַס צווישן חברים
 האָט דער און יענער חתונה געהאַט און איז אַרויס
 פון אַלטן קרייז. אין שטוב דער טאַטע האָט אַלץ אַפּטער
 גענומען וואָרטשען, וואָס דער זון, עוין באַלד אַ דרייסיקער,
 גייט אום אַזוי און טראַכט נישט פון קיין תכלית.
 און ווייטער גאָרנישט. טעג אין רימעריי, און אַוונטן -
 אין גאַס אַמאָל מיט עמיצן פון די פאַרבליבענע חברים,
 נאָר אַפּטער דאָך אין שטוב אַליין - אַמאָל מיט טינט אין פעדער
 און צייטנווייז אויך מיט אַ בוך. נאָך אַלעמען האָט ער געהאַט אַ פעולה
 און בעקאס מי איז נישט אַוועק אומזיסט
 אפילו אויפן פרעמדן לשון. ביסלעכווייז פאַרשטאַנען

און אויפן רעשט זיך אָנגעשטויסן. און ס'איז גוט געווען.
אפילו זיך מיט מישאן איינמאָל אויפגערעדט
און אים געקאָנט דערציילן וואָס ער האָט געלייענט.
און דאָס - אַ בוך, די פּידל און אַ שמועס ווען עס איז
אין הויז ביי זיי - דאָס איז געווען דער אָפרו פון די טעג,
וואָס האָבן זיך געצויגן ווי אַ גרויער שנור.

ר'אָ, נאָך עפעס איז פאָרגעקומען דורך דער צייט,
וואָס וואָלט מיט זאָולען ווייניק וואָס געהאַט צו טאָן,
ווען נישט דאָס ברענגען טאַטע-מאַמע דאָרט אין הויז.
אויב קלעזמער האָבן נישט געשפּילט אין פּריידעס הויז,
ווען ס'איז איר אייגן קינד געגאַנגען צו דער חופּה,
האָט זי דערפאַר געזען, זיי זאָלן שפּילן
ביי חיה ריווען אויף דער חתונה, וואָס זי האָט אויסגעריכט
ביי זיך אין הויז. דאָס איז געווען אויסן צווייטן ווינטער.
צווערשט האָט חיה ריווע מיטן חתן זיך אַראָפּגעלאָזט
צו זאָולס מוטער אים באַווייזן איר משפּחה,
צי אפשר זאָולען אויסשטעכן די אויגן, נאָר ווען פּריידע
האָט צוגעזען, ווי אָפט עס קומט אַריין אין קיך
דער הויכער יינג אין קעסטלדיקן ראָק און זעלנער-שטעל,
האָט זי געפרעגט, אויב דאָס איז נישט מיט מזל שוין אַ חתן,
און אויב אזוי, וויל זי אַליין די זכיה האָבן
די חתונה צו פּראָווען. חיה ריווע האָט געשיינט,
און זאָול האָט אין גיכן אָנגעהויבן זען
ווי ס'שפּאַרט אַרויס ביי איר דעם בוועם און די היטטן
פון יאַקעלעך און קליידלעך, וואָס ער האָט געקענט
ביי פּריידן אויף די אַקסל. דאָן האָט זיך אַ נייע דינסט
אין הויז באַוויזן, חיה-ריווע איז אַרוםגעגאַנגען פּריי
און זיך געפאַרעט ווי אַ האַלבע באַלעבאַסטע,
און באַלד איז אויך דער אָונט פון דער חתונה געקומען.
דער טאַטע האָט אַרויסגעלאָזט די הויזן פון די שטיוול,
און אָנגעטאָן דעם שבתדיקן ראָק, וואָס האָט געשמעקט

מיט קערצסין, מיט וועלכן ס'האט די מאמע אים געריבן
א גאנצן אינדערטרי. אליין האט זי זיך אלץ געקליגט
דעם אויסגעציפטן שייטל אויסצולייגן שפארעוודיק
און צוגעדעקט אים מיט אן אויסגעריבן זיידן טיכל,
וואס זי האט, איבערווארפנדיק א וועלט מיט זאכן,
ארויסגעשלעפט פון קופערט. נאכדעם האט מען אָנגעטאָן
די קליינע ביילקע מיט די פייכטע, פריש-געצוואַגענע
און גלאַטע האַר, אַרומגעוויקלט זי מיט אַ פאַטשיילע,
די לאַדן צוגעמאַכט, אַ שלעסל אויפגעהאַנגען אויפן טיר,
און כאַטש דאָס מיידעלע איז שוין געווען אין זעקסטן יאָר,
האַט זי די מאַמע דאָך גענומען אויף דער האַנט
און מ'איז אַוועק אַזוי: דער ערשטער זאַחל,
נאָך אים דער טאַטע, נאָכדעם איציק און צו לעצט -
די מאַמע מיט דער קליינער אויפן האַנט. ס'איז נאָכט געווען,
אַ וואַלקנדיקע ווינטער-נאַכט, און ס'האַט אַ פייכטע קעלט
געיאָגט אין האַלז אַריין, און זאַחל האַט געשפירט כסדר
דעם קערצסין-גערוך און האַט געוואוסט, אַז ס'איז נישט אמת,
ווייל ס'איז דער טאַטע הינטער אים געגאַנגען און דער ווינט
האַט אים געיאָגט אין פנים נו, זאָל זיין אַזוי!
אַט איז דער טאַטע ווינער אין דעם ראַק מיט קערצסין,
די מאַמע אין דעם אויסגעריבענעם פאַריק,
זיין ברודער איציק אין מונדיר, פאַר וועלכן ער,
דער רימער, האַט באַזאָלט פון זיינע פיר רובל אַ וואַך,
זיין שוועסטער ביילקע - דאָ זענען זיי אַלע,
און דאָס איז ער אליין - זיין טאַטנס עלטסטער זון,
דאָס זענען זיי! אַריינגעפירט זיי אין דער גרויסער סאַליע
און זיך אַוועקגעשטעלט אין פראַנט. איז צוגעלאָפן חיה ריווע,
אין וויסן מיטן שלייער, און אַרומגעכאַפט די מומע,
האַט ער זיך אָפגערוקט. געשטאַנען אָן אַ זייט, געקוקט -
ביז פריידע אַז אַרויס אין בלויען סאַמעט-קלייד
און גלייך צו אים: - דאָס איז דאָך אייער מוטער, זאַחל!
עוּשט דאָן, ווען פריידע מיט דער מאַמען זענען שוין

געזעסן אין א ווינקל און גערעדט, ווען ביילקע האָט געקייט
 א שטיקל טאָרט פון פריידעס הענט און איציק פון א זייט
 האָט נאָכגעקוקט מיט שעמעוודיקע אויגן ליווען -
 האָט זאָוול זיך אַרומגעזען און האָט דערפילט,
 אז כּאָטש דער ווייסער קאַכלאויוון גליט
 און ס'ברענט דער גרויסער בליצלעמפּ - איז דאָ קאַלט
 און ס'איז אומהיימלעך. זיצט דער טאָטע זיינער
 צוזאַמען מיט א יידעלע אַ דאָרס מיט לאַנגע פּאות -
 דער איינציקער, זעט אויס, אַן איינגעפעטענער פון חתנס צד -
 און לעבן זיי ר' חיים לייב און ווייס נישט וואָס צו טאָן.
 אַ דריי פּאָר יינגען דרייען זיך אַרום און גרייטן זיך
 צו טאַנצן מיט די מיידן. צווישן זיי דער חתן,
 אַ שעמעוודי קער, אַנגעצויגענער, און קלעזמער גרימפלען
 און ס'טאַנצט זיך נישט. פרוווט מיט אַ זיך צונויפריידן מיט זיי
 און מוז זיך שטילערהייט אַוועקרוקן צו אים,
 צו זאָולען. ס'האַלט שוין ביי באַדעקנס. וויינט די מאַמע
 און פריידע וויינט, אין איבער אַלע חיה-ריווע,
 און ווען דער חתן דרייט זיך שוין אונטער דער חופּה,
 זעט זאָוול, אַז די זאַכן זענען ענג אויף אים -
 געליענע, זעט אויס. מען זעצט זיך אַרום טיש.
 ער שפירט דעם טאַטנס ראָק און ס'פלאַמט דאָס פנים,
 נאָר קיינער קרימט זיך נישט - מסתמא דאַכט זיך בלוז
 און ווייטער גאַרנישט. ענדלעך זוכט מען די פאַטשיילע
 און ביילקע ווערט אַרומגעוויקלט. פריידע שטייט ביים טיר
 און מישא און די קליינע ליווע - אַלע גוט און לייב -
 און אַז מען גייט אַרויס, ווערט זאָוולען אַזוי לייכט,
 אַז ער גייט צו און נעמט אַרונטער פון דער מאַמעס הענט
 דאָס שלאַפּנדיקע שוועסטערל און טראָגט זי ביזן שטוב.

די סדרה חיה ריווע אַבער האָט זיך נאָכנישט אויסגעלאָזט
 אין אַוונט פון דער חתונה. אַ פּאָר חדשים שנעטער
 איז זי אַריין מיט אַ יללה, אַז מען האָט דעם מאַן.

וואָס האָט געזאָלט אַ סטאָליאר זיין. פאַרנומען אין אַסטראָג.
אַרויס איז ער אַרום ימים-נוראים-צייט, ווען חיה ריווע
האַט זיך געגרייט אין קימפעט, און אַ וויילע פאַר פּל-נדרי,
ווען ביידע זענען זיך געקומען ווינטשן אַ גוט יאָר,
האַט זאָולס טאַטע שטיל געזאָגט צום יונגמאַן:
— זאָל גאָט אייך צושיקן אַ בעסערע פּרנסה.
דערביי האָט חיה ריווע זיך צעיאָמערט אויפן קול,
נאָר אין אַ חודש נאָכן ברית האָט מען דעם מאַן
שוין ווידער איינגעזעצט. עס איז געווען אַ משפט
און ס'האַט געהייסן, אַז ער זיצט שוין רעכט. האָט חיה ריווע
דאָס קינד אַוועקגעגעבן ערגעץ און אַליין זיך אָנגעדונגען
צו פּרעמדע פאַר אַן אַם. פּלעגט קומען ווען עס איז
דעם קאַפּ פאַרוויינען און דורך טרערן צישען ביז
אין זאָולס ווינקל. פּלעגט ער זיך אַרויסדרייען
און אַפּטראָגן פון שטוב. אַרויס אין גאַס אַריין,
גיין טריט ביי טריט, און אַז די טריט האָבן געקלאַפּט
אויף פּוסטע שמאלע ברעטלעך, האָט עס נאָכגעקלאַפּט:

מיין לעבן ציט זיך ווי דער שמאַלער טראָטוצר
ביים זייט פון ברייטן וועג. —

דאס זעקסטע קאפיטל

י' אנהויב פון דעם פערטן זומער, ווען די נעכט
אין בלויען כשוף האָבן אָנגעפילט מיט פאַרלעך די אלייע,
וואָס ציט זיך צווישן לינדנביימער צו דער פעסטונג,
און אויך דעם ברעג פון טייך, האָט זאָול אָפגעזוכט
סאַר זיך אליין אַ נייעם וועג. אין עק פון שטאַט,
וואו ס'האָט דעם קייסערס סאַד זיך אויסגעלאָזט, איז אויפן טייך
נעוועזן אַ פאַראַם, וואָס האָט גענומען פאַר אַ קאַפיקע
אויף יענער זייט (צוריק - אומזיסט). פון דאָרטן האָט אַ שליאַך
געפירט אין שטעטל, צוויי דריי ווערטט אַוועק,
וואָס האָט זיך אויסגעלייגט אַרום די פאַרטן און קאַזאַרמעס,
און שמאַלע וועגן האָבן זיך געצויגן צו די דערפער
און הויפן פריצישע, אויך זיי, די שמאַלע וועגן,
באַזעצט מיט הויכע טאַפאַלן פון ביידע זייטן,
צי גאַר מיט ברייטע קאַשטאַנביימער. ס'האָט זיך פריי
דאָס פעלד געשפרייט אויף אַלע זייטן, און ביינאַכט
האָט בלוז אַ היים-גייער געשפאַנט וואו אויף אַ שטעג,
צי ס'האָט אַ פריערש פורל זיך געשלעפט אַ סקריפענדיקס,
און ווער עס איז געגאַנגען אָן אַ ציל פאַר זיך
האָט אין דער גרויסער צויבערלעכער שטילקייט, אין די קלאַנגען,
וואָס קומען פון דעם פעלד, געפילט ווי ער זאָל גיין
מיט נאַכט ביים זייט ווי מיט אַ לעבעדיקן נפש,
און זאָול האָט אַזוי פון דעם דערציילט:

עס האָט לבנה-שיין
צו מיר אַריינגעשיינט.
מיך רופט אין פעלד אַריין
די נאַכט, מיין גרויסער פריינט.

מיט שטערן-גאַלד באַצירט
האַט זי איר טונקל קלייד,
און גייט אַנטקעגן מיר
און רעדט צו מיר אָן רייד.

— דיין נעכטן איז אין רויך
אַוועק ווי שטרוי, וואָס ברענט,
און ס'קומט דער מאָרגן אויך
צו דיר מיט פוסטע הענט.

וועסט ווייטער דייע זאַרג
באַהאַלטן טיף אין האַרץ,
ווי איך מיין סוד סאַרבאַרג
אונטער אַ מאַנטל שוואַרץ.

נאָר נאָך די פאַלשע טעג
וועסטו נישט זיין אַליין.
איך וועל דיין שטילן וועג
מיט דיר אינאיינעם גיין.

זי רעדט צו מיר אַזוי
און פירט מיך ביי דער האַנט
אין ווייסן זילבער-טוי,
ווי אין אַ צויבער-לאַנד.

עס טאַנצן שאַטנס בלייך,
די שטילקייט זינגט איר ליד,

און פייכטע גראָזן ווייך
פאַרטלינגען מיינע טריט.

ביז שטערן-שיין פאַרגייט
אין ווייטן הימל וואו.
ווערט בלייך איר שטערן-קלייד
און ס'בויגט דעם קאַפּ צו רו.

איך גיי ביז צו מיין טיר
מיט בלייכן ליכט באַשיינט.
כ'ווייס, מאַרגן ווערט אויף מיר
די נאַכט, מיין גרויסער מריינט.

און ווען ער האָט אין אַוונט זיך פאַרנומען מיטן וועג,
וואָס פירט איבערן טייך אויף יענער זייט,
איז ער געגאַנגען טריט ביי טריט, דעם קאַפּ געהויבן,
און האָט געפילט, אז אַלץ - די ביימער, ס'רופעט,
די הייזער און די גראָזן - אַלע קוקן זיי אויף אים
און זען, אז ער טראָגט אַ סוד מיט זיך,
אַ גרויסן, וויכטיקן, נאָר פון דעם סוד אַליין
און פון זיין גרויסן פריינט ווייס קיינער נישט
און וועט נישט קיינמאָל וויסן.

דער ער האָט דערנאָך
אַרום שבעות-צייט דערהערט, אז בעקא קומט
און מיט אַ קינד, איז אים אַפילו איינגעפאַלן
אַ זאָג אזא: - אַט לאַמיר זען! - און גייענדיק אהין,
געגאַנגען נישט אַליין, נאָר נאָך פון עמיצן באַגלייט,
וואָס וועט, אַ נישט-געזעענער, אים זיין אַן אַנלען אין אַ נויט.
די מרייד פון בעקאן, שטיל און אָפן אים אַנטקעגן,
האַט אים צעמישט, געהאַלטן אים פאַר ביידע הענט,
פאַרקוקט אים אין די אַיגן, צוגעלאַכט פון גליק

און נאכאנאגד גערעדט: - וואָס מאַכט איר, זאָויל!
אַט זע נאָר, ער איז אַלץ דערוועלבער. מאַמע, מאַמע,
אַט איז דאָך זאָויל דאָ! נו, זעצט אייך, קומט!
אַרפּאָגעזעצט אים אויף דער אַטאַמאַנע נעבן זיך,
געטוליעט זיך צו אים, אין מיטן האָט די אַם
דאָס קינד, אַ יינעלע, אַריינגעבראַכט, האָט זי צו אים
דאָס צוגעטראָגן, זיך געפריידט מיט ביידן גלייך.
און ער האָט זיך פאַרלוירן פאַרן קינד, געשמייכלט
און נאַריש מיטן צונג צו דעם געקלאַפט. ערשט ווען דאָס קינד
איז ווידער ביי דער אַם געווען און בעקאט אויגן האָבן אַלץ געשיינט,
האַט ער זיך צוגעקוקט צו איר: נאָך לייכט און דין
ווי גאָר אַ מיידל, אָבער איבער אַלץ אין איר
איז צוגעקומען אַזאָ וואַרעמע און גוטע ווייכקייט
און ס'איז אים איינגעפאַרן מיטאַמאָל: ער וואָלט געוואָלט
זי זען זיך אַנבויגן איבערן וויגל פונם קינד,
די ווייסע ברוסט אין מיילכל, אירע האַר צעשאַטן
און אין די אויגן אַזאָ פייכטקייט - וואָס וואָלט ער געטאָן?
נו, טאַקע, וואָס? ער וואָלט זיך אויסגעצויגן אויף דער ערד,
צו פוס ביי איר געלעגן און געקוקט - דאָס אַלץ.
און זיצנדיק אַזוי, קוקט ער זי אָן פאַרחושט,
ביז בעקאט כאַפט זיין בליק: - וואָס קוקט איר אַזוי, זאָויל?
נאָך איידער ער האָט צייט זיך צו פאַרלירן
הערט ער אַליין דעם ענטפער נישט: - איר זענט געוואָרן שיין!
און בעקאט הויבט אָן לאַכן, לאַכט מיט אַזאָ פייכטקייט
אין יעדן קלאַנג און נעמט אַרום זיין אַקסל
און טומלט: - מאַמע, זאָויל מאַכט דאָך קאַמפּלימענטן! -
און ס'דאַכט זיך - טרערן קלינגען אין איר קול.

דאָס נחת איז געווען גרויס אין הויז - און אַלץ דורך איר.
איז בעקאט אומגעגאַנגען ווי אַ בת-יחידה, און די קורצע צייט,
וואָס זי איז אין דער היים געווען, האָט זי פאַרלאַנגט,
אַז זאָויל זאָל אַריינקומען כאַטש יעדן צווייטן טאַג.

עס איז געוועזן מאָדנע - דאָס פאַרהאַלטן זיך פון זיי.
 כאָטש ער האָט נאָכן ערשטן אָונט אויסגעשפּירט,
 אַז ס'איז נישטאָ זיך וואָס צו שרעקן, האָט ער דאָך
 זיך נישט באַשלאָסן צו פאַרלאָזן פאַר דער טיר
 דעם צווייטן, נישט-געזעענעם, וואָס האָט באַגלייט אים.
 אַ ביסל - ווייל ס'איז דאָך געוועזן זיכערער,
 און מער נאָך, ווייל עס וואָלט געווען אומטריי פון אים
 צו לאָזן יענעם אויף דער גאַס. איז יענער גלייך מיט אים
 געזעסן צווישן אים און בעקאן אויף דער סאָפּע, האָט שפּאַצירט
 אין מיטן, צווישן אים און איר, אין גאַס,
 און בעקא האָט אין זאָולט שטייפקייט, אין דעם שטאָלץ,
 וואָס האָט געווייט פון אים, געשפּירט, אַז עפעס פעלט
 אין זאָולען פון אַמאָל און בלינדערהייט געזוכט
 זיך איינקויפּן צוריק ביי אים אין פריינטשאַפּט.
 אַזוי האָט זי אַן אָונט איינמאָל אויפגעכאַפּט אַ בליק
 פון ליזען אויף איר לערער און אַ רוף געטאָן זי, פּרעגנדיק:
 - דו האָסט אים ליב? - די קליינע האָט צוערשט
 געענטפּערט פשוט: - יאָ. - נאָר בעקא האָט זי צוגעהאַלטן
 און נאָכאַמאָל: - דו האָסט אים זייער ליב?
 דאָ האָט דאָס מיידל שוין אַראָפּגעלאָזט די אויגן,
 און בעקא האָט זי צוגעצויגן, גלעטנדיק דעם קאָפּ
 און אַנגעהויבן: - גוט אַזוי! מען דאַרף אים ליב האָבן.
 אַזאָ ווי אונזער זאָול דאַרף מען ליב האָבן. -
 ער האָט עט צוגעהערט און גאַרנישט. בלויז געפילט
 אַ קוש צו טאָן די קליינע און זי אַפּלאָזן.
 און ווידער שמועסן געפירט, און אַז מ'האַט אַנגעזאָגט.
 אַז בעקא מיט דער מאַמען און מיט ליזען פאַרן אָפּ
 אויף זומער אין די וועלדער, האָט ער בלויז אין זיך
 אַ זאָג געטאָן צום אַנדערן: - איז בלייבן מיר אַליין...
 און דאָך דערנאָך, אין פעלד אַליין שפּאַצירנדיק,
 צוזאַמען מיט די גוט-באַקאַנטע קלאַנגען פון דער נאַכט,
 געהערט אַמאָל ווי הינטער אים אין ווייכן פינטטער

זאל נאכגיין טריט ביי טריט א יונגע מאמע, שעפטשענדיק -
- אזע ווי אונזער זאוול דארף מען לייב האָבן...
און אפשר איז עס נאָר די נאכט אזוי געווען.

דאָס פרעמדע, וואָס האָט אָפגעשיידט פון גרויסן פריינט,
איז נישט געקומען מיטאמאָל, נאָר שטילערהייט
פאָרגנבעט זיך, אַרומגערינגלט אים מיט רייד
און אומרואיִקן שאַרפן ווי פון בלעטער אין אַ גאַרטן,
כאָטש אין דעם אַלעמען האָט ער צוריק דערמאָנט זיך
ערשט דעמאָלט, ווען די פרעמדע זאָך איז שוין געווען אַרום
און אים געהאַלטן אַ געבונדענעם. באמת -
וואָס איז דאָס פאַר אַ נאָווינע צו הערן ווי די מאַמע
קומט אָנגעלאָרן מיט אַ פאַק מיט נייעסן פון מאַרק?
איז ער מחויב אויסצוהערן אַלץ? מעג זיין אַפילו,
אַז דאָס מאָל איז עס נישט פון יקרות אויף קאַרטאָפּל,
און נישט פון דעם, ווער ס'שלעפט זיין ווייב צום רב,
און נישט פון יידענעס, וואָס האָבן זיך צעשלאָגן אויפן מאַרק.
נאָר פון קייסאַרים, וועלכע קריגן זיך -
איז וואָס דער הילוק? שלאָגן זיך קייסאַרים.
און אויב אַפילו ס'האַלט דערביי, אַז אונזער קייסער אויך
זאל זיך אַריינמישן - איז זאוול נישט קיין שלעגער
און ס'אַרט אים נישט דער קייסער. נישט וויל דורך די יאָרן
פון שמועסן אויפן בולוואַר, פון רייד אין קרייז
און לייענען אין ביכלעך איז ער אויפגעקלערט געוואָרן
און האָט עפעס צום קייסער. ס'איז דאָך בלויז פון ביכלעך,
און שווער זיך פאַרצושטעלן יענעם ווי אַ מענטשן.
וואָס לאָזט זיך לייב האָבן, צי פיינט האָבן. אַ קייסער -
אַזע נישט-מענטשלעכע און ווייטע זאך - וואָס גייט ער אָן?
און אויב ער וויל זיך שלאָגן - וועט מען שרייבן אין די בלעטער
און זאוול וועט עס לייענען. די מאַמע זאָגט ביים טיש:
- געלויבט דער אויבערשטער, וואָס כאָטש דער יונג אַליין
האַט נאָך געהאַט אַ ביסל שכל. - זאָגט אזוי און קוקט

מיט פארוואורף אויפן פאסטן. וועלכער ברומט ארויס:
 - עט, ווייס איך דאָרטן וואָס די בלעטער שרייבן.
 דאָס רעדט זיך וועגן משהן. אָבער משה אויך
 איז ערגעץ איבער ימים ווייט און ווייטער נאָך פון אַלץ.
 וואָס שרייבט זיך אין די בלעטער. און דערווייַל
 בליט אויף דער זומער אין זיין פולער צייטיקייט.
 אין גערטל פאָרן פענסטער שטייען געלע, רויזן ווי די טעלער
 מיט פעטע בלעטער אומגעזוימט און אָנגעזעצט געדיכט
 מיט שוואַרצע קערעלעך. עס פאָרן דורך אין מאַרק אַריין
 די וועגענער מיט פרישן היי, אַ שטאָק די הייך,
 און ס'טראַכט די מאַמע קוקנדיק, אַז ס'איז שוין צייט
 די שעניקעס איבערצושיטן. שבת נאָכן עסן
 פאַרנעמען זיך די יונגע לייט, אָנשטאָט אין קייסערס סאָד,
 אין סאָד צום אַלטן גוי אויף יענער זייט פון שטאָט,
 וואו ס'שטייען שוין די פולע קערב מיט אויבס און ס'שמעקט
 מיט פייכטיקייט פון די שמאַלע סטעשקעס. און די נעכט
 אין דרויסן זענען וואונדערלעך, יא, וואונדערלעך אין זייער בלוי
 און פרישער קילקייט - וועמען אַרט עס פאַר די רייד
 פון ווייבער אויפן מאַרק און פאַר דאָס שרייען פונם יינגל,
 וואס לויפט אַרויס מיט בלעטער אויפן גאַס?
 צי קען דען זאָוול נישט די טאכטער פון דעם דרוקער,
 וואָס דרוקט דאס בלאַט אין הויף דאָרטן, פון וואָנען
 דער יינגל איז אַרויס נאר וואס?

ביז פון דער באַן

און פון די לאַגערן אַרום האט זיך גענומען ציען
 אַ לאַנגע קייט פון זעלנער איבערן שאַסיי, און יעדן טאג
 אַלץ נייע הילכעדיקע מאַרשן פון אַרקעסטערס
 פאָרויס די פאָלקן האָבן פון די ווייטסטע גאַסן
 די קינדער צום שאַסיי אַרויסגערופן, און געגאַנגען
 איז פאָלק נאך פאָלק, באַגלייט פון ביידע זייטן
 מיט פאָרוויסער פאַרשמירטער קליינוואַרג, און פון פענסטער,
 פון טירן און פון גאַסן האָבן נאָכגעקוקט די גרויסע.

אין דאן דאָס בלאַט מיט גרויסע ווערטער און ווען שפעט נאָכמיטאָג -
עס איז געווען סרייטאָג - האָבן מאַמעס זיך אַרויסגעלאָזט
די קינדער זוכן אויסצוואַגן זיי לכבוד שבת,
איז מען געלאָפן מיט דער גאַנצער לענג פון דעם שאַסי,
וואו זעלבער, וועגענער, האַרמאַטן, איינגעשפאַנט
אין דריי פּאַר סערד, האָבן געשלעפט זיך נאָכאַנאַנד,
און מ'איז געלאָפן נישט ווי זיי צו נעמען אויסצוואַגן,
נאָר ווי צו ראַטעווען פון עפעס אַ בהלה. אויף דער נאַכט,
פון דאווענען קומענדיק, האָט שוין דער טאַטע אויסגערעכנט,
ווער ס'דאַרף זיך מאַרגן צושטעלן צום קאַמענדאַנט,
און נאָכן עסן האָט זיך זאוול, גאָר ווי אין די אַלטע צייטן,
אַוועקגעלאָזט אין גאַס. אָט פשוט זיך פאַרבענקט נאָך מענטשן,
געוואָלט זיי הערן רעדן, אומגיין צווישן זיי
און זיין מיט אַלעמען. זעט אויס, אַז וואָס ער האָט געהערט
אין גאַס האָט אים נישט גוט געטאָן, ווייל מאַרגן פרי,
ווען אַלע האָבן זיך אַוועקגעלאָזט צום פעלד, צו די גערופענע,
איז ער געבליבן אין דער היים, ווי זיך פאַהעלטנדיק
פאַר דעם, וואָס קאָן אים ווידער טרעפן אויף דער גאַס.
אין אמתן האָט ער געוואוסט, אַז ס'וועט נישט העלפן,
ווייל וואָס ער האָט אין בוך געלייענט, איז געווען טויט,
און ער האָט אָנגעהויבן קוקן אומפאַוועגלעך אויף די שורות
און גאָר זיך וואונדערן אויף דעם, ווי אָט די שוואַרצע צייכנס
פאַדייטן לעבעדיקע קלאַנגען, ווערטער און געדאַנקען,
פון וועלכע ס'קלאַפט אַ האַרץ, און ס'איז אים איינגעפאַלן,
אַז ערגעץ שטעקט אַ ליגן דאָ, און די, וואָס האָבן אויסגעטראַכט
די שוואַרצע צייכנס, נאָרן אָפּ די וועלט מיט עפעס,
נאָר קיינער ווייסט נישט, וואו דער ליגן שטעקט.
ס'איז שפעט געוואָרן, ערף און צוועלף אַ זייגער -
און קיינער איז נישטאָ, האָט ער נישט אויסגעהאַלטן מער.
אַרויס אין גאַס, און פון דער ווייטן הערנדיק
די קלאַנגען פון אַרקעסטער, איז ער שטיין געבליבן אָן אַ זייט
און זיך גענומען צוקוקן. מען האָט אויפן שאַסי

געפירט א פארטיע, אויסגעשטעלט צו טירן אין א ריי,
 באבערדיקטע און שווערע פויערים און יידן,
 פון פאָרנט און פֿון הינטן זעלנער, און ביים זייט,
 ווי פראַנזן הענגענדיק אַרום אַ גלייכער שטיק -
 צעוואַרפענע, צעהיצטע יידענעס און פויערטעס און קינדער,
 און אויב ס'האט עמיצער געוויינט אדער געשריגן צווישן זיי,
 האט דער אַרקעסטער עס פאָרהילכט און פאָרטרומיטערט.
 איז ער געשטאַנען אָן אַ זייט, זיך צוגעקוקט אַ ווייל
 און זיך צוריק אַהיים געלאָזט, ווי מורא האָבנדיק
 מען זאָל אים דא נישט כאַפן, נישט דערוויסן זיך,
 אַז ער איז דאָ געווען. צוריק דאָס בוך אין האַנט גענומען,
 און שפּעטער, ווען מ'איז אָנגעקומען, און די מאַמע
 האָט נאָך אַ לאַנגן וואַרטן אומגעקערט זיך מיטן טשאַלנט,
 איז ער ביים טיש געזעסן און זיך צוגעהערט צו דעם,
 וואָס האָט זיך דעם פרימאַרגן אָפּגעטאָן אין שטאָט,
 ווי ער וואָלט קיינמאָל קיין זאָך נישט געזען. מ'האָט אָפּגעגעסן,
 מ'האָט נאָך פון טיש נישט אויסגערוימט, ווען אין דער טיר
 האָט זיך באַוויזן חיה ריווע: - נו, און איצטער, מומע?
 אַז וואָלט אים כאַטש די ערשטע קויל געטראָפּן דאָרט!
 די מאַמע האָט אַזש אויסגעשריגן: - שטילער, דו!
 נישט אין אַ בייזער שעה אַרויסגערעדט! - נאָר יענע האָט געקוקט,
 זיך איינגעגראָבן מיטן רוקן אין אַשאַק פון טיר
 און זאוול האָט דערזען, ווי ס'פלאַמט איר פנים,
 דאָס מויל איז אויסגעקרומט און ס'הויבט זיך נישט די האַנט
 אַ וויש צו טאָן די טרערן פון די באַקן. שטייט אַזוי,
 ביז ס'קומט די מאַמע צו און נעמט זי ביי דער האַנט:
 - וואָס שטייטו? זען דין! - זעצט זי זיך אַוועק
 און רעדט אין זיך אַריין: - וואָס וועט שוין איצטער זיין?
 וואָס קאָן שוין איצטער טון מיר ווערן, מומע?
 די מאַמע זאָגט עפעס, נאָר זאוול ווייסט, אַז ס'איז נישט דאָס,
 און ער אַליין, כאַטש ער וואָלט עפעס זאָגן - און ער וויל,
 פון זינט זי איז געשטאַנען ביי דער טיר אַזוי - ווייס אויך נישט וואָס.

ער ווייס נישט וואָס. און קיינער ווייס נישט. אַלע שווייגן.
 שוין בעסער אָפצוטראָגן זיך. גיים טיר טוט ער אַ זאָג:
 - אַ גוטן טאָג דיר, חיה ריווע! גאָר אַ גוטן טאָג
 אין מיטן שבת! דרייט זי אויס דעם קאָפּ צו אים,
 אַ הויב די אַקסל און אַ שאַקל מיטן קאָפּ - און ער איז שוין נישטאָ.
 געגאַנגען איבער גאַסן. אויפן פּלאַץ ביים צערקווע
 דערזען אַן עולם אין זיך אָפגעשטעלט. זיך צוגעהערט
 ווי עמיצער אין אַ מונדיר האָט הויך גערעדט
 פון ציגל-פּלויט אַראָפּ. דערהערט מוזיק אין גאַס
 און נאָכגעגאַנגען. פּלוצלינג זיך פאַרבענקט אַהין,
 צום ווייסן הויז, וואו ס'זיצט די מוטער מיט די קינדער
 און שבתדיק איז דאָרט. אין מיטן וועג דערמאָנט זיך,
 אַז מ'איז אַרויסגעפאַרן אין די וועלדער. זיך פאַרקירעוועט
 צו מישאס קאַבינעט. עס זיצן קראַנקע דאָרט.
 וועט ער זיך אויך אַוועקזעצן און מישא וועט אַרויס
 און זאָגן עפעס. צוגעקומען, אָנגעקלונגען, נאָר די טיר
 האָט קיינער נישט געעפנט. ס'איז געוואָרן טונקל.
 דערמאָנט זיך אָן פאַראַם, געטאַפּט אין קעשענע
 צו ס'איז פאַראַן אַ קאָפּיקע. פאַראַן. ער דאַרף נישט מער
 די קעשענעס אויסליידיקן אויף שבת. צוגעקומען,
 און זעלנער האָבן אים געפרעגט, וואוהין ער גייט?
 - שפּאַצירן. - פּראָסט אַזוי געזנטפערט, גאָר פאַרגעסנדיק
 די שרעק פאַר ביקסן. - קליין די שטאָט פאַר דיר?
 פאַר ווייטער! - דעמאָלט ערשט דערשראָקן זיך,
 גענומען שטעלן פּיס און אָפגעכאַפּט דעם אָטעם
 שוין צווישן מענטשן אויף דער גאַס. אַרומגעדרייט זיך
 ביז וואַנען די פאַטרוילן האָבן אָנגעהויבן טרייבן.
 אַהיים געקומען, נישט געגעסן, נישט קיין לאַמפּ געצונדן
 און אויסגעצויגן זיך אויסן געלעגער. שאַ, זאָל שטיל ווערן!
 איצט דאַרף מען איינהאַלטן די בורעניש, וואָס בורעט,
 און זאָל עס שטיל ווערן אַ ווילע. נאָכדעם דאַרף מען זיך
 פאַמעלעך צוקלייבן אַהין, וואו ס'ליגט באַגראָבן

דער וואָרצל פון דער פיינלעכער נישט-גוטקייט, אָננעמען
אַזוי פאַרגנבעט, אונטערגראָפן זיך מיט פינגער,
און אז עס וועט שוין זיין אין פויסט אינגאַנצן - מיטאַמאָל
אַ ריס טאָן און אַרויס צום שוואַרצן יאָר! אָט ווי מען רייסט
אַ ווילד געוויקס אַרויס מיט אַלע וואָרצל-פעדימלעך.
איז - ליגט ער, און די פינגער גראָפן זיך אין דר'ערד
אַלץ טיפער, גנבישער און ס'איז משונה-גוט
צו טאָיען זיך אַזוי און וויסן, אז אָט באלד
איז אַלץ אין האַנט, און אָט! - פאַרשרפעט זאָל עס ווערן! -
אַליין זיך אַזש איבערגעקוליעט. ליגט ער אויף דער ערד
און האָט הנאה פון דעם שטיקל אַרבעט - און אין האַנט
איז גאַרנישט. גאַרנישט, ליידיק. . . און אין מח גייען אום
צוריק די אָפגעריסענע אין פרעמדע שטיקער אומרו,
און מיר איז ער. ער ווייס נישט ווי אַזוי און וויל נישט מער
זיך ראַנגלען - זאָל זיך טאָן מיט אים וואָס טוט זיך,
און אויס! עס קלאָפן אין די אויערן האַרמאַטן-רעדער
אויף שטיינער פון שאַסיי - זאָל קלאָפן ווייטער, זאָל עס!
און דאָרטן אויפן פעלד האָט ער געזען אַמאָל
ווי זעלנער שיסן פון האַרמאַטן. יאָ, געזען אַ חדר דאָרט,
דער רבי פלעגט אַוועק אויף האַלבע טעג פאַרקויפן טינט,
פאַרשיידענע קאָלירטע טינט, וואָס ער צוזאַמען מיט דער רביצן
האַט אין דער היים געמאַכט - און זיי, די יינגלעך, פלעגן בלייבן
און לויפן אויפן פעלד און קוקן ווי די זעלנער שיסן
פון די לאַנג-נאָזיקע האַרמאַטן. טראַך-טאָ-טראַך-טאָ-טאָ.
אַזוי אויף אַ מלחמה אויך. עס קלאָפט פון אלע זייטן,
דערנאָך ווערט שטיל, דערנאָך באַווייזט זיך פון דעם שונאס זייט
דער גלית מיטן גרויסן פאַנצער, ווי דער רייטער
אין אייזן אָנגעטאָן, וואָס אויף די בילדער, און אַנטקעגן אים
קומט אַן דער דוד מיטן שטיינדל און דער גלית פאַלט
און אָט-אַ טראַגט מען אים אַ טויטן. נאָכדעם איז די שטאָט
באַלאַגערט פון אַרום און מאמעס וויינען אויף די קליינע קינדער,
וואָס בעטן ברויט און האָפן נישט. און דאָ ביים ליכטל

זיצט אויך זיין מאמע אויף א קלעצל אויף דער ערד
און ס'טריפט די ליכט און ס'טריפן אירע טרערן אויפן טייטש-חומש
זי וויינט און יאמערט אויפן קול. און ביים אשאק פון טיר
שטייט היה ריווע אָנגעשפּאַרט מיט אַ צעקרימטן מויל
און אירע באַקן זענען ברודיק-נאַס. און אויף אַ פעלד
ליגט ערגעץ אַ דערשאַסענער דער מאַן אירער, דער מאַן
אין קעסטלדיקן אָנטאָן, וועלכער קומט זיך בענטשן פאַר כל נדרי,
און זאָול ליגט, און זאָול וויינט - אויף היה ריוועס מאַן,
זי שוין אויף זיך אַליין, אויך אַ דערשאַסענעם אין בלוט -
פאַרוואָס? - וויינט ער - פאַרוואָס האָט אים געקומט
מען זאָל אים הרגענען, אים זאָולען הרגענען אַזוי
אומזיסט אומנישט, פאַרוואָס?

עס האָבן אינדערפרי
די גלאַקן זיך צעקלונגען אין די קלויסטערס,
פאַרביי די פענסטער זענען פון די הינטערגאַסן
די גוים דורכגעגאַנגען שטיל און זונטאַגדיק,
נאָר ס'האַט דער טאַטע אויך זיך נישט געקאַנט באַשליסן
זי עפענען די רימעריי זי ניין. אַרום אַזוינער צוועלף
איז פון דעם ווייסן הויז די דינסט אַריין און אָנגעזאָגט:
- די באַלעבאַסטע האָט געבעטן דעם הער זאָול קומען
געזעגענען זיך מיט די קינדער. - זיך געזעגענען, צו וואָס זי
איז ער דאָס מיידל נאָכגעגאַנגען, אָנגעקלונגען אין דער טיר
און נישט געקוקט ביז ער האָט זי דערהערט זיך עפענען
און עמיצער האָט אים גענומען ביי דער האַנט. אַ קוק געטאָן
און אויפגעציטערט: גאָר אַן אַפיצער! האָט מישא זיך צעלאַכט,
אַריין מיטן געלעכטער צו דערציילן בעקאָן
ווי ער האָט אָנגעשראָקן זאָולען, האָט זי אויך געלאַכט,
געשפּאַסט פון אים, דעם גענעראַל פּאָן יאכענפלאסטער,
האַט זאָול מיטגעלאַכט, געשעמט זיך און געפילט,
אַז אַלע שעמען זיך. ביז פריידע קומט אַריין מיט ליוען,
פון גאַס געקומען, וואו מען איז געגאַנגען איינקויפן,
און ליזע לויפט צו אים, און אויסגעוואַקסן איז זי,

א גרויסע מיירל שוין, און ברין אזוי דאָס פנים
און שעמעוודיק די האַנט אַנטקעגן טראָגט זי. זאָוול וויל
זיך צוזעצן מיט ליזען - זיכערער מיט ליזען,
ווי מיטן לאַכן פון די אַנדערע, - נאָר ס'קומט די מוטער צו
און פּרעגט זיך שטיל: - וואָס מאַכט איר, זאָוול?
דער ברודער, דאַנקען גאָט, אַוועק באַצייטנס?
- אַוועק, - זאָגט זאָוול. ווערן אַלע שטיל
און קוקן נאָך ווי פּריידע פּאַדעט אום און ווייסט נישט וואָס
אין האַנט אַריין צו נעמען. בלייבט זי שטיין אזוי
אין מיטן שטוב, וויל זאָגן עפעס, נאָר די אויגן ווערן פול
און טרערן רינען אויסן פנים, רוקט מען צו אַ שטול,
אַוועקגעזעצט, און ביידע קינדער שטייען איבער איר
און רעדן מיטאַמאָל, אז בעקא פאַרט צום מאַן אַהיים,
אז מישא איו אַ דאָקטאָר - ביידע רעדן, און ס'קומט אויס.
ווי פון די שטימען זייערע זאָל לויז ווערן דער קוואַל
פון איר צו טרערן, און זיי גיסן זיך שוין אויף די הענט,
די קינדערס הענט ביי אירע ליפן. ווידער ווערט זי שטיל.
פרוּוט אויפהויבן די אויגן און צעשמייכלט זיך
מיט ציטערדיקע ליפן; אָבער נאָך אַ כליפ, און מיטן קאָפּ
אין ביידן איינגענאַרעט בלייבט זי זיצן:
זי - זיי מיט ביידע הענט אַרומגענומען ביי די גאַרטלען,
און זיי - איר קאָפּ אין אַקסל האַלטנדיק. אַ ווייל אזוי,
ווי אַ פאַרגליווערט בילד, ווי ערגעץ פון אַ בוך אַרויס.
און זאָוול זעט זיי פנימער פון זון און טאַכטער
און זעט דעם ציטערדיקן רוקן פון דער מוטער
און זעט די אַנגסט אין אירע הענט אַרום די גאַרטלען זייערע,
און בלייבט פאַרגולמט אויף זיין אָרט און קאָן די אויגן
נישט אָפּרייסן פון אָט די דריי. עס נעמט זיך דאַכטן מיטאַמאָל,
אז גאָר די נאַכט מיט אַלע זעענישן און דער טאָג פאַר דעם
און טאָג, וואָס פריער גאָך - זיי ווידן זיך אין אים,
ווי כוואַליעס אויף אַ ברויזיק וואַסער, שלאָגן זיך
און באַלד וועט ער זיך אויך צעוויינען. יאָ צי ניין?

ער וועט עס נישט! ער שטיקט די בריוועניש צוריק
 און ס'רוישט אין קאפ, און דער פארשטיקטער אויסגעשריי
 צעלייגט זיך און צעברעקלט זיך אין טויונט קולות
 און ס'רודערט זיך אין אים. ווען ער וואלט איצט געקאנט
 אין גאס ארויסלויפן, אַוועקנעמען די אויגן פון די דריי
 און לאָזן אויסוועפן דאָס טומלעניש - ווען ער וואלט נאָר געקאנט, -
 איז ערגעץ דאָרטן שוין פאַראַן דער קלאַנג,
 אָס יענער, וואָס האָט אים געפּעלט אין אומרו,
 און אַנגעכאַפּט דעם קלאַנג, וואָלט ער שוין ווייטער אים געפירט
 און זיך געפינען. שטייט דערווייל די מוטער אויף,
 דערזעט דאָס פנים זאוולס, לויפט איר דורך אַ דאַכטעניש,
 אַז אָט-אַ גייט זי נאָך אַ תּענית פון דער שוהל,
 אַן אויסגעוויינטע און דערלייכטערטע - אַ שאַטן בלויו צוזאָ -
 און זי פאַרהאַלט זיך נעבן אים, רירט אָן זיין אַקסל
 און גייט אַרויס. אַן אויפגעכאַפּטער עפרינגט ער אויף
 און זאָגט: ער וועט שוין גיין. ער דאַרף שוין גיין אַצינד.
 געזעגנט מען זיך. מישא נעמט אים אין די אַרעמט
 און קושט אים. נאָכדעם בעקא. בעקא אויך אַזוי,
 און זאוול שפירט דער קליינער ליזעס אויגן אויפן רוקן,
 ווען בעקא קושט אים. איצט רופט מען אַריין די מוטער.
 - אַ גוטן טאָג! - זאָגט זאוול. - גיין, וואו גייט איר?
 זי קוקט אים אָן אַזאַ צעטומלטע, ווי מיט זיין גיין
 זאָל עפעס אַפּטאָן זיך פון הויז, ווי עמיצער זאָל מיטאַמאָל
 פון אַלע טירן די מזוזות אַפּרייסן. - וואָס גייט איר שוין?
 זי בעט זיך פשוט: - בלייבט, וואָס איילט איר זיך?
 פאַרבלייבט ער, העלפט זיי פאַקן, היט זיך אָפּ
 נישט אַנצוטערעפן מיט די אויגן די, וואָס האָבן זיך
 מיט אים געזעגנט. ביז דער פאַטער קומט צוגיין.
 דערציילט פון גענעראַל, וואָס מישא גייט אין זיין דייווייע,
 פון אַנגעלאָף פון פלערליי פאַדראַטשיקעס אין שטאַב,
 מען רעדט אַזוי ביים גאַנצן עסן, איינגעהאַלטן, שטייף,

און ווי מען גיט זיך נאָר אַ הויב פון טיש, זאָגט זאָויל,
אַז איצט מוז ער שוין גיין - און גייט.

ארויס אין גאָס און נישט געגאַנגען, נאָר געשפּרייזט,
כמעט געלאָפּן, יאָגנדיק זיך נאָך דעם קלאַנג,
וואָס דאַרף אים אָנקומען פון ערגעץ. נישט געזען
די מענטשן אויסן וועג, דעם טומל און די מאָדנע בליקן,
וואָס ציען זיך נאָך אים. שוין אָנגעהויבן שפּירן,
ווי פון דער ברויזעניש אין אים און פון דער לופט צוואַמען
קומט עפעס אויף און שוין אין האַנט געהאַט די כירל
און אָנגעהויבן הערן... וואָס אַזוינס - וואָס שפּילט עס?
ער ווייס נישט, נאָר עס שפּילט און שפּילט פון אים אַרויס
דאָס אַלץ, וואָס האָט קיין ווערטער נישט און מאַכט עס לויז אַזוי
און מאַכט אים לייכט. און דאָס איז דאָך דאָס גוטסקייט פון דער פירל,
וואָס ווען קיין ווערטער קומען נישט, רעדט זי פון זיך אַליין
און עפנט דאָס באַהאַלטנסטע, דאָס נישט-פאַרשטענדלעכסטע,
ווי ס'וואַלט געוועזן קלאַר אַזוי און פשוט. זאָל זי רעדן!
פון גאָס אין גאָס אַזוי, פון קלאַנגען א געטראַגענער,
ביז ס'נעמט זיך אויסלאָזן און ער ווערט מיד.
ס'הייסט נישט די פּיס. זיי טראָגן אַלץ ווי פריער
און אפשר שנעלער נאָך. נאָר איבערווייניק איז ער מיד
און אין דער מידקייט אויך איז דאָ אַ צוואַנג. נאָך אַ ווייל
אַזוי געלאָפּן און מען קאָן שוין באַלד כמעט מיט ווערטער
דאָס אָנכאַפּן. אַ ווייטאַק איז עס, נאָר נישט זיינער.
דאָס הייסט - יאָ זיינער, ער איז דאָ אין אים,
דאָך וואוינען וואוינט ער נישט אין אים, נאָר דרויסן
און קומט צו אים פון דרויסן. נישט ווי אַלע מאָל.
ווייל אַלע מאָל האָט עמיצער געטאַן עפעס צו אים,
צו זאָוילען, און ס'האַט זאָוילען ווי געטאַן. בלויז אים
און ווייטער קיינעם נישט. און היינט איז עס נישט ער.
ער - גאַרנישט. אָבער עמיצן - דער מאַמו מיט די קינדער,
דער גאָס, דער שטאַט און אפשר גאָר דער גאַנצער וועלט

האָט עמיצער געטאָן אַזוינס, וואָס מאַכט עס זאָל אַ ווייטאַק
אַרומגיין אין דער לופט, און פון דער לופט קומט עס אַריין
אין אים אַריין. עס איז נישט אַזוי פיינלעך-נאַגנדיק
ווי אַלע מאָל, ווען ס'גראַצט און עגבערט אין דער טיף,
דערפאַר צעגיסט זיך עס אַרום, עס וויגט און רוישט
ווי ס'וואָלט געטראָגן אויף אַ כוואַליעדיקן וואַסער
און ס'וואָלט זיך שווימען, טרינקען זיך, פאַרטרינקען זיך אין דעם.
ס'איז גוט. וואָס מיינט עס? איז עס נישט אַ שרעק אַזוי
צו פילן, אַז ס'איז גוט פון ווייטאַק פון דעם אַלעמענס,
פון וועלכן מאַמעס וויינען? אָבער ס'איז דאָך גוט...
עס וויגט זיך אין אַרומיקייט, עס קלעמט דאָס האַרץ
אין קלעמעניש פון גאָר דער וועלט, מען ווערט אַליין
אַ טייל בלויז פון אומענדלעכן, וואָס נעמט אַרום,
און איינס מיט דעם. ס'איז גוט - פילט זאָויל.
ערשט קומען פרישע כחות צו, די ערד אונטער די פיס
ווערט לייכטער, ס'גייט זיך שוועבנדיק און ט'וואָלט זיך
די הענט אַנטקעגן אויסשטרעקן צו דעם, וואָס קומט.
מען דאַרף נישט לויפן מער. מען קאָן פאַמעלעך גיין,
אַזוי-אַ, טריט ביי טריט, און אפשר גאָר אינגאַנצן שטיין.
אַז ס'איז אַלץ איינס. צי גיין, צי שטיין - אַלץ איינס
ביסטו אין דעם אַרום און דאָס אַרום אין דיר.
איצט קאָן מען שוין אַפילו גיין אהיים. און גייענדיק
דערמאָנט זיך אָן דעם פריינט פון יענער זייט פאַר אַם.
נישטאַ, איצט קאָן נישט זיין דער פריינט באַזונדער
און ער - באַזונדער. ביידע איינס אַצינדערט. איינס. איינס.
פאַמעלעך רירן זיך די פיס. נאָר אין דעם איינס
איז דאָ אַ סרייד אַזא, וואָס וויל אַרויסשרייען, אַ פרייד
פון ניי-אַנטפלעקטן, וואונדער-יום-טובדיקן. שא!
מען טאָר נישט. ס'איז דאָך צער. ס'איז ווייטאַק-יום-טוב.
און ס'פלאַנטערט זיך און ס'קלעפט זיך וואָרט צו וואָרט:
איך האָב דעם ווייטאַק פון דער וועלט דערפילט
און איך בין איינס געוואָרן מיט דער וועלט.

און ס'קאָן מיין האַרץ נישט ווערן איינגעשטילט,
ווייל כ'האַב דעם ווייטאַק פון דער וועלט דערפילט.

און נאָך. און נאָך. עס פלאַנטערן זיך, קלעפן זיך די רייד,
און זאוול גייט אַהיים, זיך פלאַנטערנדיק מיד, און פילט
זוי ס'זינגט דער ווייטאַק פון דער וועלט אין אים זיין ליד.

ד א ס ז י ב ע ט ע ק א פ י ט ל

וען זאוו איז אהיים געקומען, איז די מאמע
אנטקעגן אים געגאנגען מיט א בשורה: ס'איז געווען
דער יונגער מירקין, דער פאָדראַטשיק, האָט באַשטעלט
ביים טאַטן אַרבעט אויף חדשים, שוין געגעבן אַ „דערויף“
און מאָרגען, אז מען וועט דערלעבן, כעלות
וועט מען זיך שטעלן אַרבעטן. זי האָט געגרייט צום טיש,
און זאוו האָט נישט-פילנדיק אַריינגעגעסן אַלץ
און נאָכדעם ווידער שטיקער ברויט געריסן און געקייט.
זי האָט אויסגעמוסרט: זע נאָר, כ'לעבן.
ווי גייט מען עס אַרום סאַרשמאַכט אַ גאַנצן טאַג?
האַט ער זי אָנגעקוקט, אַוועקגעשטופט דאָס ברויט
און זיך פאַרענטפערט: — כ'האַב געגעסן דאָרט ביי זיי.
האַט זי אים אויסגעפרעגט, וואָס מאַכט מען דאָרט,
און וואו די קינדער פאַרן, האָט דערציילט פון מאַרק
די ניים, אז יענער קייסער וועט זיך רוקן גלייך אַהער
און צי ס'איז אמת טאַקע און וואָס שרייבט מען אין די בלעטער?
איז דאָס געמעלן זאוו לען, דאס וואָס יענער קייסער
וועט גלייך אַהער זיך רוקן, אויף די זעלבע פאַרטן,
וואָס ער אַליין איז נעבן זיי געשטאַנען אַזוי אָפט,
האַט ער געזאָגט: — וואָס דען? אַודאי איז עס אמת.

- וואָס רעדסטו? - האָט די מאַמע אויסגעשטעלט די אויגן -
 זאָל גאָר די שעה קיין שעה נישט זיין! - האָט זאָוול זיך געכאַפּט,
 אַז איבערווייניק אין די פּאַרטן זענען סקלאָדן
 מיט פּולווער, וואָס קאָן אויפרייסן אַ גאַנצע שטאָט,
 און זי געטרייסט: מסתמא וועט מען נישט דערלאָזן.
 אין אַוונט שפּעט האָט זיך דער טאַטע אומגעקערט אַ ברוגזער
 געזוכט אַן אַרבעטער אַ גאַנצן טאָג און נישט געקראָגן.
 אַז ווער עס האָט אַ וואַרשטאַט בלייבט פאַר זיך
 און גאָר די יינגען האָט מען צוגענומען. האָט ער, עסנדיק,
 צו זאָוולען צוגעוואָרפן, ער זאָל מיט זיין
 אַרויסשלאָגן פון קאַפּ די שפּילערייען, ווייל מ'עט מוזן
 פון מאַרגען אָן אי"ה זיך נעמען צו דער אַרבעט.
 נישקשה, ער וועט קריגן אַ הוספה, זאָוול, הייסט עס,
 און פאַר זיין ווייב און קינדער וועט אים סטייען אויף חיונה.
 פון טאַטנט פנים האָט זיך זאָוול אָנגעשטויסן,
 אַז הינטער זיינע פלייצעס שטייט די מאַמע און זי ווינקט
 ער זאָל שוין אויפהערן - וואָס וויל ער פון דעם זון?
 און אַז דער טאַטע האָט גענומען בענטשן אויפן קול
 און מיטן זעלבן כּעס אַרויסוואָרפן די האַלב-פאַרשלונגענע
 און האַלב-צעבראַקטע ווערטער, האָט שוין זאָוול זיך צעשמייכלט:
 וואָס האָט ער דען צום טאַטן? ווייסט דער אַלטער עפעס
 פון דעם, וואָס טראָגט זיך אין דער וועלט אַרום?
 און זאָוול ווייס, כּאָטש מיר איז ער און שלעפּעריק פון וויסן,
 איז גייט ער און ווערט איינגעשלאָפּן ווי אַ קינד,
 וואָס האָט אַ סך געוויינט און זיך געטרייסט אַ סך.

מ איז אויפגעשטאַנען מיט די הענער גלייך און אָפּגעאַרבעט
 ב'ז שפּעט ביינאַכט. אַזוי אויף מאַרגן, איבערמאַרגן,
 און שבת האָט זיך זאָוול אויפגעכאַפּט אַ שטיק אין טאָג
 און נאָכן עסן מיטן טאַטן גלייך געלייגט זיך שלאָפּן
 און אָפּגעשלאָפּן ביז אין אַוונט. נאָך הברלה
 האָט זיך דער טאַטע אָפּגערופּן: - איציק, טו זיך איבער,

וועסט גיין מיט אונז אין רימעריי! מ'האט אָנגעקוקט,
 באַר קיינער האָט זיך נישט דערוועגט אַ וואָרט צו זאָגן,
 און ס'איז דעם טאָטן נישט געפעלן: האָט געוואָרט, זעט אויס,
 עס זאָל זיך אָנהויבן אַ טענה און זיך צוגעגרייט.
 האָט ער אַליין פון זיך דערזאָגט: - גענוג שוין אויסגעבילדעט,
 און איצט איז צייט עפעס צו טאָן. - מ'האָט נישט געענטפערט,
 פלוז איציק האָט אַ וויין געטאָן, און זענדיק, אַו ס'איז נישטאָ
 קיין מיטגעפיל פון קיינעם, האָט ער אויפגעהערט
 און מיטגעגאָנגען מיט די עלטערע. די צווייטע וואָך
 איז מען געוועזן מידער נאָך און דינסטאָג נאָכן וואַרעמעס
 האָט זיך דער טאָטע אויפגעהויבן ברוגולעך:
 - וואָס איז דאָס פאַר אַ עסן, קיי און שפייז?
 צו וועטשערע איז שוין געווען געגרייט אַ הערינג
 מיט ציבעלעס און עסיק און דערנאָך אַ גאַנצער טאָפּ
 מיט קישקעלעך און וויישעד. מ'האָט זיך צוגעכאַפט,
 און פון דער ווייטן קוקנדיק, ווי ס'אַרבעטן די דריי
 אויף אַלע פליים, האָט די מאַמע זיך געטראַכט:
 ווי האָט זי דאָס, אַ יידענע אַ נאַרישע, קיין שכל נישט געהאַט
 אויף דעם אַליין? זי האָט גענומען תשובה טאָן.
 פון גרויסן טאָפּ מיט פאַרמל, קליסקעלעך, קאַרטאָפּל-קניידלעך
 איז יעדן טאָג צו וואַרעמעס און וועטשערע אַרויסגעקראָכן
 אַ מילך, אַ לונג און לעבער, צי אַ בעקל פון אַ קאַלב,
 נאָר מיט אַ שטיקל פלייש האָט זיך נאָך אַלץ געוואָרט אויף שבת.
 דעם צווייטן פרייטאָג אָבער, ווען דער ריח פון די אייל מיט ציבעלעס
 פון פריש-געבאַקטע קנישעס האָט די שטוב פאַרנומען,
 האָט זיך די מאַמע שוין נישט איינגעהאַלטן, און אין קרופניק
 צוזאַמען מיט דער לונג אריינגעלייגט אַ שטיקל רינדערנס.
 דער טאָטע האָט די אויגן אויפגעהויבן פון דער שיסל
 און צוגעוואונקען צו די זין: - ס'איז גאָר אַן אַנדער קרופניק, האָט
 ווען חיה ריווע איז געקומען שבת נאָכן עסן
 און ביידע מאַנסבילן זענען געשלאָפן, האָט די מאַמע
 פאַרפירט מיט איר אַ שמועס וועגן גבירישע מאכלים

און יענע איז געווען גרייט זיך טיילן מיט דער קעניגליכער,
וואָס זי האָט אויפגעוואַמלט אין די פרעמדע קיכן.
ביו וואָנען זי האָט אָנגעהויבן צו ברומען: - וואָס דען!
אַז מ'האָט אַ מאַנספּיל קאָן מען זיך שוין אַלץ פאַרגינען!
דער מאַמען האָט שוין שפּעטער באַנג געטאָן דער שמועס,
נאָך נאָך הַבדלה האָט זי זיך געווענדט צום מאַן:
- ווייטט, שלום, יענע וואָך האָט נישט געקלעקט אויף דער הוצאה.
דאָס עסן קיין עין הרע קאָסט. געמוזט נאָך צובאַרגן
ביים קצב און אין קרעמל. וואָס-זשע זאָגסטו, שלום!
דער טאַטע איז פאַמעלעך צו צום שופּלאַד פון קאָמאָד,
וואו ער האָט אין די וועש דאָס געלט באַהאַלטן איבער שבת,
אַרויסגעציילט די וואָך הוצאה אויפן טיש
און זיך אַריינגעלייגט דעם בייטל אין דער קעשענע.
ער האָט זיך נאָכדעם דוקא יאָ געחדושט, ווי עס קומען
אַזעלכענע מאַכלים צו זיין ווייב און ווי עס קלעקט עס איר.
נאָר מילא, אַז זי שווייגט, איז אים אודאי ניהא.
און זי, אַז ס'איז געקומען דאָנערשטאג, האָט אויסמאַרקירט,
ווען זאָול איז געווען אַליין מיט איר אין שטוב
און זיך געפרוּווט: - וואָס האָב איך עס געוואָלט דיך פרעגן?
יאָ, קאָנסט מיר אפּשר לייען, זונעלע, אַ גילדן צען
ביו איבער שבת. ווייטט דאָך, ווי דער טאַטע. באַלד נאָך שבת - -
- אודאי, מאַמע, נעם, וואָס דאַרפסטו פרעגן?
זי האָט זיך נאָך פאַרענטפערט, צוגעזאָגט עס אָפגעבן
נאָך שבת און, זעט אויס, פאַרגעסן. אָבער זאָול נישט.
ווייל דאָנערשטאג נאָך וואַרעמעס - און ער איז פון דעם וואַרעמעס
געווען צופרידן - האָט ער זי אַוועקגערוּפן אָן אַ זייט
און אָנגעפרעגט: - דו דאַרפסט דאָך עפּעס געלט מסתמא
און ס'איז דערביי געבליבן. אין דער ערשטער צייט
האָט ער געהאַט הנאה עסנדיק פון דעם געדאַנק,
אַז ער גיט אויך צושטייער אויף חיונה. שפּעטער אָבער
איז דאָס אַרויס פון זינען און געוואָרן איינגעשלונגען
אין מידיקייט און שלעפּעריקייט גלייך ווי אַלץ.

וואָס האָט זיך אָפגעטאָן אַרום. אַמאָל ביים עסן
 פלעגט נאָך די מאמע פרווון אויסברייען די נייעס,
 וואָס זי האָט אָנגעהערט זיך אויפן גאָס. האָט ער אַ ווײל
 דעם ביסן אָפגעשטעלט אין מײל און זיך פאַרגעסן.
 אַמאָל אויך בײ דער אַרבעט פלעגן נעמען אָנקריכן פון ערגעץ
 די שאַטנס פון געדאַנקען, צי פון בענקענישן פון אַמאָל
 און זיך אַזוי אַרומגעדרייט אין טעמפן קרייז
 צוזאַמען מיט די שטעפּ אין האַרטן לעדער. און בײנאַכט
 האָט זיך געוואָלט צוריק דאָס אָנכאַפן און ווידער פילן.
 אַז עפעס טוט זיך אינווייניק, און ס'פלעגט זיך יאָגן
 נאָך ווערטער, וועלכע האָפן אײנמאָל אַזא זין געהאַט
 און זענען איצט נאָר ווערטער - אָבער אויך דעם קלאַנג אַליין
 האָט אין אַ שווערן נעבל אײנגעשטיקט דער שלאָף.
 און אײנגעשלונגען: קלאַנג און וואָרט און דאָס געדעכעניש דערפון.

עס גייען וואָכן. זאָרל אַרבעט, עסט און שלאָפט,
 נאָר הינטער דעם פאַרגנבעט זיך שוין עפעס
 און ס'נעמט זיך רודערן אין אים. צוערשט די נעכט.
 אין שלאָף באַגיסט ער זיך מיט שווייס, ער וואַרפט זיך אום
 און ברומט אין צײנער-קריצעניש. באַגינען שטייט ער אויף
 און ס'איז נישט גוט - עס ווילט זיך אײנגראַפן די אויגן
 פון שאַנד פאַר דעם, וואָס חלומט זיך בײנאַכט.
 נאָר קײנער ווייס נישט - אַרבעט ער און עסט
 און לײגט זיך שלאָפן אַ פאַרמאַטערטער. אַ נײער טאָג,
 און ס'דאַרף אים שוין די מאַמע וועקן. שטייט ער אויף,
 דער קאַפּ טוט וויי און מיאוס איז ער זיך אַליין.
 בײטאָג אַ הונגעריקער זעצט ער זיך צום טיש,
 עס שלאָגט אים אַ נישט-גוטקײט פון דער שיטל סלייש,
 דאָך עסט ער און ער האָט חרטה: מ'האַט עס נישט געדאַרפט.
 עס קומט די נאַכט און ער האָט מורא זיך צו לײגן.
 בלייבט זיצן, קוקט ווי ס'צירעוועט אַ זאָך די מאַמע
 און שווייגט. - וואָס גײסטו זיך נישט לײגן, זאָרל

- איך וויל נישט שלאָמן. - קוקט זי, קוקט אויף אים
 און זאָגט: - אַ וואונדער! אַז מען זעט די שיינ נישט אָן.
 אָט גלויב מיר - כ'ווייס נישט, וואָס ער האָט זיך אָנגעזעצט
 דער טאַטע דיינער. וואָס? די גאַנצע וועלט פאַרכאַפן?
 נישט דאָ געדאַכט - דאָרט פאַלן מענטשן ווי די פליגן,
 און דאָ האָט ער זיך אָנגעזעצט - אַ גביר צו ווען מיטאַמאָל.
 זאָל גאָר די שעה קיין שעה נישט זיין - גאָט ווייס פאַר וועמען
 ער קלייבט דאָס אַלץ. - זי שאַקלט מיטן קאַפּ
 און זאוול פּרעגט: - וואָס הערט זיך טאַקע, מאַמע?
 - מען לעבט דאָך ווי די בהמות דאָ. וואָס ווייסטו, וואָס?
 זיי האָפן שוין דעם בקור חולים צוגענומען
 און אַלע האָספּיטעלער זענען טול. היינט אין דער שאַט - - -
 זי שאַקלט זיך און לאָזט אַראָפּ די אויגן:
 - דו ביסט אַ בחור, ס'איז אַ חרפה פאַרן מויל צו ברענגען.
 נאָר מ'האַט שוין טעכטער באַלעבאַטישע געכאַפט מיט אָפיצערן
 און ס'טוט זיך - פּרעג נישט. בעסער. - נעמט זי רעדן שטילער,
 פאַרטרויט אים נעמען. איינע - דאַכט זיך - קען ער,
 פון אַנדערע האָט ער געהערט. ער גייט אַריין צו זיך
 און ווי ער מאַכט נאָר צו די אויגן - קומען זיי,
 דאָס מיידל יענע מיטן אָפיצער. ער נעמט זיי טרייבן ביין,
 ביילט אויף די פּויסטן, בייסט די ליפּן איין.
 נאָר שאַט אַוועקצוטרייבן זיי, ווערט ער אַליין
 אַריינגעפלאַנטערט אין דער מיט - און אָט זענען זיי דריי,
 און אָט איז אויך דער אָפיצער אַוועק, נאָר זי און ער,
 און אַ צעשראַקענער, צעפלאַטער פון דעם ווילדן וואונדער,
 וואָס ברענט מיט שאַנד און גליעניש אין זיינע הענט,
 אָן אַטעם וואַרפט ער זיך און ציטערט, ביז ער פילט
 ווי ס'שווינדלט אים דער קאַפּ אויטן געלעגער, זוכט ער
 זיך ראַטעווען, אַנטלויסן, פירט ער זיך צום בקור חולים
 און צו די האָספּיטעלער, וואו עס ליגן יענע דאָרט.
 נאָר ס'קלעפט זיך נישט, און אונטער צוגעמאַכטע לעפלעך

די מידע אייגן טוען וויי און ס'ווייל קיין שלאָף נישט נעמען.
און ס'גייט די נאָכט.

ס'איז פרייטאָג אָונט.

אין דרויסן רעגנט, אָבער גלייך נאָך וועטשערע
פארנעמט זיך זאָוול צו דער ברייטער גאָס אַרויס.
די גאָס איז ליכטיק, פון די קראָמען אָפענע
אויף נאָסע טראַטואַרן פאלט אַ שיין און ס'בלאָנקט
אַ יעדער טראָפן רעגן. דאָכט זיך, עס איז פּוסט,
מען זעט נישט קיינעם. אָבער אָט דערהערן זיך
געלעכטערס וואו און רייד און זאָוול קוקט זיך צו
און זעט אונטערן שוץ פון טויערן און קראָמען-טירן
סאָלדאָטן אָדער אָפיצערן - שווער זיי צו דערקענען
אין גרויע רעגן-מאָנטלעך - און מיט זיי אינאיינעם -
גו - - - יענע. רויט געפארבטע ליפן, אויגן גלאַנציקע,
און זאָוול לויפט פאַרביי און ווייטער אין דער גאָס
באָגענט ער זיי איינציקווייז צי פאַרלעכווייז,
ער וויל זיך אָפּשטעלן, זיי נאָכקוקן און לויפט נאָך גיכער,
און איינע שיקט אים נאָך אַ וואָרט, דערלאַנגט עס אים
ווי מיט אַ דראַנג איבער די פיס, ער וואַקלט זיך
און נעמט זיך ווידער שפּרייזן. ווייטער אין דער גאָס
דערהערט זיך שפּילן. ליכט פון פענסטער, שיינענדע לאַמטערן -
דאָס איז דער רעסטאָראַן, וואו ס'קומען זיך צונויף
די אָפיצערן, פּריצים און די לעב-יינגען פון שאַט.
אין רעגן שטייט אַן עולם אויף דער גאָס און קוקט אַריין.
פאַרהאַלט ער זיך און קוקט דורך די גארדינען
אַריבער קעפּ און ווייס-געדעקטע טישן און דערוועט פון הינטן
אויף ברעטלעך איבער אַלעמען אַ טענצערקע. אַ טענצערקע,
וואָס טאַנצט אין טומלדיקן טאַקט פון דער מוזיק
פון די קלעזמאַרים אונטן ביי די ברעטלעך. שטופט ער זיך
און קוקט מיט אַלע אויגן - אויף די בלויע הענט און אַקסל
און אויף די רויטע זאַקן ביז די קני און כוואַליעדיקן קליידל,

וואָס פּלאַטערט מיטן טאַגן - ביו ער דערפילט אַ שטויס פון עמיצן:
- דו וועסט נאָך אויסהאַקן די שויב דאָרט מיטן קאַפּ!
ער קוקט זיך אום און נעמט זיך טראָגן ווי אַ גנב
אַוועק צום פעלד. שיער שטויסט ער זיך נישט אָן ביים ראָג
אויף אַ סאָלדאַט, וואָס טייט'ט מיט דער ביקס:
- וואו קריכסטו? אַ באַגנעט פאַרווכן גלוסט זיך דיר?
ער לויפט נישט טויט נישט לעבעדיק אַהיים, און אַז די מאַמע
דערשרעקט זיך און וויל צוקייטלען די טיר נאָך אים,
באַרואיקט ער זי מיט די הענט: - ס'איז גאַרנישט נישט.
ביי זיך אין קאַמער ציט ער אָפּ דעם אָטעם, האַלט נאָך לאַנג
די אויערן פאַרשפיצט, ווי אויף צו ווערן זיכער,
אַז קיינער איז נישט נאָכגעלאָפּן, נאָכדעם זעצט ער זיך
און הויבט אָן אויפצווויקלען דאָס געזעצע, ווי אַ געהיים פאַפּיר
אַרויסגעשלעפט פון אַ באַהעלטעניש פון בוועם:
אַט איז זי מיט די הענט און אַקסל און די פיס אין רויטן,
און יעדער שפרונג און פאַלד פון קליידל קומט אַרויס
און בלייבט פאַרגליווערט אויף אַ ווייל - אַזוי איז זי געווען,
און דאָן אַזוי און ווידער שוין אַזוי. אויף לאַנגע זעונגען
צעשפּרייטן זיך די בליק-פאַוועגונגען פון אַ מינוט
און ס'ווערט געהאַלטן פאַר די אויגן און צוריקגערופּן,
ווי אַן אַלבאָם געבלעטערט אויף צוריק. אין אַז די מאַמע
קומט וועקן אין דער פרי, איז שוין דער טאַטע לאַנג
פון ערשטן דאוונען דאָ, און אַ פאַרשולדיקטער נעמט זאָול
אַרומצושפּרייטן מיט אַזאַ כּונה מיטן סידור אין דער האַנט,
אַז אַלע קוועטשן מיט די פלייצעס אָפּגעגעסן,
אַוועקגעלייגט זיך פּלומרשט איינצושלאָפּן, נאָר אין ליכט פון טאָג
האַט עזעס אָפּגעטאָן זיך פון די נאַכטיקע געשטאַלטן
און ס'פילט זיך פאַלש און מיאוס און אַזוי חרטתדיק.
אַרויס אין דרויסן, אומגעקוקט זיך, און ווי גרייט פון טרייער
גענומען שפּרייטן גלייך צום ווייסן הויז. דאָרט עסט מען נאָך.
קיינ ביז נישט. זעצט ער זיך. באַלד שמועסט מען.
יא, מישאַ שרייבט - ער איז צופּרידן. בעקאן גייט עס גוט.

און זאוויל וואָס? סאַרהאַרעוועט? נו, בעסער דאָ צו האָרעווען,
זוי פוילן ערגעץ דאָרט. אזוי - דער יונגער מירקין!
דערמאָנט זיך פריידע, זאָגט צום מאַן: - שוין ווייטער צרות.
אַ גאָטס רחמנות אויפן יונגן ווייבל. בלוט און מילך,
און ער - מיט אַלע אָפּיצערן. זאָגט ר' חיים לייב: - אַן עסק!
ווי איינעם ווילט זיך, לעבט ער. ווענדט זיך פריידע
צו זאווילען שוין: - זאָל זיין פון קאָזאָק אַבי גאָר צום לעבן.
דערווייל כאַפט ער אַ קוק אויף ליווען פון דער זייט -
גאָר נישט קיין צייט געהאַט צו זען זי יענעם סאָג, און איצט -
אַ מיידעלע! דאָס פנים קיילעכריק, אַ סטענגע אין די האַר,
און אויגן - קלאָר אזוי. ר' חיים לייב שטייט אויף
און גייט זיך צולייגן אין צווייטן צימער. בלייבט מען דריי,
און ווידער פליידערט מען. פון מירקינען, פון חיה ריווען,
פון בעקאן און פון מישאן. אז וואָס ווייס אַ מענטש
וואו ס'פירט דער אויבערשטער. אָט זי אליין כאַטש, פריידע.
האָט צער געהאַט פון זון, וואָס גייט אַרום אזוי
און האָט נישט חתונה. אַ דאָקטאָר - און עס פאַסט נישט.
און איצטער - דאָנקען גאָט! אַרדאי בעסער שוין אזוי
זי לאָזן דאָ אַ ווייב און קינד. אויף זאווילען אָבער איז אַ וואונדער.
אים ווערט אַ טריקעניש אין מויל, דאָס פנים פלאַמט
און פריידע כאַפט זיך: אפשר טאקע נישט די צייט,
ווער ווייס, וואָס ס'קאָן נאָך אַנקומען אַ ליאָדע סאָג.
אַ וויילע נאָך - און זאוויל קלייבט זיך שוין אַהיים.
ער גייט, און כאַטש פון הינטן ערגעץ פלאַנטערט זיך
דאָס נאַכטיקע און מישט זיך אויס מיט ליוועס אויגן
און דעם געדעכעניש פון בעקאן, און עס קלאַפט אַ כעס
אויף דעם, וואָס מישט זיך, אָבער אויבן-אויף איז רואיקער
און ס'גייט זיך אין דעם טאַקט פון פריידעס רייד.
אַפילו אויף דער נאַכט בלייבט איבער אַ געמאָסטנקייט אין יעדן ריר
און ס'דאַכט זיך - ס'איז פאַראַן אַ מיטל אין די הענט
אַוועקצושטופן דאָס, וואָס דאַרף נישט זיין. נאָר ווען ער ליגט
און ס'קאָן זיך דאָך נישט איינשלאָפן, דערהערט ער פון דער שטוב

דער מאַמעס קול: - הערסט, שלום, עפעס איז דער מער מיט אונזער זאָולען. איך האָב מורא - ער איז קראַנק. און גלייך דעם טאַטנס ענטפער: - גאַנישט איז דער מער. געדאַרסט אַ ווייב און קינדער האָבן. שלעפט זיך אום אַ דרייסיקיעריקער בורילאָ און דער שוואַרץ יאָר ווייס, וואָס טראַכט ער זיך! די מאַמע בעט זיך: - שטילער. קאָן זיין, ער שלאָפט נאָכנישט. - איז וואָס? ער מעג עס הערן. - און ס'ווערט ווידער שטיל.

עיס גייען ימים-טובים - ווידער טעג פון רו. מ'האַט אָפגעגעסן ראש השנה, זיצט אַ ווייל די מאַמע און זאָגט: - ווייסט, שלום, וואָס? איך האָב געטראַכט, ס'וואָלט נישט געווען קיין עולה דו זאָלטסט מאַרגן צי שבת אפשר קויפן אַן ע"יה אין בית-מדרש. געלויבט דער אויבערשטער - פרנסה, נו און משה אויך איז אין אַמעריקע, וואָס זאָגסטו, שלום? קוקט ער אָן און ברומט: - אַ מצוה וועל איך מיר אָן זיי פאַרדיגען אַרויסוואַרפן זעקס גילדן. ס'איז נאָך דאָ גענוג בעלנים אויף עליות. שווייגט, פאַרטראַכט זיך און וואַרטשעט: - צוויי טאָג ראש השנה. . . מילא. שבת, דערנאָך אַ סכות און שבתים. אָט אין ארץ ישראל איז איין טאָג סכות און אויף מאַרגן קאָן מען ווידער אַרבעטן. ער קראַצט זיך אין פּאָטיליצע און זאָגט: מ'עט גיין אַ פּאָר קאַפיטלעך תהילים זאָגן אין בית-מדרש. וואָלטט אויך געמעגט, נישקשה, ס'וועט דיר נישט פאַרשאַטן. דאָס מיינט ער זאָולען. און ווען זאָול שעמט זיך נישט, קאָן זיין - ער וואָלט געגאַנגען. אין דער פרי האָט ער זיך קוים אַרויסגעדרייט פון אַלטן ליגן, אַו ער האָט אין דער גרויסער שול געדאַונט. אמת איז, אַו ער האָט זיך אַוועקגעלאָזט אַהין און ביי דער גרויסער טיר רערזען אַ מחנה אָפיצערן מיט די ווייבער זייערע, וואָס זענען אָנגעלאָפן אויכן חזן מיט משוררים,

האָט ער זיך אויסגעדרײט און נישט אַרײן. און דאָס מאָל גרײַז
האָט ער געוואָלט אַרײן. יאָ, מאָרגן גײט ער.
און מאָרגן גײט ער מיטן טאָטן, שטייט אין ענגשאַפּט,
וואָס הינטערן בעלעמער, קוקט אין מחזור, קוקט זיך אום
אויף אַלעמען - און ס'איז אים פרעמד. נאָר ווען דאָס קול
פון קוויטשיקן בעל-שחרית גיסט זיך אָן מיט טרערן,
ס'צעשאַקלען זיך אַ טויזנט קולות אַרום אים, און פון דער הויך,
נאָן ווייבער-שטיבל, הערט זיך וויינען, פילט ער אויך,
אַז ער איז פול מיט טרערן, כאַטש דאָס וויינען איז נישט זײַנס,
נאָר פרעמדס און פון אַרום. צעוויגט ער זיך ווי זײ,
און אַז מען גײט אַרויס ביים לײענען, איז ער פאַרשעמט
און מערער נאָך - צעשרויפט. אַרום - די יונגע לײט
פאַרזאַמלען זיך אין קלײזלעך, לײענען די בלעטער,
פאַרטייטשן דאָס געלײענטע - ער הערט זיך אײן
און ס'קומט אויף אים צוריק דער אומרו פון די ערשטע טעג,
דאָס לױפן דורך די גאַסן, דאָס געיעג נאָך דעם,
וואָס דאַרף אַנטקעגנקומען. גײט ער אויף זײן אָרט צוריק,
און גלײך ביים קדיש פאַרן מוסף ווערט עס קלאָר:
וואָס ער האָט קוים דערטאַפּט אין קלאַנגען פון דער לופט
רעדט הויך אַרויס בײ זײ אין קולות ציטערדיקע
און דעם געוויין פון חזן פאַרן עמוד. ס'רעדט פאַר אים דער חזן
און רעדט זײן ווייטאַק אויס. פאַרוואָס זשע איצט,
ווען ס'איז אים אַזוי קלאָר און ס'רעדט זײן אײגן ווייטאַק
פון יענעמס קול - פאַרוואָס קאָן ער נישט נאָכרעדן די רײד
און גלײך מיט זײ צעגיסן זיך? פאַרוואָס זענען די ווערטער
ווי פאַלשע אויף דער צונג, כאַטש ער פאַרשטייט זײ נישט
אין ווייס נישט זײער מײן? ווייל עפעס איז פאַראַן,
וואָס לאָזט אים נישט מיט זײ אינאײנעם גײן.
זײ רעדן דאָך צו עמיצן. זײ ווייסן, ווער עס הערט,
און ווענדן זיך צו אים, אַ נאָנטן, אַלץ-פאַרנעמענדיקן.
און ער - ער קאָן צו אים נישט רעדן. ס'איז אַ תהום,
אַ וויסטע לײדיקייט צווישן זײ בײרן. ער איז אויך

געשטאנען יינגליווייז, ווי איציק ערשט, ביים טאטן
און נאכגעזאגט די זעלבע רייד. איצט קאָן ער נישט
און ס'לעזט זיך נישט אַראָפּשלינגען דאָס ווייטע וואָרט.

אין אַוונט שמחת-תורה האָט עס אים אַ צי געטאָן
צו יענעם רעסטאָראַן. וועט בלוז אַ ווילע שטיין אין דרויסן,
אַליין דערזען ווי מיאוס עס איז און גיין צוריק.
ס'איז אַבער נישט געווען די טענצערקע. געשטאנען
איז איינע אין אַ פּויערש קלייד און רויטע שטיוועלעך,
געוונגען און בלוז צוגעטופעט מיט די פיס. פאַרשטייט זיך,
אַז הערן אַלץ אין דרויסן האָט מען נישט געקאָנט,
נאָר די באַגלייטונג פון די שפּילער און דאָס צוטופען פון איר
האָט אויסגעפילט דאָס נישט-דערהערטע, און ס'האָט זאָולען
אַרויפגעבראַכט אין זינען דאָס טעאָטער דעמאָלט, בעקאן,
און האַלב-פאַרהלומט איז ער צוגעוואקסן צו זיין אָרט.
אין מיטן הערט ער: - העי, וואָס שטייט איר דאָ אין גאַס?
ער מיינט - ס'איז נישט צו אים און רירט זיך נישט.
נאָר ס'לייגט זיך עמיצנס אַ האַנט אויף אים, ער קוקט זיך אום -
דער יונגער מירקין: - אָט וואו איר געפינט זיך גאָר!
ער ווערט צעטומלט: - ניין, איך בין פאַרבייגעגאַנגען דאָ
און גיי אַהיים. - צו וואָס אַהיים גאָר? קומט אַריין.
- איך מוז שוין גיין. - עט, נאַרישקייטן! מיינט איר וואָס -
אַ מענטש מוז עס כסדר אַרבעטן צי פּידל שפּילן?
(ער ווייס, דער מירקין) קומט אַריין מיט מיר און שוין.
די אויגן זיינע שמייכלעך אַזוי גנביש-לוסטיק
און עס געפעלט נישט זאָולען. יענער אַבער פּירט
און ער גייט נאָך. אַריין, אַוועקגעזעצט זיך צי אַ טיש:
- נו, וואָס? מיר וועלן עפעס עסן, טרינקען? - זאָול שפּירט
אַ ריח פון געפרעגלטס און דערמאָנט זיך ווי אַמאָל
אין קרייז האַבן חברים אָנגעקאַרמעט אים מיט הזיר-ווארשט.
- איך וויל נישט עסן גאַרנישט. - אַבער טרינקען מעג מען דאָך.
אַ וואונק צום קעלנער און די פולע גלעזלעך קומען:


- אריינגעקערט און שא! מען טאָר נישט זען!
 די משקה ברענט און זאָול כאַפט די הענט צום מויל.
 דערווייל איז שוין די זינגערקע אַרונטער, הויבט אָן טומלדיק
 צו שפילן דער אַרקעסטער, קוקט זיך זאָול אום -
 די טענצערקע איז דאָ. אין קורצן קליידל מיט די רויטע זאָקן
 און בלויע הענט. ער לאָזט אַראָפּ דעם קאַפּ און הערט
 ווי ס'קלאַפּן אירע פיס, און מירקין צינדט זיך אָן:
 - וואָס קוקט איר נישט אַהין? ס'איז דאָך אַ שיקסע ווי אַ צימעס.
 און נישט געוואָרט, כאַפט ער אים אָן ביים קאַפּ
 און היסט אים קוקן. מיט די ביידע בלויע הענט
 דאָס קורצע קליידל האַלט זי אין די שפיצן פינגער,
 פאַרנויגט זיך טיף און זאָול וויל נישט קוקן מער.
 - טרינקט, זאָול! - טראָגט אים מירקין צו. ער טרינקט
 און דאָ קומט צו אָן אַפיצער אין מירקין רעדט מיט אים.
 פאַרבעט אים. זיצן זיי צוזאַמען, טרינקען אַלע דריי,
 און מירקין רופט אים: זאָול סאַלאַמאַניטש! יענע טאַנצט,
 און מירקין שמועסט עפעס מיטן אַפיצער. מן אים געוויס.
 פון זאָולען, אָבער וואָס פאַרשטייט ער נישט.
 אַראָפּ די טענצערקע. פאַרשווינדט מיט איינמאָל מירקין,
 בלייבט זאָול מיטן גוי אַליין און ס'איז אים שלעכט.
 נאָר ס'דויערט אַ מינוט, און יענער איז שוין דאָ צוריק
 און נישט אַליין. ער פירט מיט זיך די שיקסע,
 און פון איר הוילן בוזעם, אויסגעשניטן ווי אַ סגל,
 שלאָגט אַ גערוך פון בעז, פון שכורדיקן בעז.
 זי טראָגט צו אים אַ הוילע האַנט איבערן טיש,
 דאָן טרינקט מען ווידער אַלע פיר, דאָן בייסט מען צו,
 און דאָרטן טאַנצט שוין ווידער איינע, און דער קאַפּ ווערט שווער,
 און צי עס דאַכט זיך זאָולען, אָז די טענצערקע שטייט אויף,
 צי אויף אָן אמת טאַקע? יאָ, זיך אויפגעהויבן. מירקין אויך,
 מען בייט זיך מיט די פלעצער, און זי זיצט שוין נעבן אים.
 איר אַרעם אויף זיין אַקסל - נעמט זי אים אַרום,
 און אירע פינגער שפילן מיט זיין שניפס, מיט בעקאס שניפס.

ס'האט בעקא אים צמאל געשיקט - און זאול ווייס,
 אז זי, אָט די, זי דאַרף נישט אָנרירן דעם שניפס.
 זי טוליעט זיך דאָך נענטער, בויגט זיך איין צו אים,
 און מיטן בעז-גערוך דערשפירט זי אזא שאַרפער ריח,
 פון היציק לייב. דער קאַפּ, פאַרשכורט, שווינדלענדיק
 פאַרלירט זיין פּלאַץ, אַ וואָרף אויף אָט דער נאַקעטקייט
 און גראָבט זיך איין אין בוזעם ברומענדיק און סאַפענדיק.
 צום אָנהויב לאַכט די טענצערקע. זי לאַכט און מירקין אויך
 און ס'לאַכט דער אָפיצער. נאָר באַלד איז ווייטאַק דאָ
 אין איר געלעכטער, און דאָס ברומען זיינס ווערט ווילדער,
 ער רעוועט, און די אויגן אירע פול מיט שרעק,
 און נאָך אַ ווייל - די ציינער קריצט זי אויף און פרוווט
 מיט ביידע הענט זיין קאַפּ אַוועקרייסן. אומזיסט.
 מיט ציין און ליפן איינגעגעסן אין איר לייב, און מיט די הענט
 זי איינגעקלאַמערט ווי אין צוואַנגען - האַלט ער זי,
 און ס'רייסט זיך כּוּן איר האַלז אַ קוויטש. דער אָפיצער
 און מירקין - ביידע כּאַפּן אים ביים קאַרק, מען שלאָגט,
 און דאָן - אַ גאַס מיט קאַלטע וואַסער אויסן קאַפּ, אַ קלאַפּ,
 און אָפּגעריסן. עפנט ער די אויגן גולמדיק
 און סאַפעט, קוקט אַרום, דערזעט דעם אָפיצער, די טענצערקע,
 און קוקט זיי אָן און קוקט פון זיי אויף מירקינען.
 ער שמייכלט, מירקין, פרוווט אַוועקדרייען די אויגן
 כּוּן זאַחלס בליק, נאָר אַ מינוט - און זאַחלס האַנט
 כּאַפט אָן זיין קאָלנער, און אַ ריס פון אָרט, און מיטן קאַפּ
 צום טיש אים צוגעשפּאַרט, און מירקין פילט אַ צוואַנג
 אַרום זיין האַלז און ווערגט זיך. ס'ווערט אָן אויפגעלאָף,
 מען שרייט, נאָר אין דעם שרייען הערט זיך זאַחלס רעווען,
 מיט איין האַנט הויבט ער מירקינס קאַפּ און קלאַפט אים
 צוריק אין טיש און מיט דער צווייטער ווערגט ער אים.
 ביז ער דערפילט ווי ס'שפּאַלט זיך אים דער קאַפּ,
 ווי אייזן זאָל דעם שאַרבן אים צעלעכערן, ער דרייט זיך אום
 און זעט דאָס גרויע רערל פון אַ רעוואָלווער

און ווילדע אויגן קעגן זיך און הענט אויף זיך,
 וואָס טרייסלען אים - און ער בלייבט שטיין, לאָזט אָפּ די הענט
 און טרעפט זיך ווידער אָן מיט מירקינס אויגן,
 צעשראָקענע און פיינלעכע. איצט שלאָגט מען אים
 ווי גאַרנישט אים - ער שטייט און קוקט. און מירקין הויבט זיך אויף
 און נעמט זיך איינגעטן ביים עולם: - לאָזט אים אָפּ!
 ס'איז גאַרנישט! לאָזט אים אָפּ. עס מאַכט נישט אויס!
 און מירקין נעמט אים פאַר די הענט און גיט אים וואַסער
 און זעצט אים אויפן שטול אַוועק, און ס'לייגט די טענצערקע
 אַ נאַסע שמאַטע אויף זיין שטערן און ער זיצט אַזוי
 און ס'קרימען זיך די ליפן צום געוויין. שוין שטיל אַרום,
 דאָרט נעמט מען ווידער שפילן. רעדט ער ווי צו זיך אַליין:
 - איך וויל שוין גיין אַהיים. איך וויל שוין גיין אַהיים.
 - אַודאי - ענטפערט מירקין - מירן גיין. - ער טוט אים אָן דעם הוט
 און גייט מיט אים אין דרויסן. - שוין גענוג -
 זאָגט זאָול - איך וועל גיין אַליין. מען דאַרף נישט מער.
 און מירקין לאָזט אים אָפּ, קוקט נאָך און זעט ווי זאָול
 שוין ווייט אין גאס פאַמעלעך וואַקלט זיך פון טריט אויף טריט.

מען האָט ווי אַלע מאָל געאַרבעט מוצאי-יום-טוב.
 געקומען שלאָפן, האָט זיך זאָול צוגעזעצט צום טיש -
 ערשט מוז ער שרייבן. האָט ער אָנגעשריבן:
 האָב רחמנות אויף מיר, גאָט!
 און זיך פאַרמאַסטן ווייטער. נאָר שטאַט נייע ווערטער
 האָט זיך דאָס זעלבע אַלץ געדרייט אין קאָפּ,
 און ער איז איינגעשלאָפן, זיצנדיק אַזוי ביים טיש,
 און אויסן ווייסן שטיק פאַפיר זענען געבליבן
 די איינע ווערטער:
 האָב רחמנות אויף מיר, גאָט!

ד א ס א ל ט ע ק א פ י ט ל

י שרעק, אז מירקין וועט ביים טאטן ערשט
די ארבעט צונעמען, צי ווייניקסטנס אין גוטן מוט
פאר אים די מעשה אויסברייען, צי גלאס אזוי
צעפויקן עס אין שטאָט, האָט זיך אַרויסגעוויזן אַ אומזיסטע.

פאַרקערט, ער איז געקומען און געזוכמעהט זיך ווי תמיד,
געפרעגט: וואָס מאַכט איר, זאָוול ז און געקוקט אזוי
ווי קיינמאָל גאַרנישט. אמת, אז דאָס ערשטע מאָל
איז נישט גענוג באַוואַרעניש, און ער, דער מירקין, קאָן
אַרויסשיסן אַמאָל גאָר אומגעריכט. נאָר ווי עס איז —
דערווייל האָט אָפגעלאָזט די שרעק פאַר דער פרנסה
און מ'האָט געקאָנט זיך אומקערן צו זיך אליין, צו יענעם בראַך,
וואָס האָט געשרפהט אונטער דעם פאַרשטיקטן שרעק.
די וואַכן נאָכדעם, ווען ער האָט אַפילו שבת נישט געוואָגט
אַרויסשטעקן די נאָז אין דרויסן, האָבן אומגעקערט דעם דראַנג
פון יענער נאַכט, וואָס ער איז אָפגעשלאָסן זיצנדיק,
און ס'האָט די שורה אויסן בלאַט פאַפיר איר פלאַץ געקראַגן
מיט אַנדערע אין ליד, וואָס ער האָט אויסגעפילט.

בלוט און שרעק אויף אלע וועגן,
לייד און טרערן אומעטום.

נאָר ביי מיר פאַר מיינע אויגן
רויטע שדים טאַנצן אום.
האַב רחמנות אויף מיר, גאַט!

איך וואָלט וויינען ווי אַ מאַמע
וויינט ביים וויג פון קראַנקן קינד.
איז מיין קאַפּ פאַרברענט פון פלאַמען
און מיין האַרץ פאַרסטמט פון זינד.
האַב רחמנות אויף מיר, גאַט!

פעטער וואָלט מיין בלוט אויסריינען
איידער טראַגן סם אין בלוט.
כ'זאָל מיין טויט אין פעלד געמינען
וואָלט שוין אויך מיין בלוט גערוט.
האַב רחמנות אויף מיר, גאַט!

מיין נשמה איז אין שוואַרצן
און אין פינסטער איז מיין קאַפּ.
מיטן בלוט פון מיינעם האַרצן
וואַש מיר מיין נשמה אָפּ -
האַב רחמנות אויף מיר, גאַט!

מיט מאַטעריניש דאָס אָנגעשריבן, און דערנאָך פאַר זיך
געחורט עס, געזאָגט ווי קינדווייז קריאת-שמע
פאַר שלאָפן גיין, און די צעהיצטע זעעניש פון יענער,
וואָס בויגט זיך מיטן טיפן בוזעם איבערן געלעגער,
געטריבן מיטן זאָגעכץ. האָט עס נישט געהאַלפן,
און יענע מיטן שיכורדיקן בעז-גערודן האָט איינגעשטיקט
צוריק זיין פנים אין איר לייב און מיט די ווייטע הענט
זיין האַלד אַרומגעגליט, האָט אין חלשות אויסגעוועפט זיך
דאָס קריאת-שמעדיקע זאָגעכץ. מערער נאָך:
אַליין די ווערטער נישט דערלאָזט צום אויבערפלאַך פון זינען.

זיי זאלן נישט פארשוועכט ווערן פון נאנטשאפט צו איר.
 דערפאר ווען זי האט אפגעלאזט, זענען די ווערטער
 צוריקגעקומען שטילע און געפאלענע און ס'איז געווען גוט מיט זיי.
 אזוי האט אין געבראכענעם געבעט וועגן דערלייזונג
 דערפילט זיך ביסלעכווייז דער תענוג פון געבעט,
 דער תענוג פון חרטה און רחמנות און געוויין אויף זיך,
 און אין דער בענקשאפט נאך דעם תענוג האט זיך אויך געבענקט
 נאך דעם, וואס ברענגט צו דער חרטה - נאך דער זינד -
 און אין דער בענקעניש נאך זינד איז שווער געווען צו וויסן,
 וואס וועגט אריבער: דער תענוג פון דער זינד אליין
 צי מער דער תענוג פון חרטה. און ווען ס'האט די זינד
 נארפעלט אמאל צו קומען, האט ער אין דער רואיקייט
 קיין רו שוין נישט געהאט און זי אליין גערופן.
 ער איז געווארן בלייך. די באקן איינגעצויגן,
 די אויגן רויט און שלעפעריק, די ליפן אָפן,
 צום עסן קוים זיך צוגערירט, געארבעט פויל,
 אזוי אז ס'האט דער טאטע אנגעהויבן ווארטשען
 און ס'האט די מאמע נאכגעזאגט, אזוי ווי פון א תחינה:
 - וואס ווילסטו? וואס האסטו זיך אנגעזעצט אויף אים?
 דער בחור גייט דאך איין פון טאג צו טאג.

דער אנהויב פון דערלייזונג איז געווען א שאָטן פון אַ מת
 און נישט קיין ליבן מת - פון חיה ריוועס מאן.
 אריינגעפאלן מיט דער בשורה איז דאָס ווייב אליין
 אין ביזן יאָמערן: - וואָס זאָגט איר איצטער, מומע?
 אזוי ווי זי האָלט אלע מאָל פון אזא מאן אָן אויסוואַרף
 קיין בעסערס נישט דערוואַרט. געוואָלט אפילו אָנשעלטן,
 דערמאנט זיך און גענומען שטילער קלאָגן:
 - ווער ווייס וואו זיין געביין וועט היבקומען! ביים לעבן
 געפּוילט אין די אסטראגן, נאָכן טויט אפילו
 וועט אים קיין כשרער בית-עלמין אויך נישט צונעמען.
 געווען איז דאָס ביים וואַרעמעס. די מאַמע האָט געוויינט,

דער טאטע האָט אַ ברום געטאָן דערווייל אויף באָרג,
און ווען ער איז אַריין אין רימעריי, פארענדיקט אויטן קול:
— מיינסט וואָס? דאָס גייט שוין ערשט אויף אונזער קאָפּ.
משפּחה! זיך דערדינט, אַ קלאָג צו איר!
דער זון האָט נישט געענטפערט. נישט געהערט אַזוי,
פאַרטאָן מיט זיך אַליין. ווייל באַלד ווי חיה ריווע איז אַריין,
האָט פון דער בשורה עפעס אָפּגעריסן זיך ביי אים,
נאָר ס'איז געוועזן בלויז אַ טעמפּער קלאָפּ, און גייענדיק
צוריק פון עסן, האָט ער אָנגעטאַפט אין זיך,
אַז דאָס, וואָס יענער איז געשטאַרבן, אַרט אים נישט,
און איצט איז ער געשטאַנען און געפלאָגט אין זיך
דאָס פינסטערע געוויסן, וואָס אים גייט נישט אָן
אַ מענטשנס טויט. ער האָט זיך אומגעקערט צו דעם
ביינאַכט אַליין אין קאַמער, צווינגענדיק אויף זיך
דאָס טראַכטן וועגן מת, און ווען די טענצערקע איז אָנגעקומען
ווי אַלע מאָל, איז ער געפאלן אויף אַן איינפאַל, האָט דעם מת
אַריינגערופן און געהייסן מיט די טויטע הענט
זי נעמען ביי די אַקסל. יענער איז געשטאַנען
אין ברוינעם קעסטלדיקן אַנצוג, ווי אַמאָל ערב יום כּפור,
און אָנגעקוקט אים מיט די שוואַרצע לעבעדיקע אויגן.
האָט זאָול זיך געכאַפט, אים אָנגעטאָן אין אַ מונדיר
ווי אַלע זעלבנער, מיט אַ לַיך אין קאָפּ און אויפן פנים בלוט,
און ווען די טענצערקע אַ נאַקעטע האָט זיך דערנענטערט,
האָט שוין דער מת געפלאָגט. זי האָט אַ שכרונג געטאָן,
פאַררוקט זיך אין אַ ווינקל, איינגעקאַרטשעט, נאָר דער מת
איז אַלץ אויף איר געגאַנגען. איז שוין זאוולען
געוואָרן אַ רחמנות, האָט ער זי פאַרשטעלט מיט זיך
און אָנגעהויבן גלעטן, ווייך אַזוי און צאַרט,
און מיטאַמאָל — זיין קאָפּ איז ווידער שוין ביי איר,
נאָר אויף זיין אַקסל — פילט ער — לייגט זיך יענעמס האַנט
און וויל אים אָפּרייסן — פון כּעס טוט ער אַ בריקע מיטן פּוס
און יענער פאַלט. ווערט זאוולען שרעקלעך פון דעם פאַלן:

א טויטער שוין - צו וואָס אים בריקען מיט די פיס ז
פאַרדעקט ער מיט דער קאַלדערע זיך איבערן קאָפּ
און נאָרעט זיך אין קישן - ביידן נישט צו זען - און ליגט
און וויל נישט עפענען די אויגן.

אויף דער צווייטער נאַכט

האָט מען דעם טויטן נישט געדאַרפט מושטירן מער:
ער האָט זיך שוין אַליין געשפּילט, גערייצט מיט זאָולען
און נאָך מער מיט דער שיקסע. אויף דער דריטער אויך.
נאָר שבת נאָכן עסן איז געקומען חיה ריווע מיטן קינד,
און זאָולען איז א שוידער דורך. וואָס טוט ער דאָ?
ער האָט איר מת, דעם איינציקן, דעם פאָטער פון איר יתום,
אַריינגעשלעפט אין אַזאָ אומריינע, געמיינע שפּיל,
און דאָ אויף דער פּאָדלאָגע פּויוועט אום זיין קינד -
וואָס טוט ער? לאָזט ער זיך אַראָפּ צום קינד אויף דער ערד,
נעמט מאַכן קונצן אומגעלומפערטע און קרימט זיך,
קומט ביילקע אויך אַרונטער - שפּילן אַלע דריי.
די מוטער קוקט פאַרוואַנדערט. ס'הויבט אָן טונקל ווערן,
זי קלייבט זיך גיין און רופט זיך אָן צו זאָולען:
- וואָלסט אפשר מיר געהאַלפּן צוטראָגן דאָס קינד?
זי זאָגט עס מיט אַזאָ צעבראַכן קול. אַודאי גייט ער.
דער טאַטע מאַכט: - מען שטעלט זיך שוין באַלד אַרבעטן.
און חיה ריווע ענטפערט: - ס'וועט אים לאַנג נישט נעמען.
אין דרויסן קנאַקט דער פּרעָסט פון גרויסן ווינטער,
ס'איז גליטשיק, שפּרייזט ער ציטערדיק און אין דעם ציטערן
איז אַ באַפּרידיקונג פאַראַן: דאָס קויפט ער אויס אַ זינד,
וואָס ער איז געגן מוטער און דעם קינד באַגאַנגען.
און זאָל ער אויסזען לעכערלעך אַפּילו מיט אַ קינד
אין אַ פּאַטשיילע אויף דער האַנט! ס'איז גוט אַזוי.
זי נעמט עס אַבער צו ביי אים, זי וויל נישט צופּיל
מטריח זיין דעם שוועסטערקינד. איז גייט ער שווייגנדיק
ביז צו דעם הויז, וואו זי גיט אַפּ דאָס קינד, און וואַרט.

און אז זי קומט ארויס און זאָגט: ביסט שוין דערפראָרן וואַרטנדיק?
 פאַרענטפערט ער זיך: - ניין, עס מאַכט נישט אויס.
 איצט איז שוין חיה ריווע נישט קיין אָם - זי דינט, ווי פריער,
 און ס'איז נאָך אַ שטיק וועג צו גיין מיט איר צום "אַרט".
 פאַרפאַלן! פרוווט זי רעדן אזוי שטיל, הכנעהדיק:
 און ער - ער ענטפערט קוים. ס'איז נישט פון בייזקייט, ניין.
 ער קאָן נישט אַנדערש. ביי דער פרייטער גאַס באַמערקט ער -
 זי טראָגט אַ וואָלן טיכל אויפן קאָפּ. איז אויכעט גוט.
 אָט זאָל מען זען - ווי זאָול פירט אַ דינסט איבער דער גאַס,
 וואָס טראָגט אַ וואָלן טיכל! ביי דעם גרויסן הויז,
 וואו חיה ריווע דינט, צעשיידט מען זיך, ער גייט צוריק
 און איז צופרידן: אָט איז ער געגאַנגען, האָט דאָס קינד געטראָגן,
 גערעדט מיט איר, וואָס נאָך האָט ער געקאָנט?
 ביינאַכט וויל ער נישט מער דעם מת מטריח זיין -
 ער וועט שוין אויסקומען אליין. און אין דער אמתן דערפילט ער,
 אז ס'הויבט זיך אַ מחיצה פונם האַרצן צווישן אים
 און איר, דער מכשפה. ס'איז אַ מין רחמנות,
 און ווען זי שטייט מיט אירע שטראַלנדיקע אַרעמט, קוקט ער
 און ס'גלייט צו איר, נאָר אין דער גלוסטונג קאָן ער שוין
 אויך רעדן שטיל: - צו וואָס? מען דאַרף עס נישט.
 נו, גיי אַוועק! - און זי בלייבט טאַקע שטיין אַ וויל
 און קוקט ווי זיך פאַרטראַכטנדיק פון זיינע רייד,
 ביז ער פאַרגעסט דאָס רעדן און ער רופט זי ווידער.

געשעענישן קומען בענטער. ס'איז אַ מיטן טאָג.
 דער טאַטע קנעלט אַריין מיט איציקן. אין דרויסן הודושעט.
 ס'איז גאַרנישט. עראַפלאַנגען יאָגן זיך, ווי אַלע טאָג,
 און קיינער קוקט נישט מער. אין מיטן פאַלט אַ דונערשלאָג,
 אַ צווייטער און אַ דריטער. אַ מינוט פון שרעק און פאַרגעפיל,
 און קולות אויף דער גאַס און אַ געלאָף און אַ געשריי.
 לויפט זאָול אויך צום פישמאַרק, לוינט מיט אַלעמען,
 נאָר ביז ער קומט אַהין, איז שוין געדיכט פון מענטשן,

ער זעט בלויז א שטיק דאך אראפגעריסן און די הוילע סלופעס
 און הערט פון אינווייניק טויט-געשרייען. שטופט ער זיך,
 נאָר ס'קומען אָן סאָלדאָטן, טרייבן, צאָמען אָפּ דעם פּלאַץ,
 און באַלד איז דאָ די ווייסע בויד מיט רויטע צלמים,
 מען פּאַרעט זיך מיט בעטלעך, צוגענומען, אָפּגעפּאַרן,
 און רייטער טרייבן, יאָגן. יאָגט זיך זאָול אויך
 און ס'דאַכט אים, לויטנדיק, ער זעט אין שניי
 אַ רויטע זאָך. ערשט אויפדערנאַכט אין שטוב,
 ווען ער דערציילט דער מאַמען, וואָס ער האָט געזען,
 ווערט קלאָר די זאָך: אַ שטיק וואַטאָוע לייבל אויפן שניי,
 נאָר צי ס'איז רויט געווען פון בלוט, צי ס'איז דער שפּאַץ אַזאָ -
 דאָס ווייס ער נישט. מען זיצט אַנטשוויגענע אין שרעק,
 די טיר און לאָדן צוגעמאַכט און אינווייניק פּאַרהאַנגען
 מיט שמאַטעס טונקעלע, עס זאָל דאָס ליכט נישט אַרויסשלאָגן -
 אַזאָ באַפעל געווען - מען הערט די טויסקייט טון דער שטאַט
 און שאַ! ס'איז הייס. דער הויוון אָנגעהייצט, און פון דער היץ
 און פון דער שטילקייט שלעפּערט. קריכט מען אין די בעטן,
 מען ליגט און ס'שלאָפט זיך נישט. ווער ווייס, וואָס מאַרגן קומט!
 הערט זאָול, ווי דער טאַטע קרעכצט אין בעט.
 דאָס קרעכצט ער אויף זיין מי, וואָס איז פּאַרלאָרן,
 און אויף דעם מאַרגן, וואָס וועט צונעמען ביי אים
 די האַפּנונג פון זיינע שווער-פּאַרהאַרעוועטע טעג,
 און ווייטער - וואָס וועט זיין? דער טאַטע קרעכצט
 און זאָול שטומערהייט נעמט אויך אַ חשבון מאַכן.
 אַט האָט ער שוין דעם טויט געזען - אַ רויטע זאָך אין שניי -
 און מאַרגן קאָן עס טרעפן אים, ס'איז נאָנט אַזוי,
 און ס'ווערט אַ סוף צו זיינע אַלע דרייסיק יאָר.
 אַ סוף צו וואָס! עס שטייט נאָך אין די אויערן ד.ר. טויט-געשריי,
 און דאָ אין צימער דרייען זיך די נאַקעטע מכשפות
 און ציען זיך צו אים. און זאָל אַ באַמבע פּאַלן איצט
 און אים דערהרגענען, וועט ער דאָ ליגן טויט
 און אַרום אים, אַ טויטן, וועלן זיך אַרומדרייען

אט די אין זייער בלוזקייט, מיאוס בויגן זיך און וויגן זיך -
און דאָס וועט זיין זיין טויט. דער טויט פון זאָול רימער,
וואָס האָט געהאַט אַ פּיִדל, האָט געזונגען, האָט געבענקט.
איז דען נישט בעסער, עס זאָל מאַרגן טרעפן אויף אַן אַה, און אויס! אַ סוף זאָל נעמען!

אַבער מאַרגן פרי,

דוען ס'גנבעט זיך אַרויס אין גאַס די מאַמע און זי קומט צוריק
אַ וויינענדיקע אויף די יידענעס, באַקאנטע פון אַזויטיל יאָר,
וואָס זענען אומגעקומען נעכטן, ברענגט זי נאָך אַ בשורה.
מען האָט ר' חיים לייבן מיט נאָך אַנדערע אין תּפּיסה איינגעזעצט
צוליב די באַמבעס נעכטן. איצטער וועט מען זען,
אויב זאָול וועט דעם כּח האָבן זיך אַרויסרייסן בייטאָג
און גיין אין הויז אַהין. ס'איז דאָך זיין היים געוועזן דאָרט,
זיין יום-טובדיקע היים, און זי איז אים געוועזן ווי אַ מאַמע. . .
נו, וועט ער גיין? ווער? ער? ער וואָרט ביז נאַכט
און קריכט אַריין, באַהאַלט זיך ווי אַ מויז אין לאַך און ליגט.
ער דרייט זיך ווי אַ וואָרים - אַבער גיין וועט ער נישט גיין.
נישט היינט, נישט מאַרגן און נישט איבערמאָרגן,
ביז פון דער גאַס דערהערט זיך ווידער אַן אַרקעסטער,
ביז ער דערזעט די פּאַלן פּאַראַדירן יום-טובדיק
און הערט פון מענטשן, אַז מ'האַט שוין די איינגעזעצטע
אַרויסגעלאָזט פון תּפּיסה. איצטער גייט ער שוין.
אין גאַס די מענטשן שפּרייזן אום מיט קעפּ געהויבענע
און אויפגעלויכטע פּנימער - אַריבער די געפּאַך -
און ער, ווי אַ געטריבענער פון בייטשן, שלעפט זיך קוים
און גייט אַזוי ביז צו דער ליבער טיר, וואָס איז אַצינד
ווי אַ געגרייטער גרוב פאַר אים. אַ צי געטאָן דעם גלאַק,
און ער איז גרייט צו פּאַלן אין דעם גרוב. מען דאַרף נישט!
נישט אַלע זענען דאָך ווי זאָול! פּריידע קומט אַרויס
און אויף איר בלייבן פנים שיינט אַ גליקעכקייט
און לייזע ציט די הענט און ס'שמייכלט אויך
ר' חיים לייב אַליין. - נו, זאָול - זאָגט ער - שוין געמיינט

איך בין א פארטיקער? נישקשה. ס'איז נאך דא
א גאט אין הימל! - הייבט די פייכטע אויגן פריידע,
און נישט קיין ווארט פון פארוואורף זאולען, גארנישט.
פארקערט. זי זאגט: - נו, איצטער לייזנקע, קאנסטו דאך גיין,
געם זאולען אויך, וועט איר צוזאמען זען
ווי קוקט עס אויס. - און ביידע גייען זיי. . .

ער קומט אהיים

און זעננדיק דעם טאטן א צופרידענעם, פארשטייט ער נישט,
וואס איז מיט אים די שמחה. ארבעט פון דער האנט אוועק,
הייבט אן צו ברומען, ווי דער טאטע, ווארפט זיך אום ביינאכט,
און אז ער קומט אין ווייסן הויז, הייבט ער אן רעדן
אליין און נישט געפרעגט פון קיינעם: - מירקין קומט
און זאגט: מיר האָבן זיי געגעבן, האָ? זיי וועלן שוין
פארזאָגן איצט א צענטן נישט צו קריכן מער.
אזוי זאָגט מירקין - און ער לאַכט, דערציילנדיק,
און אלע קוקן אָן. וואָס זאָול לאַכט. ער בלייבט אליין
מיט פריידען און ער זאָגט: - עס איז געוועזן מיאוס.
- וואָס מיינט איר דאָס? - פון מיר אליין מיינ איך.
געוועזן מיאוס נישט צו קומען דאָ. ווען אייער מאָן - -
- נישט היינט געדאָכט. זאָגט פריידע. - מיאוס געווען,
איך בין נישט ווערט צו קומען דאָ. - זי קוקט אים אָן
אזוי פארוואונדערט, מוטערלעך: - אָט כ'לעבן, הערט שוין אויף.
נישט שיינ אזוי צו רעדן. זיפצט זי אָפ און זאָגט:
- און בעקא ווייס פון גארנישט. דאָנקען גאָט דערפאר!
נו, זאָול, זייט-זשע נישט קיין קינד. געהערט א מעשה גאָר!

די איינציקע, פאר וועמען ער ווערט נענטער און פארשטענדלעכער
אין זיין פארביסנקייט - איז חיה ריווע. קוקט זיך צו,
שפירט נאך זיין טריט און אז מען גייט אין גאס צוזאמען,
דאָס קינד אויף זיינע הענט - דערלויבט זי זיך:
- וואָס איז דיר, זאָול? קוקט ער אָן פארוואונדערט:
- ס'איז גארנישט, איז מיר. - קוקסט מיר אויס אזוי,

ווי עפעס איז דער מער מיט דיר. ס'איז גארנישט.
נאך שארפער אפגעשניטן: אָט, מער פעלט אים נישט,
נאָר זי זאָל אים נאָך זיין אַ גוטער פריינט! פונדעסטוועגן
איז ער גערירט און טראַכט: אַזאַ מין חיה ריווע!
און זי - זי קומט אַלץ אָפּטער. מיטן קינד אַמאָל
אַמאָל אַליין. אין מיטן וואָך אפילו. פאַרעט זיך,
ראמט אויף אין שטוב, העלפט אַפּקאַכן אַ וועטשערע,
און ווען עס קומט דער ערב-פּסח, וואונדערט זיך די מאַמע,
פּונדעטן האָט זי דאָס אַזויפיל צייט. זי זאָגט:
- נישקשה, מ'עט שוין דאָרטן אויסקומען אָן סיר.
און ברענגט דעם פּסח ביסלעכווייז אַליין אין שטוב
און ס'לייכט און שמעקט אַ יעדער ווינקל. יום-טוב קומט זי
און זיצט אַזוי ווי זי האָט גאָר קיין חלק נישט
אין אלעם דעם, און אַז די מאַמע שטעלט איר פינוד, בעט זי:
- לאַנג לעבן זאָלט איר, מומע! בעסער רוט זיך אַפּ!
וואָס דאָרף מען עס? - זי כאַפט אַ קוק צום קינד,
וואָס האָט זיך צוגעוויינט צו זאוולען, קוועלט גאָר אָן
און זאָגט: - אָט זאָלט איר אַזוי לעבן, מומע, טוט אַ קוק.
צו קיינעם וויל ער דאָך נישט גיין, אַ חוץ זאוולען.
זי זעט דעם טאַטנס פנים און זיין שטומען קוק,
וואָס מיינט: אַ קלייניקייט! דעם גבס ממזרוק.
און מאַכט זיך נישט פאַרשטייענדיק. זי קען דעם אַלטן.
און זאוול ווידער הערט און ס'ווילט זיך אים
כאַטש דורך אַ שויב אַרויסשפּרינגען פון הייז, נאָר ניין!
איצט מוז ער בלייבן, דוקא בלייבן דאָ,
זיך צוהערן צו יעדן וואָרט אירן, וואָס ראַצט אין אויער,
און גיין אין גאָס מיט איר און אַלץ וואָס זי פאַרלאַנגט -
און לערנען בלק מיט דעם זאוולען. ס'מוז דאָך זיין אַ שיער,
עס מוז דאָך ווען עס איז אַ סוף נעמען. שוין חיה ריווע אויך,
זי אויך אַריינגעשלעפט! און פיינט זי האַבנדיק.
און ווי אַזוי? אָט גאַרנישט. לאַמיר זאָגן - ערב פּסח.
מען וואַשט דעם דיל, און אַז די הונגעריקע מאַנסבילן

באוויין זיך צום ווארעמעג, פארשטייט זיך, אז מען דארף
 א קלאדקע אויסלייגן פאר זיי פון ברעטלעך אין דער געץ.
 און ווי דען אנדערש קאן מען אומגיין אין דער געץ,
 ווי נישט די פאליעס פון דעם קלייד פארשטעקט אין גארטל?
 אודאי, לויפט זי, חיה ריווע, גלייך ארויס דערנאך
 און מאכט צורעכט דאס קלייד און טוט אן שיד,
 נאך ביים דערלאנגען עסן זענען אירע ארבל
 פארקאשערט הויך און אירע ארעמס זענען דינער
 און מיט דער מאטער הויט נאך שענער פון דער טענצערקס.
 איז וואס דעריבער? מוז מען זי אריינשלעפן
 אין קרייז פון יענער מכשפה? ניין, ער וועט אים אויסלערנען,
 ווי שלעפן מענטשן אין א זומפ, און אויב דו האסט געטאן,
 באצאל! זיי גוט, געדולדיק, נאכגיביק! אצינד
 איז זי די ערלעכע און דו ביסט דער געמיינער.
 דו ווארט נישט, ביז זי וועט דיך בעטן. זאג אליין:
 — קום, חיה ריווע, כ'וועל דיר העלפן צוטרעגן דאס קינד.
 וואס איז? זי קוקט דיך אן פארוואונדערט און זי שיינט?
 זי גלויבט אפשר, אז דו? — אזוי? ס'פאלידיקט דיך?
 איז סאקע רעכט אזוי — און זאל זי גיין א זיכערע,
 און פילן, אז זי מירט דיך אויפן שטריקל, זאל זי!
 ווייל ס'קומט איר, ס'קומט איר, ס'דארף אזוי צו זיין.

און אז עס קומט דער יאמערדיקער טאג, ווען נישט אליין
 דער טאטע, נאך די מאמע אויך גלאצט אויס צעשראקענע
 און וויינענדיקע אויגן אויפן קינד מיט חיה-ריווען,
 איז זאוול דא דער איינציקער מיט איר. וואו זאל זי גיין?
 מיט וועמען זאל זי גיין, ווען נישט מיט זיי? זי וויינט:
 — איר וועט דאך מיך נישט לאזן איצט אליין איבער דער וועלט,
 אן עלנטע אלמנה. איך וועל אייערס נישט פארלאנגען.
 — אודאי. וואס איז דא צו ריידן? — זאגט די מאמע,
 פארפאקנדיק דאס בעטגעוואנט, און טרערן רינען איר.

נאָר זאָוויל קאָן נישט מוחל זיין דער מאַמעס קוק:
— די מאַמע אויך! ער גייט צו נאָנט צו חיה ריווען
און זאָגט: — וועסט גיין מיט אונז! און אז דער טאָטע
וואַרפט צו אַ וואָרט: פאַרנעם נישט אירע פעק!
און חיה ריווע קלייבט זיך עפעס ענטטערן, צעשרייט ער זיך:
— דו שווייג! מען וועט שוין טראָגן. ס'איז נישט קיינעמס עסק.
ער טראָגט עס נישט. ווען ס'קומט דער טאָטע מיטן פור,
גייט חיה ריוועס פאָק צוזאַמען מיט די אַנדערע,
און זי, דאָס קינד אַרויפגעוועצט, גייט נאָך און האַלט עס צו.
אין טומל און געדראַנג פון פורן, וועגענער אין דראַשקעס,
פון פוסגייער מיט פעק און זעלנער מיט די ביקסן,
וואָס גיבן אַכטונג, שלעפט זיך טריט ביי טריט
די אָנגעפאַקטע פור, און נענטער צום וואַקזאַל
אַלץ אַפּטער ווערט מען איינגעשטיקט אין דעם געדראַנג,
און צווישן רעדער, פערד און פעקלעך בלייבט מען שטיין.
און ס'שעלטן זיך די גויים מיט בייטשן ווי אויף אַ יאָרד.
אַ שטאַט אַזאַ — און מ'זאָל זיך אַפּטאַנגן אין דריי מעת לעת.
יאָ, — אמת, מ'האַט געוואָרנט און ס'איז צייט געווען
אַ וואַכן דריי צו קלייבן זיך — נאָר ווער האָט עס געגלויבט?
די גבירים האָבן זיך באַצייטנס טאַקע אויסגעריכט,
נאָר די קבצנים — זאָלן יענע אַנקומען אפילו —
וואָס קאָן מען ביי זיי צונעמען? מען האָט געוואַרט,
און איצט איז עס געקומען.

ס'ווערט שוין טונקל,

ווען מען דערזעט דעם גרויסן שטיינערדיקן הויף,
וואָס ציט זיך ווי אַ פעלד פאַרן וואַקזאַל, באַלאַדן
מיט פעק און מענטשן. קוים זיך אָפּגעשטעלט,
די פעק אַראָפּגעוואָרפן, איינגעמאַסיעט זיך אויף דר'ערד,
דערווייל הויבט אָן דאָס קינד צו וויינען. חיה ריווע בעט:
— גיי, זאָויל, ברענג אַ ביסל הייסע וואַסער!
ער נעמט דעם טשייניק, וויל שוין גיין און כאַפּט זיך:
ער האָט קיין פרוטה נישט. ער רופט זיך אָן צום טאָטן:

- איך דארף א ביסל געלט. נאך ביז פון חיה ריווען
 צעליארעמט זיך דער אלטער: - און וואָס נאָך וועסטו זיך צוטראַכטן?
 דאָס קאָן שוין זאָוול נישט טאַרשווייגן. זיך באַהאַלטן
 אַ ביסל אָנגעשטאַפט מיט הונדערטער אין בוזעם
 און זשאַלעוועט אַ ביסל וואַסער פאַר אַ פּיצל קינד.
 צעשרייט זיך זאָוול העכער נאָך: וואָס איז, עס קומט מיר נישט?
 כ'האַב ווייניק אָנגעאַרבעט זיך ביי דיר? גיב געלט!
 די מאַמע שטעלט זיך איין: - וואָס טוט זיך מיט דיר, שלום?
 וואָס מאַכסטו לייטיש געלעכטער? גיב אים עפעס געלט!
 דאָ נעמט זיך אויך צום בוזעם חיה ריווע, שלעפט אַ טיכל
 און זאָוול שרייט: - באַהאַלט, מען בעט דיך נישט!
 ער גייט אַוועק נאָך וואַסער און די אַלטע שטייט
 און טענהט: - ביסט משוגע מיינע שונאים, אָדער וואָס.
 דער בחור האָט קיין חיי שעה נישט אָנגעזען פון אַרבעטן,
 קיין שטיקל מלבוש אויפן לייב זיך נישט געמאַכט.
 - איך האָב דאָך אים געצאָלט. . . - אוי שלום, שלום,
 אַט-דאָ-אָ שטייענדיק, און איין גאַט, דער דערבאַרעמדיקער, ווייס-
 וואָס וועט נאָך זיין מיט אונז - אַזוי צו האַנדלען מיט אַ קינד.
 וואַלטט בעסער מנחה דאַווענען. - ער ענטפערט נישט,
 און זי פאַקט אויף אַ פעקל, טיילט די קינדער ברויט
 און זאָגט צו חיה ריווען: זעץ דיך צו און טו אַ ביס עפעס,
 עס קאָן דאָך איבערגיין דאָס האַרץ אַזוי. - ווען זאָוול קומט,
 איז שטיל. דער בחור איציק מיטן שוועסטערל אַוועק
 אַרומצוקריכן אין געדרענג. דער טאַטע אויך נישטאָ,
 נאָר חיה ריווע מיט דער מאַמען זיצן ביידע, שאַקלען זיך
 און ס'ס אַלט דער אָונט צו אַריבער דעם טאַרשטיקטן רויש
 פון שטיינערדיקן פעלד מיט מענטשן.

פּאַסטערן צינדן זיך,
 מען שפּאַרט זיך אָן אויף פעק, אויף בענק, אויף שעניקעס,
 און שטילער ווערט און טונקעלער, נאָר פון וואַקזאַל
 די גרויכע לאַמפן לויכטן, און עס כאַפט אַ ציטער.

שטייט זיך און ער קוקט אויף אלע טוינטער,
וואָס ליגן אָנגעוואָרפן דאָ און קיינער ווייסט נישט,
וואוהין ער גייט און וואָס וועט מאַרגן זיין מיט אים,
און ס'דאַכט זיך זאָלען, אז פון אלע טוינטער
איז ער דער איינציקער. וואָס טראַכט נישט וועגן מאַרגן
און ס'אַרט אים נישט קיין וואו און ווען. פאַרקערט:
פון פּלוצימדיקן ריס אין האַרצן און דער פּריקרער שווערקייט
פון אַלעמענס געוויין הויבט זיך אָן אַרויסשילן
די לאַנג-דערוואַרטע אויסלייונג און ס'ווערט אים לייכט:
מיט איינמאָל אָפּגעריסן אַלץ, וואָס איז געווען,
די נעכט און טעג, דעם וואַרשטאַט און די שט'ב,
אָוועקגעוואָרפן הינטער זיך אויף נישט צוריקנעמען,
און דאָס, וואָס מאַרגנדיקער טאָג איז רעטעניש און בלינד,
וועקט גאָר קיין מורא נישט, נאָר אַ דערוואַרטונג און אַ נייניר
און ס'קלאַפט דאָס האַרץ דערויף. לאַקאמאטיוון פייפן,
אויף יענער זייט פון פאַרקאָן וועקסלען זיך די באַנען.
און ס'קומט דער טאַטע אָן, פאַרטרויענדיק אַ סוד:
קאָן זיין, אז מאַרגן וועט מען קריגן אַ וואַגאָן.
מען לייגט די קינדער ווי עס איז אָוועק, מען דעקט זיי איין
און טאַטע מאַמע שפּאַרן אָן די קעפּ; די איינציקע איז חיה ריווע,
וואָס לייגט זיך נישט און וואַרט אויף דער מינוט
צו קאָנען זאָלען עפעס זאָגן פאַר זיין גוטסקייט... וואָס?... -
ער ענטפערט קוים. די נאַכט איז צוגעפאַלן,
דאָס שטיינערדיקע פעלד ווערט איינגעוויגט אין מורמל,
נאָר ערגעץ וויינט אַ קינד, און ס'פייפן באַנען,
און וואו עס פאַלט דאָס אויג - אַלץ קופעס שאַטנט,
אַרויף ביז צו דער בריק, וואָס הענגט איבער די רעלסן,
און אויף דער בריק אליין, און אויפן וועג אויף יענער זייט פון בריק
דאָרט וואו מען זעט שוין גאַרנישט אין דער פינסטער -
דאָרט ליגן זיי אַודאי אויך און האַלטן אין איין אָנקומען
און אלע ציען זיך אַהער ביז צו די לאַמפן פון וואַקזאַל,
און ווייטער וואו? עס פייפן באַנען אין דער ווייט אַריין.

און אין דער נאכט מיט דעם פארשלינגענדיקן הימל
 און כוואליקן געמורמל פון דער פינסטער ווילט זיך ווייטער מאַלן,
 אז ווי מען זעט קיין אַ:הויב נישט פון זיי אין נאכט,
 איז הינטן דאָרטן אויך קיין סוף נישטאָ, און אַלע דאָ,
 וואָס ליגן אָנגעוואָרפן, ציען זיך אַזוי פון ערגעץ נישט
 אין ערגעץ נישט אַריין - מען גייט אַזוי און גאַרנישט.
 ווער גייט? ער גייט, ער, זאָול, און די אַלע דאָ מיט אים,
 וואָס זענען אָנגעקומען פון דער נאכט און דאָרטן גיין.
 ווייל וואָס? ווייל גאַרנישט. איז דאָך אַ רחמנות אויף זיי אַלעמען.
 וואָס דאָרף מען, אז מען זאָל זיך שלעפן אין דער נאכט
 אָן ציל און גלאַט אַזוי? קאָן זיין, מען דאָרף עס נישט
 און טאַקע אַ רחמנות, אָבער ס'איז דאָך גוט, ס'איז נישט אַזוי
 ווי אַלץ און אַלע, גאָר אַ נעם געטאָן זיך און מען גיט.
 ס'איז שרעקיק, אָבער יום-טובדיק און ווייט אַזוי.
 קיין שטוב, קיין דאָך, קיין גערטל פאַרן פענסטער,
 נאָר נאכט און וועג און פיס, די נאכט, מיין גרויסער פריינט.
 אַ קינדער-שפיל געווען, געגאַנגען צווישן ביימער
 שפאַצירן אויף אַ שעה מיט איר, ווי מיט אַ כלה-מיידל
 און איצטער איז ער אירער, גייט אין איר אומענדלעכקייט,
 און אַלע גייען דאָ אַזוי, ווער נאָך קאָן אַזוי זאָגן?
 אַ שטייגער ווער? זאָל קומען עמיצער פון גאָר דער וועלט
 און זיך אַוועקשטעלן אינמיטן שטיינערדיקן פעלד אָט דאָ
 און זאָגן: ער קאָן אויך אין נאכט אין פינסטער גיין.
 זיי קאָנען נישט, זיי האָבן הייזער, בעטן, טירן,
 זיי מוזן זיצן, אָבער ער קאָן גיין, יאָ, ער און אַלע דאָ.
 ווייל זיי זענען די גאַרנישט-האַבנדיקע, זיי זענען די גייער,
 און יענע נישט.

ער זעצט זיך אַ דערהויבענער אַוועק

און חיה ריווע פון איר פעקל פרוווט אים זאָגן עפעס,
 און ס'ווערט אים אַ רחמנות אויף דעם מענטשן דא,
 וואָס ווייס געבעך פון גאַרנישט און ער זאָגט צו איר:
 - דו ווייסט? ס'איז גוט, וואָס אַלע גייען מיר אַזוי. -

— וואָס מיינסטו? פּרעגט זי אַ צעמישטע. — גאַרנישט,
נאָר גלאַט אַזוי. — זי כאַפט זיך פּלינק אויף עפעס,
וואָס טאָגט איר אויף, און זאָגט: — אודאי איז עס גוט.

ס'נעמט גרויען און עס טרייסלט פון דער קילקייט.
מען הייבט זיך אויף, עס וואַקסט דער טומל,
און פון די קופּעס שאַטנס ווערט אַן אומרואַיקע מחנה,
וואָס קריכט און ליאַרעמט, אַבער זאָול אויך קריכט אום,
טראָגט וואַסער, שלעפט די פעק און פאַרעט זיך
און וואָס די נאַכט האָט אים געגעבן בלייבט.
אַריינגעפאַקט מיט פּופּציק אַנדערע אין פי-וואָגן,
וואָס שלאָגט אין נאָז מיט פּערדן-מיסט, צעלייגט זיך
אויף פעק און דיל, און ווען נאָך לאַנגע שעהן וואַרטן
האַט זיך אַ ריר געטאָן די באַן, און ס'האַט דאָס קלאַפּן
פון רעדער זיך דערהערט, — איז אויסגעקומען זאָולען,
אַז ס'האַט זיך יאָרגלאַנג אין אים געקליבן אַ דערוואַרטונג,
און איצטער, שטייענדיק אַן אָנגעלענטער אָן דעם שטאַנג,
וואָס ביי דעם טויער פון וואַגאן, און הערנדיק
דאָס ריטמיש קלאַפּן אונטער זיינע פיס, דערפילט ער,
אַז דאָס איז עס, נאָך וואָס ער האָט די אַלע יאָרן
געבענקט און נישט געוואוסט — און ס'שפּרינגט דאָס האַרץ.
פאַרביי די הונדערטער וואַגאַנען אויף די רעלסן,
פאַרביי דאָס לעצטע וועכטער-הייל בי דער שטאַט,
אַ גרינקייט עפנט זיך מיט היילעך, גערטנער,
מיט ביימלעך איינצלנע און וועלדלעך שיטערע אין זון —
און זאָל עס הייסן פּרייד, וואָס צאַפּלט זיך
אין שכנות דא פון מענער, ווייבער, קינדער איינגעבראַכענע,
פון אומגליק אויף זי פעק און דיל פון פי-וואָגן?
ניין, ס'איז נישט פּרייד, נאָר זעליקייט, וואָס האָט איר קוואַל
געעפנט ביטאַמאַל און שפּריצט אַרויס ווי פּרייד.
ווייל אין דער וואַקקייט פון דעם מידן קאַפּ קלינגט אַפּ דאָס אומגליק
מיט יעדן קול און אויסגעשרי, נאָר אין די אויגן די פאַרשלאָפענע

שיינט זון און גרינע ליכטיקייט, און ביידע ווערן איינס :
דאָס אומגליק און די זון. און ס'דאָכט, אז אַלע מאָל,
ווען ס'האָט זיך גלינדערהייט געבענקט נאָך אָס דעם ווייטן טאָג,
האָט זיך נאָך דעם געבענקט עס זאָל ווייטאָק זיין.
און טראָגן זאָל ער זיך אין ווייטער ליכטיקייט אַריין,
און רעדער זאָלן קלאַפן, און דאָס איבערפולטע האַרץ
זאָל אין דער גרינלעך-בלויער ווייטעניש אַרויסוויינען
מיט דעם געוויין פון קליינע קינדער אין די אויערן -
אַזוי-אַ דאַרף עס זיין: קליפּ - קלאַפּ - די רעדער - קלאַפּ.
דאָרט ערגעץ הינטער בלויען וואַלד איז דאָ אַ שטעטל
און אין דעם שטעטל איז אַ פעטער דאָ, וואָס האָט אַמאָל
אַ נאַכט ביי זיי גענעכטיקט אין דער היים. נישט אמת!
נישטאָ קיין שטעטל און קיין פעטער נישט, נאָר וואַלד
מיט הויכע סאָסנעס און אַ טונקליקייט אין טיפן גרין.
און לויפנדיקע ביימלעך זענען אַזוי הויך און רין
און וויגן זיך אין זון און גרין. פאַרוואָס זאָל דען אַ מענטש
נישט קאָנען וויינען, אָס אַזוי די טרערן לאָזן גיין ?
און אז דער וואַלד פאַרמיידט און גרויסע בלויע ליכטיקייט
פאַרפלייצט דאָס אויג און דער געוויין בלייבט שטיין פאַרבלענדט,
פראַלט אויף אַ קוואַל פון ווערטער, נישט גערעדטע, אומגעוויינלעכע
און איינס פאַרפלאַנטערט זיך אין קלאַפן פון די רעדער
און קלאַפּט זיך מיט כסדר: הייליק-ליק, הייליק-ליק, הייליק-ליק.
ער כאַפט עס אונטער, זאָול, ווי אַ נס, ווי אַן אַנטפלאַעקונג
פון אָס דער נאַכט און טאָג, וואָס זענען פול מיט וואונדער,
און נאָכאָגנדיק עס אין טאַקט פון קלאַפן, פילט ער,
ווי וואונדערלעך עס איז. ווי אַלץ איז אין דעם וואָרט:
פאַרלוירנקייט און בענקשאַפט, שרעק און אויסלייזונג,
און אומגליק אין דער זוניקער אומענדלעכקייט, און שטאַלץ
פון עלנט, אין דאָס פלאַטערן טון האַרץ, וואָס גיסט זיך איבער
מיט אַלעם דעם - אַ וואָרט, אַליין שוין אַ דערלייזונג,
אַליין - אַ וואונדערלעכע היילונג פאַר אַן אויסגעווייטאָקס האַרץ.
און ס'קלאַפן צו די רעדער: הייליק-ליק, הייליק-ליק, הייליק-ליק.

דאָס נײַנטע קאָפיטל

ס'האָבן אלע שוין גערעדט דערפון: דער טאָטע מיט דער מאַמען.
 די מומע מיטן פעטער און אַפילו איציק האָט געוואוסט,
 אז ס'וועט אין גיכן זיין אַ חתונה ביי זאָולען.
 דער איינציקער, פון וועמען מ'האָט עס נאָך בסוד געהאָלטן.



איז ער אַליין געווען, און אָפגזעהט האָט עס פון אים
 די מאַמע נעבעך, וואָס האָט קוים זיך איינגעפּעטן
 ביי אַלעמען ביי זיי, מען זאָל דעם זון אירן צו רו לאָזן
 און זי וועט אַלץ שוין פּוועלן. וואָס דען האָט זי געזאָלט,
 אז פון דעם ערשאַן טריט, וואָס מ'האָט געטאָן
 אין אָט דער בלאַטע דאָ - זאָל גאָט נישט שטראָפּן פאַר די רייד -
 האָט יעדערער זיך אָנגעזעצט און ס'איז קיין סוף נישטאָ?
 ווי נאָר די פּור מיט זאָכן האָט זיך אָפגעשטעלט
 ביים פעטערס קרעמל, און די מומע אַ פאַרמעליקטע
 איז צוגעקומען און דערזען, ווי זאָול פאַרעט זיך
 מיט חיה ריוועס קינד, האָט זי עס צוגעכאַפּט ביי אים
 און אויסגערופּן: - דאָס איז דאָך דיין שנוּר אָודאי, ראשע!
 אַ ווייבל קיין עין הרע אַ פאַרשוין... ווי רומט מען איר?
 דערנאָך, שוין הינטער זאָולס אויגן, האָט די מאַמע
 געמוזט דער מומען אויסדערציילן וואָס און ווער
 און דעמאָלט ערשט האָט זיך עס אָנגעהויבן: - ס'טייטש,
 אַ בחור אין די דרייסיקער און זי ערשט אַן אַלמנה -
 וואָס איז דען דאָ צו ריידן? האָט דער טאָטע צוגעפרומט:

— דאָס טענה איך פון לאַנג. און זאוולס פעטער יאנקל,
 וואָס איז געוועזן יונגער פון זיין טאָטן, אָבער גרויער
 און עלטער אויסגעזען, האָט צוגעשאַקלט מיטן קאָפּ:
 — אַ בחור אַ בן שלשים! טאָקע, ווי געשיקט זיך עס?
 געוואוינט האָט מען דערווייל ביים פעטער אין אַ שטאָל,
 וואָס איז געוועזן אָנגעלייגט מיט האַלץ און שעטשקע,
 מיט פעלכלעך, לייוונט, וואוילאָקעס און פל המינים זאכן,
 וואָס פלעגן דורך זיין האַנט זיך דורכוואַרפן פון דאָרף אין שטעטל,
 אַ ווינקל פון דער שטאָל איז אויסגערוימט געוואָרן
 צו שלאַסן פאַר די מאַנסבילן, דער מאַמען האָט מען אויסגעשטעלט
 אַ טאפטשאַן אין דער קיך פאַר איר און ביילקען, און פאַר היה ריווען
 איז פלאַץ געמאַכט געוואָרן אין שפּיזשאַרקע מיט די כלים
 און זעקלעך גרויפן, זאַלץ און מעל פון קרעמל. תחילת,
 ווען ס'האָט דער מומען אויסגעזען, אַז מאַרגן, איבערמאָרגן
 ווערט גלייך געשטעלט אַ חופּה, איז דאָס ווייבל ווי עס איז
 נאָך דורכגעקומען מיט איר טעפעלע געקעכץ ביים אויוון.
 דערנאָך אָבער, ווען ס'איז אַוועק אַ וואָך און צוויי
 און ס'האָט דער שדוך נישט געקלעפט זיך, האָט די מומע
 גענומען קרימען זיך. דערווייל האָט זיך פאַמעלעך
 דאָס טיכעלע פון בוזים אויסגענומען, נישט געוועזן מער
 פאַרוואַס אַ ביסל גרייפלעך קויפן פאַרן קינד
 און וואו זאָל זי זיך הינטאָן מיט אַ פיצלס אויף די הענט?
 נאָר דאָ האָט זאוול מיטן טאָטן אַרבעט אויסגעזוכט —
 די שטעפּמאַשין, וואָס מירקין האָט געהאַט אַריינגעשטעלט,
 האָט צוגעהאַלפן — און היה ריווע האָט זיך שטיל און וויינענדיק
 פאַר זאוולען אויסגערעדט. געגעבן איינמאַל, און דערנאָך
 זיך צוגעוואוינט פון זיינע וואכערס אויסצוטיילן איר,
 און זי האָט ווי אַ שטילער הונט אים נאָכגעשפּירט די טריט
 און אָפּגעהיט דעם שטויב פון אים. האָט דאָס נאָך מער
 געברענט דעם טאָטן, וואָס האָט נישט געקאָנט פאַרטראָגן
 זי אַרבעט אין דער פֿרעמד און די באַליידיקונג
 פון קריגן גלייכע וואַכערס מיטן זון, האָט ער געברומט

דער מאמען אין די אויערן: - סיי ווי גיט ער דאך איר
 די וואכערס אָפּ, טאָ זאָל ער שוין צום שוואַרצן יאָר
 אַ הופּה שטעלן און אַ סוף! די מאמע האָט געפרוּווט
 נאָך ענטפערן: - דיינס גיט ער נישט? נאָר זי האָט שוין געפילט,
 אַז לאַנג וועט עס נישט האַלטן: באַלד האָט זאָוול אויך
 דערהערט דעם טאַטנס קול. דאָס איז געווען די ערשטע נאַכט,
 ווען מ'האָט פון פֿעטער זיך אַריינגעקליבן פאַרזיך אין אַ קאַמער
 און זיך געדאַרטט צעלייגן: ווייבער אין די בעטן
 און מאַנסבילן אויף דר'ערד. דער אַלטער האָט אַ קוק געטאָן
 און אויסגעשריגן אויפֿן קול: - אַ סוף זאָל מיר דאָ ווערן!
 די מאמע האָט גענומען בייסן זיך די פינגער, היה ריווע
 האָט אויסגעשאָסן אַ געוויין און זאָוול האָט זי בייז
 אַ שלעפּ געטאָן ביים אַרעם און געזאָגט: - קום, לאָמיר גיין פון דאַנען!
 די מאמע אָבער האָט זיי ביידע אָנגעכאַפט און וויינענדיק
 גענומען שווערן ביי איר לעבן, אַז ס'וועט קיינער דאָ
 די שוועל נישט איבערטערטן, און אפילו זאָוול האָט זיך
 דערשראָקן פאַר דער שבועה און איז אָפּגעטראָטן.
 אַוועק אַ טאָג און צוויי און מ'האָט געבראַכט די בשורה,
 אַז ס'איז די היים, די שטאָט, אַוועק אין רוין און פייער
 און ס'איז קיין ציגל אויף אַ ציגל נישט געבליבן. ווי אבליים
 האָט מען זיך אומגעשלעפּט און ס'האָט די מאמע שוין אַליין
 דורך טרערן אָנגעהויבן איינרעדן דעם טאַטן: זאָל מען נאָר
 אַ קאַמער אויפּזוכן פאַר זיי - און אַלץ וועט גוט ווערן.

און זאָוול וואָס? ביז וואָנען ס'איז געקומען צו דעם שמועס
 איז אים שוין גאָר אַלץ איינס געווען. די ערשטע טעג
 אין פרעמדן שטעטל האָט דער נאָכקלאַנג פונם וועג
 פאַרשטאַפּט די אויערן פאַר אַלץ אַרום און ס'האָט די נרעמדקייט
 אַליין אים אָפּגעצאַמט פון זיך. דערנאָך ווען הייזער, גאַסן
 און פנימער פון מענטשן זענען שוין געוואָרן קענטלעך,
 איז אָנגעקומען בענקעניש, אַ בענקעניש אַהיים. עס האָט געלעבט
 דאָס ווייסע הויז מיט מענטשן, שמייכלען און באַוועגונגען.

און נאָר דאָס וויסן, אַז ס'איז קיינער דאָרט נישטאָ,
און ס'שטייט דאָס הויז מיט צוגעקלאַפטע טיר און פענסטער,
האָט נישט געקאָנט פארטיליקן די דאָכטעניש פון רו,
פון ווייטן ליבן יום-טוב. וועמען האָט ער דאָ
און וואָס גייט אים דאָ אָן? וויל חיה ריווע געלט - נאָ נעם!
דער טאָטע ביזערט זיך - וואָס וויל ער דען, דער טאָטע?
מען רעדט עפעס, מען סודעט זיך - וואָס אַרט עס אים?
נאָר אַט קומט אָן אַ שרפה - פאָרטן פול מיט פולווער
צעשיסן זיך מיט פלאָמען איבער גאָר דער שטאָט, -
און אין דעם רויך און פייער ווערט די דאָכטעניש פארשלונגען.
בלויז הורבעס שוואַרצע ציגל אָנגעוואָרפן, און די ברעטער,
מיט וועלכע מ'האָט פאַרקלאַפט די טיר און פענסטער,
אויף קויל פאַרברענט - נישטאָ מער גאַרנישט, און די מענטשן -
זיי וועלן נישט צוריקקומען שוין קיינמאָל, קיינמאָל נישט.
נאָך וואָס צוריקגיין און וואוהין וועט ער שוין גיין?
אַ יתום אין דער נאַכט, אַרויסגעוואָרפן אין דער פינסטער
אַליין דעם עלנט פון דער וויסטער וואָגלעניש צו טראָגן
פון ערגעץ נישט אין ערגעץ נישט. איז וואָס דער חילוק?
און אַז מען שטייט אויף אין דערפרי דערנאָך, און אויף די גאַסן
שפּאַצירן אום די פרעמדע זעלנער שטיל אַזוי, אָן טומל,
אַריינגעקומען איבער נאַכט - פאַרשווינדט די לעצטע טרייסט,
וואָס האָט זיך נאָך געטוליעט אין פאַהעלטעניש.
דאָרט ערגעץ איז אַ גרענעץ דאָ, אַ זעלנער-וואַך מיט ביקסן,
אויף יענער זייט איז אַלץ, וואָס איז געווען ליב,
אוועק און אָפגעשניטן ווי אַן אַנדער וועלט, און דאָ
איז פרעמדקייט בלויז און עלנט. ס'קומען טעג פון גאַרנישט טאָן.
מען דרייט זיך שלינג און שלאַנג אַרום און פון דעם אומעט
ווערט שוואַרצער יעדער כעס און ס'איז די לופט אין שטוב
מיט שטומער רוגוז אָנגעפילט - און אַז עס העלפט שוין גאָט,
דער טאָטע מיטן פעטער יאַנקל נעמען אונטערהאַנדלען,
דער בחור איציק מיט דער כומעס מיידל נעמען גיין
פאַרקויפן נאַשוואַרג פונם קרעמל צו די זעלנער,

און זאוויל, נאָכדעם ווי ר'האַט אָנגעגראָפן גריבער פאר די זעלנער,
 זוכט אויף אַ ביסל אַרבעט - איז ער שוין אַליין צופרידן
 זיך אַפצוטראָגן ערגעץ-וואו. און דאָן געראט דער מאַמען
 אַ קאַמער אויפן אויג צו כאַפן, און אַן אָונט איינמאַל
 ווערט ליידיק מיטאַמאָל אין שטוב, ווי אַפגערעדט זיך,
 און אַז זי נעמט אין פעטערס נאָמען, אין דער מומעס נאָמען
 און דאָן פון זיך אַליין שוין אויסלייגן דעם פלאַן און קוקט,
 ווי זאָולס פנים ענטפערט אויף די רייד, - דערזעט זי נישט
 קיין בעס, קיין בייזקייט און קיין וואונדער נישט אַפילו. גאַרנישט.
 דערציילט זי ווייטער פון דער קאַמער, וואָס זי האָט געזען,
 און אַז מען קאָן פאַר ביליק איינקויפן אַ ביסל מעבל.
 און ער - ער זיצט, דעם קאַפ אראָפגעלאָזט, און פרעגט:
 - איז ווען זשע מיינסטו קאָן מען זיך אַריינקלייבן אַהין?
 - וואָס הייסט? מען וועט איה אַ חופה שטעלן
 דערנאָך איז - ווען דו ווילסט. - ער ענטפערט נישט און לאָזט אַרעפּ
 דעם קאַפּ נאָך נידעריקער: דאָס האָט זי געקאָנט
 אינגאַנצן נישט דערמאָנען, נישט מאַדאַרפט דערמאָנען דאָס.
 ווען נישט די מאַמע רעדט עס, וואָלט ער איר געענטפערט,
 אַז ער איז גרייט איר, חיה ריווען, אַפגעבן די וואַכערס
 און זאָל זי דאָרט געזונטערהייט זיך וואוינען מיטן קינד.
 אַליין וועט ער שוין שלאָפן וואו עס איז. די מאַמע אָבער רעדט
 און אַז זי זאָגט: מען קאָן נאָך שבת אין אַ גוטער שעה
 די חופה שטעלן - ענטפערט ער איר גאַרנישט.

עיס האָבן קיין קלעזמאַרים נישט געשפילט אויף זאָולס חתונה,
 ס'האַט קיינער נישט געטאַנצט-דערפאַר האָבן די מאַמע מיט דער פּלה
 געוויינט איינס אויפן צווייטן קוקנדיק, און נאָך אַ שטילער חופה
 און שטילער וועטשערע ביים פעטערס טיש, האָט חיה ריווע
 גענומען אויפן האַנט איר קינד, אַ שלאָפנדיקט,
 און מיט דעם מאַן פון איין זייט, מיט דער שוויגער פון דער אַנדערער
 געלאָזט זיך גיין צום קליינעם קאַמערל אין הינטערגאַסל.
 ביים שוועל איז זי געפאלן אויפן האַלז דער שוויגער-מומען

און דאן, צום ערשטן מאל אין לעבן, איז די מאמע צוגעפאלן
צום זון אירן, געקושט אים און עהאלוט א וויינענדיקע,
און זאוולען איו נישט גוט געווארן פון אזויפיל קושן,
און ער האט זיך געשטארקט, צוריקגעקושט די מאמע
און פילנדיק דעם זאלץ פון טרערן אויף איר פנים,
דערפילט, אז דאס האט ער פאר איר געטאן, פאר איר,
דער קליינער מאמע מיט די טרערן צווישן קנייטשן.
אין קליינעם קאמער האט געברענט א לעמפל, צוגעקלאפט
ביים פענסטער מיטן וויסן פארהענגל - האט ער זיך אומגעקוקט,
דערזען דאס טישל נעבן פענסטער, צווישן בעט און סאפקע,
א בענקל און א שטול, און זיך אוועקגעזעצט, געקוקט
ווי חיה ריווע דעקט דאס קינד איין אויפן סאפקע
און ס'האט דאס הארץ אין קלאפעניש געווארט. שוין איינגעדעקט,
שוין איינגעשלעפערט, און זי זיצט נאך אויפן סאפקע
און אירע אויגן מיידן אויס א קוק צו טאן אויף אים.
דאן גליטשט זי זיך ארונטער אויף די קני פאר אים,
כאפט אן די הענט זיינע, די גראפע רימערישע הענט,
און קושט זיי, כליפענדיק און רעדנדיק דורך טרערן:
- איך וועל דיין גוטסקייט ביזן קבר נישט פארגעסן.
כ'וועל זיין א דינסט ביי דיר, איך וועל דיר ווי א הונט
געטריי זיין, מעגסט אפילו שינדן פאסן פון מיין לייב,
הערסט, זאוול, טייערע נשמה, מלאך מיינער!
עס ווערט אים גליענדיק אין הארץ. נאך פייכטן זיך
דער מאמעס קושן אויף די באקן - און ערשט דאך אויך זי,
די חיה ריווע מיט אזעלכע רייד און ליפן. צאפלט ער
און גלעט זי אויף די שולטערן און בעט: מען דארף נישט.
שטיי אויף, מען דארף נישט! - ווערט זי איינגעשטילט,
פארגראפט איר קאפ אין זיינע קני און כליפעט.
זיך אויסגעכליפעט, אויסגעווישט די אויגן, אויפגעשטאנען
און נעמט דאס בעט מאכן. עס שאַרפט דאס בעטגעוואנט,
עס שלאַגט אין נאָז דער ריח פון די וועש - און ס'ווערט אים קאלט.
און זי גייט צו, פארדרייט דאס לעמפל - און ער הערט

דאָס רוישן פון איר קלייד. זיך אויסגעטאָן, געלייגט,
און זאָוול זיצט אָן אומבאַוועגלעכער אין פינסטער און דאָס האַרץ
גייט אויף און אָפּ. אַ ווייל און נאָך איינע,
מינוטן גייען און ס'איז שטיל. און נאָר איר אַטעם הערט זיך
און נישט קיין ריר פון איר. דאָן זאָגט זי ציטערדיק:
- וואָס גייסטו זיך נישט לייגן, זאָוול? אין דער פינסטער
איז איינגעשטיקט און פרעמד איר קול. ער ענטפערט:
- ס'וויילט זיך מיר נישט שלאָפן. . . ביסט דאָך מיר, אַודאי,
גיי, לייג זיך. - ווידער שטיל. ער ענטפערט נישט.
- וועסט דאָך נישט זיצן אויפן בענקל דאָ אַ גאַנצע נאַכט.
ער אַטעמט אָפּ, מאַכט צו די אויגן אין דער פינסטער און ער זאָגט:
- נעם צו דאָס קינד צו זיך אין בעט אַריין. . . וואָס מיינסטו?
איר קול איז שטיל דערשטוינט. אַ ווייל פון מאַטערניש
און קוים אַרויסגערעדט: - כ'וועל שלאָפן אויפן סאַפּקע.
מער זאָגט זי גאַרנישט. ליגט אזוי און אַטעמט
ווי איבערקומענדיק דעם קלאַפּ, דערנאָך קריכט זי אַרויס,
נעמט צו דאָס קינד און בעט זיך אונטערטעניק:
- וואָרט אויס. איך וועל דיר אויסבעטן. - מען דאַרף נישט.
כ'וועל אזוי זיך צולעבען. - אין אַנטאָן לייגט ער זיך
און הערט דערנאָך דאָס כליפען פונם בעט אַרויס
און ס'טוט אים באַנג אין אומבאַהאַלפּנקייט און צער,
און ערשט ווען ס'טאָגט שוין דורך די לאַדן, קאָן ער איינדריםלען
און הערט פון דרימל ווי זי טוט זיך אָן, אַ נישט-געשלאָפּענע,
און ס'טוט אים באַנג אין דרימל.
הויבט זיך אויף דערנאָך,
עס קומען אַפּגעבן אַ מזל-טוב די לייט פון שטוב
און ער מיט חיה ריווען מיידן זיך די בליקן אויס אַ גאַנצן טאָג.
ביינאַכט נעמט זי דאָס קינד אין בעט, אזוי אויף מאַרגן אויך.
נאָר פרייטאָג אַוונט, ווען זי גרייט צום טיש, סילט זאָוול,
אַז זי איז אַ שבתדיקע, קלייבט זיך עפעס רעדן
און קאָן נישט אָנהויבן. ביי יעדער ביסן קוקט זי אים אין מויל,
און אַז דער טיש ווערט אויפגערוימט און ביידע זיצן שווייגנדיק.

ווערט זאווילען שווער. ער הויבט זיך אויף און זאָגט:
— איך וועל זיך דורכגיין אויף אַ ווייל. — אַודאי גיי זיך דורך.
ער קומט צוריק — איז שוין דאָס קינד אין בעט און שלאָפט,
זי טראָגט אים צו אַן אָפגעשיילטן עפל אויף אַ טעלערל,
און אַז ער זיצט און גלאַצט דערויף, רוקט זי זיך צו
און פּרעגט אַזוי פון העלער הויט: — פאַרוואָס?
ער קוקט זי אָן צעמישט און ווערט ווי איינגעשרומפן.
— צי בין איך אַזאַ מיאוסקייט, אַ קאַליקע חלילה?
פאַרוואָס? — איך ווייס נישט, חיה ריווע, אמת — כ'ווייס נישט.
— וואָס דען? דו האָסט מיך אַזוי פיינט? איך בין דאָך נישט די ערגסטע.
— ווער זאָגט דיר דען? — איז וואָס זשע דען? כ'ווייס, אַזש...
אַמאָל נישט גוט געטאָן, צי נישט געדאַרפט אינגאַנצן
גאָר חתונה צו האָבן. האָסט דאָך אַפילו אין מיין זייט
אַ קוק טאָן נישט געוואָלט. מיך פיינט געהאַט אַזוי.
ער האָט נישט וואָס צו ענטפערן. — הער, זאוויל,
איך ווייס. איך וויל גאַרנישט, דו זאָלסט מיך לייב האָבן.
נאָר לאָז מיר זיין דיין ווייב. אָט זאָל איך שטאַרבן דא,
אויב דו וועסט הערן ווען אַ קרומען וואָרט פון מיר, צי זען
אַ קרומע מינע — מעגסט מיך טרעטן מיט די פיס אַפילו.
דו גלויבט מיר, זאוויל? — אַודאי, נאָר מען דאַרף נישט,
מען דאַרף נישט, חיה ריווע. — זאָג, פאַרוואָס? פאַרוואָס?
איך ווייס נישט, נאָר אַזוי איז בעסער, בעסער אָט אַזוי. —
זי פילט זיין אָפגעהאַקטן אָטעם, הערט זיין האַרץ,
וואָס שלאָגט מיט אימפעט, און מיט בלינדן חיהשן אינסטינקט,
דערשפירט זי, אַז דאָס האַרץ איז אמתדיקער פון די רייד,
און הויבט זיך אויף און עסט זיך איין מיט ליפן אין זיין פנים
און קושט. פון אומגעריכטיקייט ווערט ער ווי געפענטעט,
נאָר באַלד געפינט ער זיך, שפאַרט אַן די שווערע הענט
אויף אירע אַקסלען און פאַמעלעך, פאַרויכטיק, נאָר שווער
צענעמט ער אירע אָרעמס, שטופט זי אָפּ פון זיך,
און סאַפענדיק, נאָר מיט דער זעלבער גוטסקייט אויפן פנים,
אַ שטילער בעט ער זיך: — מען דאַרף נישט, חיה ריווע.

זי גיט זיך אונטער, נאָר די אויגן אירע קוקן שוין
מיט ביזע נייערלעך. אָן אויסגעגלייכטע, שטייפע טרעט זי אָפּ.
ער האָט הרטה. יאָ, הרטה און פאַרדרוס אויף דער הרטה.
און שווייגנדיקע דרייט מען זיך אויף די געלעגערט
און שווער די אויגן אויפהויבן אויף מאָרגן. נאָך אַ טאָג אַזוי.
ער האָט פאַרדרוס אויף דעם, וואָס אים טוט באַנג
און דאך וואָלט זיך עס וועלן גוט מאַכן. זי שווייגט אָבער,
און שוין.

און נאָך אַ נאַכט. האַלב דרימלענדיק אויפן געלעגער
דערפילט ער אַרעמס נאַקעטע, און איידער נאָך
ער קאָן די אויגן עפענען, איז אים דאָס מויל פאַרמאַכט
פון סרעמדן אָטעם. און די הענט, וואָס רייסן זיך
דאָס פרעמדע אָפּצושטויסן, טרעפן אָן אויף הייסן לייב
אין דינעם וועב, און שטאָט עס אָפּשטויסן פון זיך
בייסט ער זיך איין אַליין אין אירע ליפן און, זיך יאָגנדיק
נאָך איר, פון סאָפקע גליטשט ער זיך אַראָפּ און פאַלט
און הצרם ווי ס'קלאַפט זיך אָן איר קאָפּ אָן דיל
און רייסט דאָס לייב פון איר מיט ציין און בעגל.
זי פרוווט זיך ראַנגלען אַ צעשראָקענע פון ווייטאַק,
נאָר מיט זיין ווילדקייט וועקט זיך באַלד אין איר
די קלוגשאַפט פון דער „זי“ און אַ געפייניקטע, שטיל זוכט זי
אַרויסצונאַרן אים פון ווילדקייט, אָבער ווילדער נאָך
צערשוועט זיך אין אים די בלינדע לעכצעניש,
ער פייניקט זי, ווי ס'פייניקט עס געפאַנגענע אַ חיה,
וואָס קאָן נישט איינשלינגען, און דאָך נישט איינשטילן אין זיך
דעם דורשט נאָך בלוט - און ווען זי ראַטעוועט זיך אָפּ
קוים לעבעדיק פון זיינע הענט, איז זי דאָך נישט זיין ווייב.
אויף מאָרגן ווילט זיך אים באַגראָבן זיך, אַנטלויסן
פון עקל און פון כעס אויף זיך און אויף דעם אומגליק,
דעם אויסגעלעכצטן, אומפאַרמיירלעכן און עקלדיקן אומגליק,
און חיה ריווע טראָגט די ברויך-און בלויע צייכנס אויפן לייב
און דרייט זיך אויף די שפיצן טינגער אַרום אים

און זי איז שטיל, מיט שטילקייט פון דעם זיכערן. זי ווארט.
אפילו ווען די אויגן זיינען פאלגן נאך איר טריט,
אפילו ווען זי הערט זיין אטעם פון געלעגער - זאגט איר עפעס אונטער,
זו ס'איז נאך צייט. און זי איז גוט אזוי און מילד
און היט זיך אפ אפילו מיט א פינגער אונצורירן אים -
זי איז אן אונטערטעניקע און שטילע ווייב איז חיה ריווע
און ווייס דעם ווילן פון איר מאן צו שעצן. טעג אזוי.
ביז איינמאל וועקט זי זיך ווי פון אן אנוואג, און פארגובעט
גענענט זי צו איר מאן און ווערט זיין ווייב.
איצט לויכט איר פנים פון דער זעליקייט צו אים
און ס'זינגען אירע קני ביי יעדן בויגיקן און לייכטן טראָט.
אודאי פילט זי, אז נישט אלץ מיט אים איז רעכט.
און ווען ער זיצט אין אונט נאָכן עסן און עס ציט
א צערטלעכקייט צו אים און ער באַהאַלט די אויגן
און בלאָזט זיך ווי אַ ברוגזער - אודאי טוט עס וויי.
אויך יענער, דער געשטאַרבענער, איז בלויז אַ מאַן געווען
און ווייטער גאַרנישט, אָבער דאָרט איז עס געוועזן רעכט
און ס'האַט נישט וויי געטאָן. דאָ שרעקט עס און עס דאַכט,
זו וואָס זי זעט פון אים איז בלויז אַ קעמערל אַ קליינס,
באַלויכטן אין אַ גרויסער, פינסטערער און פרעמדער שטוב
און ס'איז אַ מורא פאַרן פינסטער. בייסט זי איין די ליפן
און שווייגט. ער וועט זיך צוגעוויינען, מיט איר לייב וועט זי
די פרעמדקייט ביסלעכווייז פאַרטרייבן, און דערנאָך -
דערנאָך וועט זי שוין וויסן ווי זיך אומצוגיין מיט אים.
נעמט זי זיך אָן מיט מוט אַמאָל ביינאַכט און פרעגט:
- וואָס טראַכסטו, זאָוול? - גאַרנישט - ענטפערט ער.
- איך מײן, וואָס גייסטו אַלעמאָל אַרום און טראַכסט?
אין פינסטער פילט זי, אַז עס איז אים קשה
דאָס פרעגן אירס. - און אַז ער ענטפערט ווייטער נישט,
פאַרגובעט זי זיך שטילער: - איך בין דאָך דיין ווייב.
כ'מעג וויסן אלץ ביי דיר. דו דאַרפסט זיך נישט באַהאַלטן.
- כ'באַהאַלט נישט גאַרנישט. - ברוגזדיק אַרויסגעברומט

אין גלייך דערפילט זיך שולדיק און מיט שווערע פינגער
 באַרירט ער אירע האַר און סאַפּעט. גוט אַזוי.
 זי איז צופרידן חיה ריווע. ס'איז גענוג פאַר איינמאָל.
 און אַז זי קוקט אויף אים מיט מילדקייט, דאַכט זיך איר,
 אַז זי איז נישט די איינציקע: אַזוי די מאַמע זיינע,
 אַזוי די מומע, די פאַרהאַוועטע, אַזוי אַליין דער טאַטע
 קוקט אויך, דאַכט זיך, מיט מילדערע און גוטע אויגן אויפן זון.
 און אפשר איז עס וואָר, ווייל זאָוול פילט זיך ענג
 און שעמט זיך ווען זי קומט ווי מען וואָלט אים אויסגעטאַן אַ נאַקעטן

א חודש, צוויי און דריי חדשים - גוט איז חיה ריווען.
 זי ווערט אויך צו דעם שווייגן טון איר מאַן געוואוינט
 און טראַכט: מסתמא איז ער שוין אַזאַ פאַרמאָלן.
 נאָר עפּעס פעלט איר דאָך. אַפילו יענער האָט געוואוסט,
 ווי אַנדערש אומצוגיין מיט איר. דער - באַרנישט.
 פאַרקערט. עס נעמט איר אויסווייזן, אַז זינט די מאַמע
 האָט אָנגעהויבן אָפטער קומען און אַרומפאדען,
 איז ער געוואָרן ערגער נאָך. ווי ס'וואָלט אים מיטאַמאָל
 אַ בענקעניש געלייגט זיך אויפן האַרץ. פאַרוואָס?
 אַזוי איז דאַכט זיך באַרנישט. ווייך און גוט ווי פריער.
 נאָר ווען עס נעמט זי נאָגן און עס ווילט זיך הערן כאַטש
 אַ האַרציק וואָרט פון אים - איז זיצט ער ווי אַ ליימענער.
 זי וואָלט זיך אויסגערעדט דאָס האַרץ פאַר עמיצן,
 איז וואָס וועט זי דערציילן? אַז ער קושט זי נישט?
 ס'איז דאָך אַ הרפה פאַרן מויל צו ברענגען! טרייסט זי זיך:
 נישקשה, זאָל ער נאָר דערזען, וועט ער שוין בעסער ווערן.
 נאָר בעסער ווערט ער נישט. אים הויבט זיך אָן צו גלוסטן
 שפּאַצירן גיין נאָך וועטשערע - וואָס איז פאַר אַ שפּאַציר דאָ? -
 און ווערט אויף גאַנצע אָונטן פאַרשוואונדן. וואו אַזוי?
 און איינמאָל קימט ער מיט אַ ביכל, גראַצט זיך איין
 און מאַרגן זיצט ער אָפּ אַזוי אַ גאַנצן אָונט.
 ננבעט זי זיך צו ווען ער איז ביי דער אַרבעט

און קוקט אריין אין די געדיכט-געפינטלטע און פרעמדע שורות
און צינדט זיך אָן: דו זע נאָר, ווי דאָס מאַכט אָן אָנשטעל.
פאַרשנייט דאָ פּונקט אַזויפיל, ווי מיין לינקע פּיאַטע
און זיצט און שוויצט! דערמאָנט זיך חיה ריווע מיטאַמאָל
דאָס לערנען זאָולס ביי דער גבירטעס טאַכטער, און די בעקאָ
און רוקט דאָס בוך אַוועק מיט האַס. עס קומט נאָך וועטשערע
און נאָכאַמאָל דאָס זעלבע - גראַבט דעם קאַפּ אַריין אין בוך,
און אויס, פאַרשוואַנדן זאָול. קוקט זי פון דער זייט,
נאָר ער באַמערקט זי נישט. און שוין פון בעט אַרויס
דערמאָנט זי אים: שוין אפשר צייט צו שלאַפּן, ניין?
ער וויל נישט שלאַפּן. זאָגט עס פון דעם בוך אַרויס,
און זי, צום וואָנט אַוועקגעדרייט, שלאַפט פּלומרשט איין
און הערט זיך צו צו יעדן שאַרף. פאַרמאַכט דאָס בוך.
דאָס קינד אַליין צו איר בעט אַריינגעטראַגן,
די סאָפּקע טוט אַ קרעכץ, און שוין - ער כראַפעט.
פאַרטייעט ווי אַ חיה דרייט זי זיך אַרום און וואַרט,
וואָס וועט דאָ זיין דער סוף, און קאָן זיך נישט דערוואַרטן.
ביז איינמאָל גנבעט זיך צו מיט אַרעמס הינטער אים,
נעמט אָן זיין קאַפּ און זאָגט: - וואָס שטייט דאָ אין דעם ביכל?
ער דריגעט אויף, באַפרייט דעם קאַפּ פון אירע הענט
און ענטפּערט: - גאַרנישט! און די אויגן ווידער אינם בלאַט.
זי פאַסט זיך נאָך און מיט די הענט אויף זיינע אַקסל:
- דו קאָנסט זיך גאַרנישט אַפּשיידן דערפון אויף אַ מינוט?
און אַז ער בורטשעט אויס: לאָז אָפּ, כּוּויל לייענען! -
צעזינגט זי זיך שוין אויפן קול: איז נישט געפּידלט!
איצט גייט זי אים און יאַדעט זיך. דאָס קינד קריגט קלעפּ,
דאָס בעט איז נישט פאַרבעט און אַז ער קומט אַהיים
דערלאַנגט זי אים די שיסל און דאָס ברויט אונטער דער נאָז,
און ער טוט אָפּ דאָס זייניקע און גייט אַוועק אין גאַס,
זי ווידער ביי דעם בוך. עס העלפט נישט ווען זי לאָזט אַפּילו
אים מיט אַ כּיון וואַרטן אויפן עסן - גאַרנישט פרעגט ער,
ווי גאַרנישט גייט אים אָן. איז דאָך קיין תּכלית נישט.

באַטראַכט זי זיך - און ווידער ווערט אַלץ אויפגערוימט,
 עס שיינט פון יעדער ווינקל און ביים טיש
 באַדינט זי אים און זיצט מיט אים. נאָר שפעטער,
 ווען ווידער שאַרט זי זיך צו אים מיט אַרעמס
 און ווידער נויגט ער זיי אַוועק, גיט זי אַ כאַפּ זיין האַנט
 און שיפעט: הער נאָר, דו! דו ווייטט איך בין דין ווייב?
 ער קוקט זי אָן ווי נישט פאַרשטייענדיק: - איך ווייס.
 - און צו איך טראַג אַ קינד פון דיר, דאָס ווייסטו אויך?
 זיין פנים ווערט פאַרגאַסן, גלעזערן די אויגן
 און קוים צו הערן שטאַמלט ער אַרויס: - דאָס אויך.
 - איז וואָס-זשע מיינסטו מיט דער טאַפּקע און די ביכער?
 וואָס טראַכסטו זיך? - די ווערטער האַמערן ווי קלעפּ,
 וואָס טראַגן מער באַליידיקונג ווי ווייטאַק, און ער בלייבט
 מיט מויל און אויגן אָפּן, - כ'וויל זאָלסט זיין מאַן.
 דו הערסט? איך וועל נישט לאַזן זיך צום חוזק מאַכן.
 דאָ קריגט ער לשון, דרייט אַוועק דעם קאַפּ צום פענסטער,
 ווי ער זאָל קוקן אין דער פינסטער פון דער נאַכט אַריין
 און רעדט אַרויס געלאַסן: - איך וועל מער מיט דיר נישט שלאָפּן.
 - וואָס איז? פאַרבענקט זיך נאָך דער גבירטעס טעכטערל?
 ער טוט אַ שפרונג פון אַרט, הויבט אויף דעם פויסט -
 און לאַזט אים נישט אַרונטער. שטייט אַזוי אַ ווייל,
 דאַן טרעט ער אָפּ, טוט אָן דעם קאַפּעלוש און גייט אַרויס.

אין איינער פון די נעכט, וואָס קומען, קומט עס צו געשלעג.
 ווען זאָויל פילט פון שלאָפּן, אַז חיה ריוועס הענט
 באַצווינגען אים און ס'שלאָגט איר אַטעם אין זיין מויל,
 פרובירט ער זי אַוועקשטויסן. וואָס מער אַבער ער שטויסט זי אָפּ,
 אַלץ איינגעגעסענער און בייזער קלאַמערט זי זיך איין
 און בייסט זיך איין אין אים, און בליצן שפאַלטן זיך
 פאַר זיינע אויגן פון יכורים. ראַנגלט ער זיך ווילד, נאָר זי -
 ווי ס'זאָל אַ קוואַל פון ווילדע כחות אויפפראַלן אין איר,
 האַלט פעכט איר קרבן - און ער קאָן נישט מער.

ער הויבט אָן מיט די פויסטן אַרבעטן, נאָר יעדער קלאַפּ
 גראָבט פּייערדיקער אירע ציינער אין זיין לייב אַרײַן
 און וואונדן ברענען. האַמערידיק און האַסטיק נעמען פאַלן
 די קלעפּ ווינע, און ער געדענקט נישט גאַרנישט ביז ער הערט
 פון דיל די קרעכצן אירע. אַ צעשלאָגענע אין בלוט
 דערמאָנט זי זיך און שרייט: גוואָלט, מענטשן, ראַטצוועט!
 האַלב נאַקעט לויטן אָן די לייט פון שטוב, מען צינדט דאָס לעמפל,
 מען ברענגט אַ קווערטל וואַסער, און אַ יידענע אין העמד
 בלייבט שטיין און מוסרן: מען דאַרף דאָך האָפּן אַ לבבות
 אזוי צו ממיתן אַ טראָגעדיקע ווייב. רוצח!
 ער קוקט ווי יענע פארען זיך, מען לייגט זי איין אַ קרעכצנדיקע
 מיט נאַסע טיכער אויף די פּיילן און מען גייט אַוועק.
 דאָס לעמפל ברענט. פאַרפאַלן. זעצט ער זיך אַוועק
 און הערט אַ גאַנצע נאַכט איר קרעכצן פונם בעט.
 אַ נישט-דערשלאָפענער און הונגעריקער שאַרט ער זיך אַרויס
 מיט טאָג צוגלייך. ער גייט נישט אַרבעטן און שלעפט זיך אום
 ביז שפעט ביינאַכט און ריכט זיך גייענדיק אַהיים,
 אויף עפעס ניס. אַודאי. טאַטע מאַמע וואַרטן שוין,
 און איידער נאָך ער קומט אַרײַן איז שוין דער טאַטע גרייט
 מיט פויסטן קעגן אים: — איך וועל אים דורסן, דעם יינגל!
 די מאַמע פרוווט זיך בעטן: נאָר נישט מיט רציחה!
 נאָר יענער, האַלטנדיק די שגור ביים קאָלנער, ווי אַ זאָך,
 טראָגט אונטערה זאָוולען איר צעפּיילטן רויטן פנים
 און שרייט: — אַזאַ מין נחת גאָר פון דיר? אזוי גאָר, האָ?
 ער קוקט נישט, זאָוול, און ער ווענדט זיך צו דער מאַמען:
 — דו זאָג אים, אַז ער זאָל אַוועקגיין. — אַרויסגערעדט,
 און ס'קלינגט אַ פאַטש און נאָך איינער. דער טאַטע שלאָנגט,
 און זאָוול, ביידע פויסטן אין דעם טאַטנס לאַצן,
 נעמט אָן די קלעפּ און שלעפט אים. ראַנגלט זיך דער טאַטע
 און שלאָנגט, נאָר זאָוול שטופט אים טריט ביי טריט,
 און מיטאַמאָל — אַרויסגעשליידערט פאַר דער טיר, פאַרהאַקט,
 אַרפּגעלאָזט דאָס קיימל און זיך אומגעקוקט צו הערן

דער מאַמעס שרייען. דאָרטן קלאַפט דער טאַטע אין דער טיר,
און דאָ פילט זאָול, ווי די יוכע רינט אים פון דער נאָז
און ווישט עס מיט די הענט און ס'רייצט אים ביז צום טויט
די קלעפיקייט פון בלוט צווישן די פינגער, און די מאַמע וויינט:
- איך מוז אים כאַטש אַוועקנעמען פון דאַנען. לָאָז מיך!
זי כאַפט איר טוך און שפאַרט זיך דורך דער טיר
און ס'הערט זיך ווי זי שלעפט דעם טאַטן, ראַנגלט זיך,
און דאָן ווערט שטיל און חיה ריווע לויפט אַרויס
און טראָגט אַ גאַסע שמאַטע זאָולען צו דער נאָז.
ער זעט נישט, ווי די אויגן אירע, די פאַרשוואַלענע,
צעגליען זיך מיט אַזאַ העלער טריישאַפט, ווען זי שטייט
געבוירן איבער אים, נאָר נעמט פון האַנט ביי איר
די שמאַטע צו דער נאָז און זי שטופט ער אַוועק פון זיך.
ער זעט אויך נישט דעם האַס, וואָס צינדט זיך אָן צוריק
און זיצט אַ שטומער. קומט די מאַמע ווידער אָן און וויינט:
- וואָס האָבן זיי געוואָלט? דאָס האַרץ האָט מיר געזאָגט,
אַז ס'וועט דערפון קיין גוטס נישט זיין. נו, וואָס וועט איצטער ווערן
דאָ טענהט חיה ריווע: האָט זי נישט געוואוסט פון אָנהויב,
אַז ער איז נישט קיין מאַן פאַר איר? פונדעסטוועגן געליטן,
געהאַפט, אַז גאָט וועט געבן, וועט ער אַנדערש ווערן,
און איצטער, נא!.. די מאַמע שאַקלט מיטן קאָפּ אויף אים:
- צי ווייסטו כאַטש, אַז דו ווערט באַלד אַ טאַטע?
- איך ווייס. - טאָ ווי זשע קאָן מען דאָס אַזוינס?
זי טראָגט דאָך דיינט אַ קינד. - איך ווייס נישט, מאַמע,
איך האָב זי פיינט! - וואָס הייסט, דו האַסט זי פיינט?
- אַזוי! איך טשעפע זי נישט. זאָל זי מיך צו רו לָאָזן.
- ס'איז דאָך אַ ווייב. - איך וויל נישט. כ'וועל זי שלאָגן!
- דאָס וועלן מיר נאָך זען - שרייט חיה ריווע-מ'עט גאָך זען?
די מאַמע ברעכט די הענט: - וואָס האָבן זיי געוואָלט פון מיר?
נו, בין איך אַזאַ אומגליקלעכע מאַמע, האָט מיך גאָט געשטראַפּט
אַ זון אַ קאָליקע צו האָבן - וועמען האָט ער שלעכטס געטאָן?
וואָס האָבן זיי זיך אָנגעזעצט אויף מיר?.. - זי שפאַרט זיך אָן

אויף זיינע אַקסל. וויינט זיך אויס, באַרואיקט זיך,
און מיט אַ וואונק אַוועקגערופן חיה-ריווען, שטייט זי
נאָך לאַנג אין קיך און סודעט זיך מיט איר.

¶ אַס העלפן דען די סודות און די גוטסקייט פון דעם ווייב,
אַז דער, פאַר וועמען ס'איז געמיינט, זעט סיי ווי נישט
זי גוט צי שלעכט. זי מעג אַרומפויזען פאַר אים
אויף אַלע פיר, זי מעג אויך קריצן מיט די ציין אויף אים -
ס'איז גאָר קיין חלוק נישט. און אַז זי ווערט פאַרשוואונדן
פון וועטשערע ביז שפעטער נאַכט - איז אים בלוז רואיקער
און ס'לייענט זיך געשמאַק. אַ גליק, וואָס ס'האַט זיך אָפגעזוכט
דער לערער מיט די ביכער - גוט אַזוי צו זיצן
דעם קאַפ פאַרגראָבן און זיך איינטוליען אין זיך -
ס'איז קאַלט אין דרויסן און דער אויוון נישט געהייצט -
און לעבן מיט די פרעמדע מענטשן פון דעם בוך,
כאַטש אומפאַרשטענדלעך זענען זיי אַמאָל - נאָר ס'וועבט זיך איין
דאָס אייגענע אין פרעמדן, נישט-פאַרשטענדלעכן,
און ס'איין לעבן לעבט זיך ווי עס וואָלט געוועזן פרעמדס,
דערווייל ווערט אַרבעט ווייניקער, מען האָט די פערד
פון דאָרף אַוועקגענומען און דאָס מיליטער דאָרף אויך נישט מער
פאַרבלייבט מען אין דער היים און גאַנצע טעג
דעם קאַפ אין בוך. אַ שכרות שלינגט דעם מענטשן איין,
באַמערקט ער נישט, ווי אפטער אַלץ דאָס ווייב פאַרשווינדט
אויף גאַנצע אַוונטן און ס'איז אים היימלעך מיטן קינד אַליין,
כאַטש אפט איז ער האַלב-הונגעריק און וואָכן לאַנג,
אַז זי האָט אים קיין העמד שוין נישט געביטן. וואכן גייען,
און ס'דאַכט זיך זאָולען. אַז ס'איז גוט אַזוי, ווי קיינמאָל נישט,
און ס'הויבט זיך אָן צו בענקען נאָך דער פען אַפילו.
ביז איינמאָל אין אַן אַוונט פאַלט אַריין די מאַמע
און פרעגט בסוד: - וואו איז זי? - ווער? - די צרה דיינע
- אַוועקגעאַנגען ערגעץ. כ'ווייס נישט. - דאָס איז דאָך דיין אומגליק.
ווי ווייסט עס נישט אַ מאַן, וואו ס'קומט די ווייב אַהין?

זי שלעפט זיך דאך ארום. - וואו שלעפט זי זיך ארום? -
 פרענט זאול. - מיט סאלדאטן שלעפט זי זיך ארום.
 פארהדושט קוקט ער אן: וואס הארט דו? זאל זי.
 די מאמע ברעכט די הענט צוזאמען: - אומגליק מיינער!
 וואס מיינסטו - וואס מיך ארט, אז וואו מען גייט,
 מען טייטלט מיט די פינגער. ס'גאנצע שטעטל רעדט,
 א שנור א שלעפערקע. . . דערלעבט אויף מיינע אלטע יאר.
 ער זעט איר צער און וויל זי טרייסטן: - מאמע,
 דו דארף נישט ארן, וואס זי טוט. - די חרפה אָבער.
 ווי האָסטו גאָר קיין חרפה נישט. -- איך טו דאך גאָרנישט.
 - און טאָמער האָט זי דיר אַ קינד? אַ שלעפערקעס אַ קינד.
 אז בעסער זאל עס אויסרינען פון בויך ביי איר!
 ער הערט דער מאַמע שילטן און ער שטומט.
 - פאַרשטייסטו כאַטש, אז דאָס איז צוליב דיר?
 אויף דיר, אויף דיין קאָפּ וועט עס פאַלן! - שווייגט ער אַלץ
 און זי פאַרברעכט די הענט: אז וויי צו מיינע אלטע יאר!

רעווען איז פורים-צייט, ווען חיה ריווע האָט געמפולט.
 זי איז אין בעט געלעגן און פון בעט אַרויס
 אַ זאָג געטאָן: - און אינט ביסטו צופרידן, וואָס?
 נישקשה! ביסט נישט פטור. וואָרט! ס'איז נאָכנישט אַלץ.
 האָט זאָול אויסגעהערט און איז אַרויס אין דרויסן,
 וואָס האָט זיך אָנגעהויבן טאַפיען פון דער זון,
 און גייענדיק, האָט ער צוזאַמען מיט דער שאַנד,
 וואָס חיה ריווע לייענט זיין געדאַנק, דערפילט פונדעסטוועגן,
 ווי ס'ווערט אים לייכט און ס'האָט זיך אים געוואָלט
 אַ שמייכל טאָן צו זיך אַליין פון עפעס גוטס,
 וואָס האָט מיט וואַרעמקייט און הצלוקייט אויפגעטויכט אין אים.

דאָס צענטע קאָפיטל

אומעטיקער פּרילינג האָט געשפּרייט איבערן לאַנד,
אין שוואַרצע לוזשעס וואַסער זיך צעגאַסן איבער וועגן
און ס'האַט די זון אָן פּרייד איר וואַרעמקייט געשיקט.
אַ יאושדיקע פּוילע אָפּגעלאָזנקייט האָט זיך צעשפּרייט
אויף דאָרף און שטעטל. ס'האַט דער פּויער נישט געוואוסט,
צי זאָל ער מיט דער לעצטער קליאַטשע נעמען אַקערן דאָס פעלד -
דער טייוול ווייס, ווער ס'וועט דעם שניט פון דעם אַראָפּנעמען -
און פּויל געטרייסט זיך מיטן ביסל תּבואה, וואָס ער האָט
באַהאַלטן אויף אַ הונגער-טאָג. ביים ייד אין שטעטל
איז די פּרנסה אויסגעאַנגען: ס'האַט דער דאָרף באַגראָבן
צוריק אין ערד, וואָס איז פון ערד געקומען,
ביים זעלנער איז אַוועק די צייט פון וואַילטאָג, און אַליין
אין שטעטל צווישן זיך האָט מען געשראַקן זיך אַ ריר צו טאָן
און דורכגעקומען מיט אַ שיבוש. אַז די זון האָט זיך געשטעלט
און וועגן האָבן אָפּגעלאָזט, האָט מען גענומען וואַנדערן:
דער פּרעמדער זעלנער האָט געבענקט און זיך נישט אומגעקוקט
וואו ווער עס גייט און פאַרט. האָט מען דערציילט,
אַז ס'קלייבן זיך צוריק ישובים אין פאַרלאָזטע שטעט,
אַז מענטשן ציען זיך צו היימען און ס'האַט אָנגעהויבן
אַליין אַהיים זיך בענקען. אמת, אַלץ האָט אָפּגעברענט,
נאָר ווי געשיקט זיך ס'זאָל קיין הויז נישט בלייבן ערגעץ,
און ווער קאָן וויסן וועמעס הויז. און אויב חלילה

מען זאל בלויז חורבות טרעפן, זענען דאך די חורבות אויך
 אויף ליבער ערד און אייגענע. בארעכנט זיך ר' שלום:
 אי"ה נאך פסח דארף מען איינפאקן דאס פעקל
 און לאזן זיך צוריק. נישטא דא וואס צו טאן שוין מער.
 און דארטן, אז מעט נעמען בויען, וועט מען פירן
 געהילף און ציגל, אייזנווארג און גלאז - מיט גאט זיין הילף,
 מען קאן זיך שוין צו עפעס צושלאגן. דערצו וועט אויך
 א סוף נעמען אמאל צום אומגליק מיטן זון: אוועק פון דאנען,
 און זאלן עס די אויגן מער נישט אַנקוקן. א סוף!
 בארעכנט זיך און דורכגעשמועסט מיט דער מאמען. אָבער זי
 האָט אין דער שטיל געטראַכט: זי וועט דעם זון נישט לאָזן דאָ.
 און אז זי גנבעט זיך אַצינד מיט טעפעלעך אונטערן פאַרטוך,
 ווייס אויך דער אַלטער נישט. אַודאי איז אַ זינד זיך צו באַהאַלטן.
 וואָס קאָן מען אָבער טאָן? און ווידער - צווישן זיך גערערט -
 דערלייגט זי נישט צו זאָולען. ס'קומט אים נאָך גענוג,
 און ווען נישט זאָולס מי וואָלט איצט דער טאַטע אויך
 אזוי נישט קלינגען מיטן צייטל. ניין, ער וועט נישט בלייבן דאָ.
 און יענע, חיה ריווע, הייסט עס? ווייסט די מאַמע נעבעך,
 אז ס'איז אַ גרויסע זינד. ווען נישט דער זון אירער
 וואָלט יענע נישט דערגאַנגען צו אַווינס. אַן עלנטע יתומה,
 און זי - אַ מומע - זאָל איר גאָט נישט שטראַפֿן. אָבער אייגן לייב -
 וואָס קאָן זי טאָן? און ווייניק איז זי שוין געשטראַפֿט
 מיט אים אַליין אַזעלכען - נישט צו גאָט און נישט צו לייט?

קריגט זאָול טעפעלעך געקעכץ אונטער דער מאַמעס פאַרטוך
 און עסט דעם שוואַרצן ברויט פון אירע הענט און ס'דאַכט זיך אים,
 ער איז אַ קליינער קראַנקער יינגל און די מאַמע זיצט
 און קאַרמעט אים פון האַנט, אַפי ער זאָל נאָר איינלייגן,
 נישט רירן זיך, ווייל - דאַנקען גאָט - ער וועט שוין לעבן
 און די סכנה איז אַריבער. יאָ, עס איז געווען אַ שווערע קרענק,
 נאָר איצטער נעמט ער ביסלעכווייז צוריקקומען צו זיך
 און וועט זיך אויסהיילן. דערווייל טוט יעדער אבר וויי,

און ס'וויגט זיך נאך אין הארץ די נאָגעניש און פיינלעכקייט
פון אָפגעקומענעם. אַ שטרעף אַזאָ געווען. ער האָט געדאַרפט
זיך אויסטונקען אין דעם, דאָס איבערקרענקען, און דערנאָך -
באַפרייען זיך. געדאַרפט אַזוי. נאָר איצטער איז שוין גוט.
פון ווייטן קערט זיך אום דאָס אַלט-געוועזענע,
עס נעמט זיך בענקען און ס'איז רו אין בענקעניש. ס'איז גוט.
און איז עס נישט אַ חסד דאָס אַליין, וואָס ער איז פריי
און זי האָט נישט קיין קינד געהאַט... נישט זי... מען האָט זיך דאָך
דערבאַרעמט איבער אים און אויסגעהיט... יסורים - יאָ.
אין מאַטערניש און עקל אויסצוטונקען - יאָ. נאָר דאָס -
אַ קינד פון איר - דאָס ניין! - דאָ איז געוואָרן אַ רחמנות:
מען דאַרף אים נישט אינגאַנצן אומברענגען, דעם זאָול,
ער דאַרף נאָך - לעבן. זיצט די מאַמע מיטן שוואַרצן פעניץ ברויט
און קוקט מיט אומעטיקע אויגן. .. יאָ, ס'איז דאָ רחמנות,
און זאָול וועט נישט אונטערגיין.

ער מילט קיין שנאה נישט,
אַפילו נישט קיין אָפּשטויס מער צו חיה ריווען. גאַרנישט.
ער ווייס, פון וואָנען ס'קומט צו איר דאָס געלט
און ס'ווייסע ברויט און צוקער און די פעקלעך שאַקאַלאַד,
מיט וועלכע זי קומט אָנגעלאָדן פאַרן קינד. ער ווייס,
און דאָס, וואָס מענטשן ווייכן אויס איר טריט אין גאַס,
דאָס אַרט אים אויך נישט: ס'איז אַלץ איינס אָן עקל,
איז וואָס דער חילוק - צי מיט איינעם צי מיט אַלעמען?
פאַרקערט: אים ווילט זיך דוקא אָננעמען פאַר איר,
ווייל אַלע זענען זיי אַזוי. און וואָס אים קרענקט
איז אַט די שטומע צונג זיינע, ווייל ווען נישט דאָס,
וואָלט ער אַזויפיל גוטע גוטסקייט איר געהאַט צו זאָגן.
און זאָל זי אים נישט נאָכקוקן מיט האַס אַזוי. צו וואָס?
אַז מען באַדאַרף עס נישט... .

און דאָ די יונגע זון
גייט אויף אין וואַרעמקייט, ס'איז ווייך די ערד אונטער די טריט
און אויפן פנים בלאָזן מילדע ווינטלעך. מילד און גוט.
וואָס דרייען זיך די מענטשן אום אַזוי פאַרמרהשחורהט?

און אז עס פעלט דאָס שטיקל ברויט אַפילו, קומט דאָך צו
א נאָגעניש, וואָס עפנט יעדער ווינקעלע פון האַרץ
פאַר יעדער פאַסמע ליכט און שאַטנדל און פויגל-שפיל
און ס'פילט זיך אזוי באַנג און לייכט אין אומעט.
עס איז דאָך גוט אזוי.

קומט איציק אָן אַנטקעגן

און טראָגט אין אַ פאַטשיילקע וואָס. - וואו גייסט, איציק ?
- די מאַמע שיקט דיר עסן. - שטעל עס דאָרט אַוועק.
אַוועקגעגאַנגען איציק. אזא הויכער יונגער בחורל,
אַ בחור שוין. קאָן זיין ביינאַכט אַליין אין שלאַפבאַנק
ליגט ער שוין אויך און ס'בענקט זיך אים און ער וועט באַלד
ווי יענער משה נעמען שלעפן זיך מיט מיידן, קומען שפעט
און ס'וועט די מאַמע דאַרפן אויסטאָן אים, אַ שיכורן,
און לייגן שלאַפן, אָט דעם איציק דאָ. איצט גייט ער נאָך אזוי
און ווייס נישט וואָס וועט זיין. נאָר זאָוול ווייס . . . הם . . .
און משה דאָרט - אַוועק איבערן ים - און באַרנישט.
פאַרשוואונדן ווי אַ וואַלקנדל און מיטן קאַפּ אַפילו נישט צו כאַפן
ווי ווייס עס איז. געווען און איז נישטאָ. אזוי ווי אַ פאַרלאַנג,
פאַר וועלכן מ'האַט קיין ווערטער נישט, וואָס אָט-אַ קומט עס
און אָט איז עס אַוועק און שוין - נישט אַנצוכאַפן מער.

גייט זאָויל אום און חלומט. שכנים גרייטן זיך צום פסת,
און זי אַפילו, חיה ריווע, טראָגט עפעס פון גאַס פסדר
און פאַרעט זיך אין שטוב. צו בדיקת-חמץ קומט די מאַמע
ניט רויטע אויגן און נישט קוקנדיק דער שנור אין פנים
פאַרלייגט זי אַ בקשה פאַרן זון: ער מוז ביי איר ביים סדר זיין.
ביים סדר ? וואו ? ביים טאַטן ? ער ? ער וועט נישט גיין.
צעווייגט זי זיך, די מאַמע. ווייניק נאָך איז איר געווען
ביים טאַטן דאָס צו פועלן, איז ער נאָך דאָ אַ צוגאַב.
מיט וואָס האָט זי אזוי פאַרזינדיקט ? שווייגט ער,
און חיה ריווע זיצט אין ווינקל, קוקט זיך צו, שווייגט אויך.
צעיאַמערט זיך די מאַמע, און אז דאָס קאָן אויך נישט רירן

דאָס שטיינערן האַרץ פון זון, דאָן כאַפּט זי קושן זיינע הענט
און ער שפּרינגט אונטער, ווי געשטאַכן, שרייענדיק: הער אויף! נו, גוט!
כ'זעל קומען, קומען! - און ווען עס עפנט זיך אַ גרוב,
וואָלט ער אַריינגעשפּרונגען. זאָל זי שוין אַוועק פון דאַנען!
און אַז די מאַמע מיטן טיכל אויפן קאַפּ איז שוין ביים טיר,
דערפילט זי חיה ריוועס בליק און פּטרט אָפּ אויף גיך:
- קאַנסט אויכעט קומען, חיה ריווע! - און זי לויפט אַרויס.
אויף מאַרגן שלעפט ער זיך אַרום אַ גאַנצן טאָג,
און אַז ער קומט פאַרנאַכט, איז אויפגערוימט אין קאַמער,
דאָס קינד איז אויסגעצוואַגן, ס'שמעקט מיט יום-טוב
און זי אַליין איז אַזוי אויסגעפּוצט און שיינט. ער קוקט
און ס'וויילט זיך זאָגן עפעס. קומט זי אים אַנטקעגן:
- דו ווילסט זיך נישט אַרומוואַשן? - און טראָגט אַריין
אַ שיסל הייסע וואַסער מיט אַ האַנטוך, לייגט אַוועק אַ הזמד,
ער וואַשט זיך, טוט זיך איבער - און ס'איז שלעכט.
ווי גייט מען צו דער מאַמען ערשט? דאָך אַנגעטאָן זיך
און גרייט צו גיין. נאָר אַז ער שטייט שוין ביי דער טיר,
פאַרצאָמט זי אים דעם וועג מיט ביידע הענט און צישעט אויס:
- דו וועסט נישט גיין אין ערגעץ! דאָ וועסטו מיר בלייבן!
זי ווייס מסתמא נישט, ווי דאַנקבאַר ער איז איר דערפאַר,
און אים נישט לאָזנדיק אפילו עפענען דאָס טויר,
באַוואַרפט זי אים מיט רייד: - אַ סדר האָט זיך דיר פאַרגלוסט?
אַ וויסטער סדר אויף דיין קאַפּ, ווי וויסט און פינסטער
מיין לעבן איז געוואָרן צוליב דיר. נו, גיי! - און זאָול הערט
אַזוי פיל טרערן אין איר קול, אַזוי פיל וויי. אין אַ מינוט
פאַרפלייצט עס איר די אויגן, לאָזט זי אָפּ די הענט פון טיר
און פאַלט אַנידער מיטן קאַפּ אין סאָפּקע אין אַנאָ יללה,
ווי פון אַ מאַמען אויף אַ טויטן קינד. באַלד פלעכט זיך דער געקלאָג
מיט וואַיענדיקע רייד: - זאָל דיר דאָס האַרץ אַזוי צעריסן ווערן
ווי דו האָסט מיינע יונגע טעג צעריסן! זאָלן דינע ביינער
אַזוי זיך וואַלגערן אין אַלע ריבשטאַקן און פוילן,
ווי איך האָב זיך געוואַלגערט, אַז מען זאָל פון דיר קיין סימן נישט דערקענען

ווי איך דערקען זיך נישט, ווי איך אליין דערקען זיך נישט,
 אז וויי און ווינט איז מיר! . . . עס לאָזט זיך אויס
 מיט אזא אויסגעצויגענעם און שטילן קלאַנג, און לעבן איר,
 די הענטלעך אין איר קלייד, צעוויינט זיך אויך דאָס קינד.
 בויגט זאָוול זיך צו אירע ציטערדיקע אַקסל, רירט זי אָן
 און רעדט: - איך וועל נישט גיין אין ערגעץ! נו, וועל איך נישט גיין!
 - גיי ברעך דיר האַלז און נאָקן! קיינער דאַרף דיך נישט.
 האָסט שוין געמאַכט פון מיר אַ תכלית, מעגסט שוין גיין!
 ער זעצט זיך אויף דער סאָפקע לעבן איר און גלעט איר קאַפּ
 און בעט זיך: - זאָג, וואָס זאָל איך טאָן פאַר דיר, נו, זאָג!
 אָט ווילסטו, וועל איך גראָבן ערד, כּוועל האַקן האַלץ,
 נו, וואָס עס איז - איך וועל שוין קריגן און פאַרדינען.
 נאָר זאָג מיר, וועל איך אַלצדינק טאָן. - איך דאַרף דיין געלט נישט,
 איך דאַרף עס נישט. - פונדעסטוועגן גלייכט זי זיך אויס
 און מיט פאַרטערטע אויגן קוקט זי אים אין פנים,
 אין טרויעריקן, מילדן, מיט די אָנגערוקטע ברעמען,
 און עפעס גלויבט זי נישט. נאָר זיינע אויגן קוקן
 מיט אָפענעם און שטילן צער, פאַרשטייט זי נישט און פרעגט:
 - וואָס קוקסטו אָט אזוי אויף מיר? - ווי זאָל איך קוקן?
 - פאַרוואָס האָסטו געמאַכט פון מיר צוויינט, איך זאָל די גאַס
 נישט קאָנען דורכגיין. זאָג! - וואָס אַרט עס דיר?
 זיי רעדן - זאָלן זיי! - און דו? דו? אַרט עס גאַרנישט?
 דו? אַרט נישט, וואָס דיין ווייב. . . - מען דאַרף נישט וועגן דעם.
 דערמאן נישט מער און שוין. - וואָס מיינסטו - שוין?
 נו, גאַרנישט. ווילסט עס נישט, וועסטו דאָס מער נישט טאָן.
 - און דו וועסט זיין אזוי? אַ מאַן פון אזא ווייב?
 - עס מאַכט נישט אויס. מען דאַרף נישט מער דערמאָנען.
 זי קוקט אים אָן צעמישט. - דו מיינסט עס מיט אָן אמת?
 - אַודאי, חיה ריווע, ווי דען אנדערש? - גלויבט זי אַלץ נישט
 און שעפטשעט, פאַרשנדיק: - און לעבן אויך מיט מיר?
 דער ענטפער קומט נישט באַלד. איר האַרץ קלאַפט הויך,
 נאָר אָט-אָ זוכט ער אויף איר האַנט - צום ערשטן מאָל

וואָס ער נעמט אָן איר האַנט אַזוי - און רעדט פאַמעלעך:
 - אָט זעסטו, חיה ריווע, מיינסט - איך האָב דײַך מיינט?
 נישט אמת. כ'האָב דיר אלעמאַל געוואָלט דאָס זאָגן.
 דו דאַרפסט נישט זיין אין כעס אויף מיר. פאַרקערט.
 איך וויל, אַז דיר זאָל גוט זיין. בין איך גרייט פאַר דיר
 גיין אַרבעטן, פאַרדינען - אַלץ. דו הערסט? און מיינסט -
 איך בין אין כעס אויף דיר דערפאַר - דו ווייסט - נישט אמת.
 כ'זעל אַלעמאַל זיין גוט צו דיר. נאָר דאָס - מען דאַרף עס נישט.
 מען דאַרף נישט. לאַז מיך אָפּ. - איר אָסעם אָפּגעהאַקט
 און שטייל: - פאַרוואָס? נו, זאָג מיר ווייניקסטנס, פאַרוואָס?
 - איך ווייס נישט, חיה ריווע, ווי דו זעסט מיך לעבן, כ'ווייס נישט.
 איצט ווינט זי שטייל אין זיך. - איך וואָלט דאָך באַלד
 אַ קינד געהאַט און וואָלט געווען אַ ווייב מיט אַלע גלייך.
 ס'נעמט יעדער איינער די כפרה איין פאַר מיר,
 און נאָר ביי דיר בין איך פאַרמיאכט, נאָר ביי דיר.
 זיין פנים קרימט זיך און ער נעמט זיך בעטן:
 - נו, בין איך שולדיק, בין איך. אָבער אַז איך קאָן עס נישט,
 ס'איז מיר נישט גוט אַזוי - וואָס זאָל איך טאָן מיט דיר?
 - וועל איך דאָך ווידער גיין... ער ענטפערט גאָרנישט מער,
 נאָר ווידער זוכט ער אויף איר האַנט און גלעט זי, גלעט
 מיט אַזאַ טרייסט און ווייטאַק, ווי אַ לעבעדיקן נפש,
 און אומגעריכט פאַר זיך אַליין דעם קאָפּ אַראָפּנעבויגן,
 די האַנט געטראַגן. צו די ליפן און ער קושט זי, קושט זי
 מיט צוגעמאַכטע אויגן און אַ אָסעם ווי פון טרערן.
 דאָן לאַזט ער נידעריקער דעם קאָפּ, האַלט צו איר האַנט
 מיט ביידע זיינע און עס דאַכט זיך חיה ריווען: זאָוול וויינט.
 אַ קוואַל פון נייע טרערן רייסט זיך אויף אין איר:
 - אַז איך פאַרשטיי דײַך. נישט, איך קאָן דײַך נישט פאַרשטיין!

דעם אַוונט, וואָס נאָך פסח, איז אַריין די מאַמע
 און האָט געפונען זאָוול אַן אָנגעשפאַרט איבער אַ בוך
 און חיה ריווען דרייענדיק זיך שטייל איבערן שטוב.

האָט זי זיך צוגעזעצט ווי קיינמאָל גאַרנישט און געשוויגן.
ביז חיה ריווע האָט זי אָנגעקוקט און זיך געכאַפּט:
- איר ווילט דאָך עפעס ריידן, מומע. גוט, וועל איך אַוועקגיין.
די מאַמע האָט פאַרשעמט געמורמלט: - קאַנסט דאָ בלייבן.
פונדעסטוועגן, ווען יענע איז אַרויס, האָט זי זיך צוגערוקט
און שטיל געפרעגט ביים זון: - שוין שלום צווישן אייך?
- ס'איז גאַרנישט - האָט ער אָפּגעענטשערט און זיך גלייך געכאַפּט,
ווי ער וואָלט סודות אויסגעגעבן מיטן וואָרט.
זי האָט פאַרשטאַנען און געזאָגט: דו הערסט, מין זון.
אַז גאָט וועט העלפּן, וועלן מיר נאָך שבת שוין אַוועקפאַרן.
- וואוהין? - צוויק אַהיים. - וואָס מיינסטו, מאַמע?
דאָס מויל האָט זיך צעעפנט און פון זיינע אויגן
האָט שיער אַ שרעק אַרויסגעקוקט: - וואָס הייסט - אַהיים?..
- אַבי איך האָב געמיינט - דו ווייסט שוין - האָט זי זיך געכאַפּט.
פאַרשטייסטו - מענטשן פאַרן און מען זאָגט - אַ האַלבע שטאָט
איז שוין פאַראַנען. האָט דער טאַטע זיך באַרעכנט, זעט עס אויס
מיר וועלן אויך נאָך שבת פאַרן. - נו, און איך?
דער אייסרוף האָט געקלונגען אַזוי קינדיש, אַז די מאַמע
האָט שיער זיך נישט צעשמיללט: - בין איך דאָך געקומען דאָ.
פאַרשטייסט - דער טאַטע וויל נישט. ס'הייסט, צוזאַמען פאַרן -
פון דעם איז גאָר קיין רייד נישטאָ. האָב איך געטראַכט:
וואָס דאַרפסטו אָנהויבן מיט אים? וועסט נאָכקומען אַליין,
וועסט שוין זיין. און דאָרטן וועט מען זען. - און חיה ריווע?
אויף דעם האָט זי זיך נישט געריכט. נאָר דאָס, וואָס יענע
איז פריער אַזוי שטיל אין שטוב אַרומגעגאַנגען, איז איר איצט
פאַרדעכטיקער געפאַלן, האָט זי אָפּגעקערט די אויגן
און אָנגעהויבן ווייך: - מען קאָן דאָך נישט אַזוי, אַבי געלאַסן.
וועסט קומען דאָרט, וועסט אָנהויבן איה פאַרדינען עפעס,
זעט חיה ריווע אויך אַריבערקומען. אָפּגעזאָגט
און גרייט געווען צו וואָרטן ביז ער וועט זיך איבערטראַכטן.
נאָר ער האָט נישט געטראַכט: - וואָס מיינסטו, מאַמע?
וואָס הייסט - איך וועל זי איבערלאָזן דאָ אַליין?

- איך זאָג דאָך דיר - חלילה נישט אויף לאַנג און ווידער -
 האָסט דאָך שוין געזען, אז זי קאָן אויסקומען אָן דיר.
 נישקשה, זי וועט נישט פארלוירן גיין. ער האָט זיך אויפגעהויבן:
 - איך בעט דיך, מאַמע, הערסט? - איך זאָג דאָך גאָרנישט.
 ביי לייטן אָבער וואָלט מען נישט געברענט נאָך אַזאַ ווייב.
 - הער אויף! - אזוי! - האָט זי אים אָנגעקוקט אויפסניי -
 געוואָרן אַ זיס לעבן גאָר. וואָס מיינסטו, זאוול,
 דו קלייבסט זיך ווידער מיט איר וואוינען? גאָרנישט, האָ?
 - איך וועל זי דאָ אַליין נישט לאָזן, מאַמע. הערסט? און אויס!
 - אזוי! איז ווילסטו מיר די חרפה מיטשלעפן מיט זיך,
 אז איך זאָל דאָרטן אויך באַגראָבן זיך פון עאַנד
 און אז די שטאָט זאָל טייטלען מיט די פינגער: ראַשעס שנור!
 באַגראָב מיך דאָ און שוין. - ער איז געשטאַנען אַ פאַרלאָרענער,
 געפלאַנטערט מיט דער צונג: - ס'וועט קיינער גאָרנישט וויסן...
 - וואָס איז? דו וועסט פאַרמאַכן לייטנס מיילער? וויי איז מיר,
 מען זאָל זיך פון אַן אייגן קינד נישט קאָנען ראַטעווען!
 זיין קול איז ווידער שטייף געוואָרן: - האָסט נישט וואָס צו רעדן.
 אז איך וועל פאַרן, וועט זי מיטפאַרן. דו מעגסט עס זאָגן
 ד.ם טאַטן אויך; איך וועל אַהיים קומען און זי מיט מיר.
 די מאַמע האָט זיך אויפגעשטעלט: - איז הער זשע, זאוול!
 ביז איצט האָט מיר דאָס האַרץ געפלאַצט, האָב איך געטראַכט:
 כ'ווייס, אַמשר וועל איך אים נאָך ראַטעווען. געטראָגן טעפלעך,
 געגנבעט געלט - דו הערסט - געגנבעט געלט פון טאַטן.
 איך זאָג נישט - עס איז דיינס - האָסט מיט דיין שווייס פאַרדייט-
 נאָר איצט - עס מוז אַ סוף נעמען. דאָ האָסטו דיר דאָס דייגיקע,
 און ווייטער קאָן איך גאָרנישט טאָן. - זי האָט אַרויסגעשלעפט
 אַ טיכל אַסיגנאַציעס, אויפגעבונדן אויפן טיש פאַר אים,
 געוויינט און צוגעשאַקלט מיטן קאָפּ. דאָן מיטן ברעג פון טיכל
 די אויגן אויסגעווישט: - געדענק, זאָלסט נישט חרטה האָבן? -
 און איז אַרויס.

צוויי וואָכן נאָכאַנאַנד האָט זיך געצויגן
 דאָס וואַרטעניש, און אין די טעג און נעכט פון די צוויי וואָכן

האָט זאָרל פון זיין אייגן לייב געגרייט אַ פאַנצער אַרום זיך,
אַ שוץ פאַר דעם, וואָס דאַרף אַנטקעגנקומען. פון די קינדער-טעג
דערמאָנט זיך אָן דער גרויסער שרפה, ווען מען האָט דערנאָך
גענעכטיקט אין אַ שטאַל און זיך געשלעפט צום רב נאָך ברויט,
וואָס מ'האַט געטיילט פאַר די נשרפים. פאַרגעשטעלט זיך
די הוילע שוואַרצע שטיינער פון דער אָפגעברענטער שטאַט
און איינגעקריצט אין זיך, אַז דאָרט איז גאַרנישטאַ,
אין רעגנדיקע נעכט וועט ער זיך וואַלגערן אויף שטיינער
און ציטערן פון קעלט און קראַנק ווערן און אויסגיין
פון הונגער אויף דער גאַס. דאָן ווייטער זיך גערוקט.
אַ ציטערדיקער צוגערוקט זיך צום געדאַנק, אַז דאָרט
אויך דאָרט, וואו ס'איז דאָס ווייסע הויז געשטאַנען, שטאַרצט
אַ שוואַרצער קוימען בלויז אַרויס פון שוואַרצע ציגל -
אויך דאָס אַריינגעשטאַכן אין זיך ווי אַ נאָדל, איינגעדרייט זיך,
און ווידער אויסגעגליכן זיך - ער איז אויף אַלעם גרייט.
ווייל הינטער אַלעם דעם, פאַרגראָבן אין אַ טיפעניש,
פון וועלכער ס'איז אַ מורא גאָר צו טראַכטן, קוועלט אַרויס
אַ פרייד, אַן אויפלייזונג, עס שלאָגן זיך אַרויס פאַרלאַנגען
און טראַכטונגען, וואָס דריקן אויף דעם אַטעם מיט דעם ליכט
און צוזאָג וואָס אין זיי - ניין, בעסער נישט צו טראַכטן גאָר!
אַזוי האָט ער געגרייט זיך: אויבן אויף אַ פאַנצער צו באַשיצן
די וואונדן, וואָס ער האָט אַליין אין זיך געשלאָגן, און זיי ביידע,
דעם פאַנצער און די וואונדן - בלויז אַ שילד אויף צו פארשטעלן
די ווייטע פרייד, וואָס האָט געקוועלט אין דער באַגרעפֿעניש.
ביו עידלעך האָט ער נישט געקאָנט מער שווייגן
און איינמאַל אין אַ נאַכט אַרויסגערעדט אַזוי:

פון דער ענגשאַפט, פון די פרעמדע טעג און נעכט,
וואָס ווי חיית רעות האָבן מיך געפלאָגט
און פאַרגראָבן מיין נשמה אין אַ שוואַרצער נאָרע
און געוואָרן דאָרט מיט זייער מיאוסן גערוך -
פון דער פינסטער נעם מיך ווידער צו מיין היים,

מיין פארברענטע, מיין פארטיליקטע,
נאָר ליבע היים.

וויסטער הונגער גייט אַרום איבער דער ערד
און דער טויט אין אַלע לעכער פּוּיזעט אום.
אויף די הוילע אָפּגעברענטע שטיינער פון מיין היים
פּאַלט אַ קאַלטער רעגן אין דער נאַכט
און עס וויינען מענטשן אויף די שטיינער אין דעם רעגן.
אַבער בעסער אויף די שטיינער אין דעם רעגן
איידער אין דער פרעמדער בעט.

ווי אַ וואָרעם איז מיין האַרץ געלעגן אין דער ערד,
איצטער פליט עס ווי אַ פּויגל צו דעם הימל.
ווי אַ פּויגל פליט מיין האַרץ איבער די שטיינער,
איבער שוואַרצע קוילן פון אַ שרפּה,
איבער מענטשן און געוויינען אין דער נאַכט,
אַבער בעסער זיין אַ פּויגל איבער חורבות
איידער זיין אַ וואָרעם אין דער ערד.

נישט אָנגעשריבן, נישט קיין פען געטונקט, אַפילו אויף די ליפן
די ווערטער נישט געבראַכט, נאָר ליגנדיק אַזוי פאַר זיך אַליין
אַרויסגערעדט, און ס'איז געווען גענוג. וואָס מען דאַרף נאָך?
און ער האָט שוין געוואוסט - ער וועט זיין שטאַרק
און גרייט אויף אַלץ, וואָס זאָל נישט אויספאַלן אויף אים.
און ווען ער איז ביינאַכט געלעגן און געשמידט אויף זיך דעם פּאַנצער,
האַט חיה ריווע אויך פאַר זיך געטראַכט: אַוועק פון דאַנען,
וואו קיינער קען זי נישט אַזאַ, און ס'וועט פאַרגעסן ווערן.
און ווי עס זאָל נישט זיין - פאַר מענטשן איז ער דאָך אַ מאַן.
און ווער קאָן וויסן? אפשר דאָרט וועט אים אַוועק דאָס משוגעת,
און וועט ער אנדערש ווערן - וועט ער פאַרן מויל נישט ברענגען
נישט ער. איז אפשר איר פאַשערט נאָך אויפגעריכט צו ווערן.
זי הערט זיין שווייגן, ווייסט זי: עפעס איז מיט אים,
און בעט זיך: פאַטע זיסער, זאָל עס נאָר צום גוטן זיין!

X זוי האָט עס פאַסירט, אַז איינמאָל אַ פאַרנאַכט
איז זאָול מיט אַ שווערן פאַק אַרויסגעקראָכן פון וואַגאָן.
און דאָרט, וואו ס'האָט געדאַרפט זיך אויסשפרייטן
דער ווייסער בנין פון וואַקזאַל, איז פאַר די אויגן
געווען אַ פוסטקייט, און ס'האָט אויף דער פוסטקייט
זיך אָנגעשפאַרט דער גרויסער שטיינערדיקער הויף
אַרויף ביז צו דער בריק. איז דאָס געווען די ערשע פּייל
אין זאָולס פאַנצער, האָט ער זיך געמאַכט
נישט זענדיק און אָנגעהויבן גיין איבער די רעלסן
מיט אַלע גלייך אַהין ביז צו דעם אָרט, וואו ס'איז אַמאָל
אַ גאַס געווען. די אויגן איינגעגראָבן אין דער ערד
אויס מורא פאַר אַ נייער פוסטקייט, האָט ער זיך געשלעפט
אין טריט פון די, וואָס פאַר אים, אָבער גנביש דאָך
האָט זיך דער בליק אַ כאַפּ געטאָן צו בערגלעך ציגל און צו גראָז
וואָס וואַקסט פון צווישן ציגל, האָט ער זיך פאַרשעמט
פאַר זיך און פאַר דעם פאַנצער, וואָס ער האָט געגרייט,
און מיטאַמאָל די אויגן אויסגעהויבן. וואו נישט וואו
איז אויפן וועג אַ הויז געשטאַנען, אָבער טיפער דאָרט
האָט אויסגעווען ווי שטאָט, און אין פאַרנאַכטן-שיין
האָט פון דער ווייט אַ גלאַנץ געטאָן דער קירכן-צלם.
ווי ליב און היימיש גלאַנצט דער קירכן-צלם אין דער זון!
האָט ער גענומען פרייער שפאַנען מיטן וועג אַראָפּ,
וואָס צו דער ברייטער גאַס, געסאַפעט שפאַנענדיק אונטערן פאַק
און נישט באַמערקט, ווי ס'גייען איינציקווייז אַוועק די לייט,
ווי חיה ריווע בלייבט פון הינטן און ווי טיפער ס'ווערט
אַרום די שטילקייט. ערשט ווען ווייט איבער דער פעסטונג
(איז נאָך אַ פעסטונג דאָ?) האָט ער דערזען הענגענדיק
אַ גרויסע רויטע זון, האָט ער זיך אָפגעשטעלט, זיך צוגעהערט
און האָט דערהערט - מען רופט אים. אומגעקוקט זיך -
ערשט חיה ריווע שלעפט זיך מיטן קינד אין מיטן פעלד
און רופט אים מיט די הענט. ווי קומט זי אין אַ פעלד אַריין!
האָט ער גענומען ווי אַ דריידל דרייען זיך אַרום -

ערשט דאָ איז שוין רער טייך. האָט ער זיך צו גוקט
 און נישט פאַרשטאַנען, נישט דערקענט דאָס פרעמדע אָרט.
 נאָר דאָ האָט ער אַ הויז פאַמערקט, און ס'האָט אים אויסגעראַכט -
 ער קען דאָס הויז, און דאָ דאַנעפּן דאָרף דער הקדש זיין.
 אַליין אָבער האָט זיך דאָס הויז גענורעט אין דער ליידיקייט,
 אַליין ביים טייך אין מיטן פעלד און הימל - און ס'האָט זאָוול
 זען פאַק אַרפּגעלאָזט, דעם רוקן אויסגעגלייכט
 און ווייט אַרום געשיקט זיין בליק. האָט ער דערזען
 אַ רויטן אָפּגלאַנץ אויף די וואַסערן פון טייך און גרינע ווערבעס
 און בלויען הימל איבער פרייער ליידיקייט און שטילן טאָג,
 וואָס האָט זיך ווייט אַרונטער שוין געטונקט אין רויט,
 און ס'איז אים קלאָר געוואָרן. מיטאַמאָל דערפילט
 ווי ס'ברעכן זיך די קני און פאַר די אויגן ציט אַ נעפל
 אן אַזאַ פאַלט ער. אָבער ס'קומען אונטער טריט -
 ס'איז חיה ריווע דאָ - און מיט אוממענטשלעכן, מיט ווילדן צוואַנג
 האַלט זאָוול איין דעם יאָמער און ער גלייכט זיך אויס.
 איין בליק אויף אים, איין קוק אַרום - און שטאַט פון אים
 רייסט אויף דאָס יאָמערן פון איר, און הויך און ברייט
 צעניסט זיך עס אַרום. ס'איז נישט דער יאָמער פון אַ מענטש,
 וואָס ווייט אין טרערן אויס א וואונד פון אָפּגעריסן לייב,
 נאָר גאָט אַ ווילד געשאַף, וואָס האָט זיך אויפגעכאַפט
 פאַר נאַכט-געטאַנג און מיטאַמאָל דערזען די ערד
 צעשפּאַלטן פאַר די טריט מיט שוואַרצקייט פון אַ תהום
 און יאָמערט אין דעם תהום אַריין די שרעק פון אונטערגאַנג.
 אזוי האָט זי געוואָיעט. אָבער זאָוול האָט שוין אָנגעטאָן
 דעם פאַנצער אַרום זיך, געשטאַנען הינטער איר, געגלעט
 מיט ציטערדיקע הענט: מען דאָרף נישט וויינען!
 מען דאָרף נישט וויינען, חיה ריווע! - און די ציין האָבן געקלאַפט
 און מיט פאַרביסנקייט די אויגן איינגעשטאַכן אין דער וויסטעניש,
 וואָס איז געוועזן שטאַט, האָט ער געפילט ווי ס'שטראָמט
 זיין אייגענער פאַרשטיקטער יאָמער פון די פינגער,
 וואָס גלעטן איר דעם קאַפּ און האָט געברומט פאַרביסענער:

— מען דארף גישט וויינען! לאנג אזוי... א צייט אזוי...
ביז ס'האט די זון אין רויטקייט זיך ארפגעזעצט,
איז חיה ריווע שטיל געוואָרן, דאָן די אויגן אויפגעהויבן
און אָן אַ קול געפרעגט: — וואָס וועט מען איצטער טאָן?
און זאָול האָט געענטפערט: — מען וועט גיין.

מען איז געגאנגען איבער פעלד, וואו שטיקער פוילע ברעטער
פון טראָטואַרן און פון הייזער האָבן אָנגעצייגט די גאסן,
און ס'האָבן זיך אין בלייכן אָוונט-שיין געזען
אי שטיקער האָלץ, אי ציגל, אי דער שטיין פון פונדאמענט.
באלד האָבן זיך באַוויזן הייזער פון דער ווייט, נאָר פריער נאָך
אליין אין מיטן ליידיקייט האָט זיך אַ הויב געטאָן
די גרויסע שטיינערנע זעקס-זעקעדיקע שול, און מיטן דאָך,
וואָס האָט זיך קיילעכדיק און שפיציק אויפגעהויבן
צום לעצטן מאַטן גאָלד אין וואַלקנס, האָט זי אויסגעזען
ווי זי וואָלט אייביק דאָ אַן אָפגעזונדערטע געשטאַנען
און ווייט פון אַלעמען. איז זאָול שטיין געבליבן,
אַ סקרוך איז אים אַריבער דורכן לייב, און נאָך אַ ווייל
און ס'איז אים איינגעפאַלן: ער איז ווי די שול אַליין.
אַ שטיינערנער, אַ שווערער שטייט ער אויך אין מיטן וויסטעניש
אַן אָפגעזונדערטער פון אַלעמען און ער וועט אויסהאַלטן
ווי דאָ די שול. גענומען שנעלער גיין צו הייזער,
און כענטשן זענען אָנגעקומען, אויסגעפרעגט זיך, אָנגעוויזן
וואו ס'האַלט זיך אויף דער טאַטע און אין וועלכע בתי מורשים
עס איז נאָך פּלאַץ פאַראַן פאַר די, וואָס אָן אַ היים.
אַז ס'איז געוואָרן נאַכט, און חיה ריווע האָט דאָס קינד
צוועקעלייגט אין ווייבער-שטיבל אויף אַ באַנק, איז זי אַרפּ
אַ קוק טאָן, וואו איז זאָול. האָט זי אים געזוכט
אין פּאָדערהויז און אין בית המדרש און אין דרויסן,
נאָר זאָול איז צוועק. איז זי געבליבן אויף די טרעפלעך דרויסן.
געקוקט ווי ס'גייט אַרום די יונגע לבנה און געוואַרט.
און זאָול איז געגאַנגען גנבענדיק זיך מיטן בולדוואַר,

און ס'האָט דאָס האַרץ אים ענגער זיך געשטיקט מיט יעדן טריט,
 וואָס האָט דערנענטערט צו דעם פּלאַץ, צו יענעם פּלאַץ,
 וואו ס'איז געווען - און אפשר איז נאָך דאָ? - דאָס הויז.
 דערזען דאָס גרוי געשטאַלט אין טונקל, האָט ער פריער
 דעם קאָפּ אַוועקגעדרייט, געשפּרײזט נישט קוקנדיק,
 ביז ער איז צוגעגאַנגען נאָנט און שטיין געבליבן.
 ס'איז דאָ! פאַרקלאַפט די לאַדנס מיט די טירן,
 אַ פינסטערס שטייט עס, אָבער נישט גערירט געוואָרן,
 ס'איז דאָ! האָט ער גענומען ווייטער שפּרייזן, פּלומרשט צומעליק
 זיך אָפּגעשטעלט אַ ווייל און איצטער דאָרף ער ווייטער גיין.
 איז גייט ער ווייטער, אָבער אינווייניק שפּאַרט עס שוין
 מיט גאווה און פאַרביסנקייט און ס'זינגט אַרויס:

האָסט מיין אייגן היים פאַרברענט
 און עס אָפּגעמעקט פון דר'ערד.
 שפּאַר איך אָן מיין מידן קאָפּ
 דאָרט וואו אַלע אָן אַ היים.
 אָן אַ היים און אָן אַ דאָך
 בין איך דאָרטן וואו איך בין.


האָסטו פּאָסט און וויסט געמאַכט
 אַלע וועגן אַרום מיר.
 שטיי איך ווי אַ האַרטער שטיין
 אין דער וויסטעניש אַליין.
 אין דער וויסטעניש אַ שטיין
 בין איך דאָרטן וואו איך בין.

האָסטו שפּיזן גיפּטיקע
 מיר. אין האַרץ אַריין געשיקט.
 האָב איך מיר דאָס האַרץ פאַרשטיקט,
 כאָטש דאָס בלוט פון דאָרטן טריפט,
 אָבער מיטן סם אין האַרץ
 בין איך דאָרטן וואו איך בין.

קעלט און הונגער, פין און בלוז -
אלץ האסטו מיר צוגעגרייט.
בין איך אויף דעם אלעם גרייט,
און איך גיי צום שוואַרצן טויט,
גייענדיק אַנטקעגן טויט
בין איך דאָרטן וואו איך בין.

אזוי האָט עס גערעדט פון אים און ס'האָט מיט יעדן וואָרט
זיין טראַט זיך פעסטער אָנגעשלאָגן אָן דער ערד.
נאָר ווער איז דער, אַנטקעגן וועמענס ביזו
ער שטעלט זיך עס מיט אַזאָ גאָה און סאַרביסנקייט,
האָט זאָלר נישט געטראַכט און נישט געוואוסט.

ד א ס ע ל פ ט ע ק א פ י ט ל


 אָס גאַנצע יאָר דערנאָך ביז וואַנען ס'פרעמדע מיליטער
 איז אָפּגעטרעטן נישט צוריקצוקומען מער, האָט זאָויל
 געלעבט אין אַ פאַרשכורונג פון שווערער מי. אַריינגעוואָרפן זיך
 אין אַרבעט מיטן אימפעט פון אַ שלעגער אין געראַנגל,
 וואָס גייט אויף בייצוקומען, און אז דאָס געפיל פון בייקומען
 האָט שוין מיט שטאַלץ באַפאַרעט די מידקייט פון דער מי,
 איז מי אליין געוואָרן אַ באַפרידיקונג. צוערשט געשלעפט
 פון צווישן חורבות אָפּגעברענטע קלעצער, ברעטער, שטיין
 צו דעם באַראַק, וואָס מ'האָט גענומען אויסשטעלן דערווייט
 פאַר די, וואָס אָן אַ היים. געשלאַגן טשוועקעט
 פון אָנהויב אין די זעלבע אָפּגעברענטע ברעטער - און דערנאָך,
 וואו ס'האָט זיך שוין געמאַכט. אַ האַנט געוואָרן
 ביי יעדן הויז, וואָס מ'האָט פאַרריכט אָדער געבויט,
 און אז דער טעסליער האָט אים צוגעלאָזט צו דער מלאכה,
 האָט שוין דער מולער אויך גערופן אים צו הילף,
 און זאָויל האָט געגראָבן און געהעבליעוועט, געטונקט, געקאַלכט
 און זיך גענערט פון שיסל זופ מיט גרויט, וואָס מ'האָט געטיילט
 אין קיך ביי קהל. אין מיטן אלע מלאכות אָפּגעלאָזט
 אין זיך געשטעלט פאַר אַ משרת אין דער קיך: געשפּאַלטן האָלץ,
 געטראָגן וואַסער, אומגעגאַנגען מיטן קעסעלע געקעכץ
 באַטיילן די חולאים אין די בתי-מדרשים און די הייזער,
 ביז וואַנען ס'איז אַ ייד געקומען ערגעץ פון דער פרעמד

און זיך גענומען צושארן צום קיך, האָט זאָוול חיה ריווען
געלאָזט ביים קוימען אין דער קיך, דעם פרעמדן ייד-ביים קעסעלע
אַרומצוגיין איבער די הייזער, און אַליין ווי פריער
גענומען אַרבעטן אויף אַלע כליים. איז אַוועק אַזוי דער זומער,
אַוועק דער ווינטער אויך. פון אַלע די, וואָס זענען גלייך מיט אים
אַהיים געקומען, האָט שוין קיינער נישט גענעכטיקט אין בית מדרש:
אַוועק אין הייזער, האַלב-פאַרריכטע, אין באַראַקן און געלאָזט
דאָס פלאַץ פאַר אַנדערע, וואָס האָבן שוין אַליין צוביסלעך
גענומען זיך אַרויסרוקן, און ווידער אַנדערע אַריינלאָזן.
דער איינציקער זיך נישט צו רירן איז געווען זאָוול,
און צי די שכנים האָבן זיך געביטן, צי דאָס ווייב אַפילו
האָט זיך באַזעצט אין קיך אַלס קעכן - ער איז אַלץ געבליבן,
און ס'איז נישט אים, נישט קיינעם איינגעפאַלן אַנדערש.
ווייל זאָוול, דער וואָס האָט אַ טאַטן שלום און אַ מאַמע ראַשע
און נאָך אַ ווייב דערצו, אַ חיה ריווע - יענער איז פאַרשוואַנדן,
און ס'איז געבליבן זאָוול מיט די הענט און פיס און טעג,
וואָס זענען קיינעמס נישט און אַלעמענס, דער זאָוול פון דער שטאָט,
וואָס איז איר אייגנס ווי דער עירוב און דער פלומפ אין מאַרק אַמאָל
און גרייט פאַר אַלעמען, ווער ס'דאַרף אים האָבן -
און וואו זאָל ער דען נעכטיקן, אַז נישט אויף דער בית-מדרש-באַנק?
אַליין פאַר אים איז אַלץ דאָס אפשר נישט געווען אַזוי פראַסט
און גאַרנישט אָן כּונה האָט ער זיך געהאַלטן אין בית-מדרש:
זיך אויסגעהיט וואָס לענגער נישט צו דאַרפן זיין מיט איר,
און אויב דער שטאָט איז ניחא, איז עס אים אַודאי לייב,
כאָטש חיה ריווען איז עס גאַרנישט לייב געווען.
זי האָט געפרווט אַפילו איינמאָל אנדייטן, אַז ביידע - ער און זי -
זיי וואָלטן נישט געווען קיין פרעמדע אין דעם ווייסן הויז
און נישט די איינציקע, וואָס קלייבן זיך אַריין אין פרעמדע הייזער.
האָט ער זיך אָנגעכמורעט, האָט זי דאָס פאַרשלאָנגען
און נישט געבראַכט מער פאַרן מויל - און גוט האָט זי געטאַן:
ווייל ווען מ'האָט אָנגעהויבן שפּעטער מורמלען, אַז ס'איז גלייכער
אַן אַנדערער דעם פלאַץ אין קיך אַוועקגעבן אַנשטאָט אַזאָ ווי זי,

און זאוויל האָט געטראָפֿן היה ריווען אַ פֿאַרוויינטע און פֿאַרשטאַנען,
 אַז עפעס איז אָהער דערבאַנגען, - האָט ער אָנגעהויבן אָפֿטער
 אַריינקומען אין קיך און סאַרווערן און וואַסער טראָגן,
 ביז ס'איז געוואָרן שטיל. אויך דאָ איז עס געווען די מאַמע,
 וואָס איז די ערשטע צוגעקומען מיט דער טענה און דעם זון
 געחנפעט מיטן כבוד, וואָס זי האָט פֿון אים,
 אַז מ'האָט איר צוגעטיילט דעם שענסטן אָרט אין ווייבער-שול
 און נאָר די שנור פֿאַרפֿינסטערט איר דאָס לעבן.
 האָט זאוויל זי אַ פרעג געטאָן: - פֿון וואַנען ווייס מען עס?
 - וואָס מיינסטו? מענטשן ווייסן שוין - האָט זי זיך אויסגעדרייט.
 האָט ער זי שאַרפֿער אָנגעקוקט, פֿאַרשטאַנען און געזאָגט:
 - האָסט דאָך אַליין מסתמא אַלעמען דערציילט.
 זי האָט געלייקנט, זיך צעוויינט פֿאַר אים און אָפֿגעטראָגן.
 האָט ער געוואוסט, אַז דאָס האָט זי זיך אויסגערעדט דאָס האַרץ
 פֿאַר שכנות און פֿאַר ווייבער אין דער שול און האָט געטראַכט:
 - איר טוט דאָך אויכעט ווי דאָס איריקע... ס'טוט ווי...

און אַז די פרעמדע זעלבער זענען אָפֿגעטראָטן אויף אַן אמת
 און מישא איז צוריקגעקומען, הויך און ברוין מיט אומעטיקע אויגן
 האָט ער געטראָפֿן זאווילען שלעפֿנדיק אָן עמער וואַסער,
 און אים אַרומגעכאַפט און זיך געקושט מיט אים.
 און אַז מען האָט די ברעטער אָפֿגעריסן פֿון די טירן,
 אַרויסגעשלעפט דאָס מעבל פֿונם קעלער און עס אויסגעשטעלט,
 און ביידע האָבן מיטאַמאָל דערפֿילט אַ ליידיקייט,
 אַ שרעקעדיקע ליידיקייט אין שטוב, האָט מישא אויסן קול
 אַ טראַכט געטאָן: - אָט ווייסט איר גאָר? מיר וועלן דא
 אַרייננעמען אַ פֿאַר געלעגער און ביז וואַנען אַ שפיטאַל
 וועט פֿאַרטיק ווערן, האַלטן דאָ אַ פֿאַר הולאים, וואָס?
 און אַז אויך זאוויל האָט עס איינגעזען און ביידע זענען זיי
 געבליבן זיצן שטיל, איז אויסגעוואַקסן מיטאַמאָל פֿאַר אים
 דער ברייטער תהום, וואָס האָט זיך אויסגעשפּרייט
 פֿון זיינע יונגע יאָרן ביז צו אים, דעם מאַן אַצינד,
 און ס'האָט גענומען אויפֿטראָגן אַ זין אין דעם, וואָס איז.

אָט זיצט דאָ מישא - שוין נישט מישא מער. דאָס ווייסע פנים
פון יונגן דאָקט ר איז פאַרבליבן אויף די זומערדיקע וועגן,
וואָס ליגן אויסגעברענט פון פייער פון שוואַרצן גרונט,
און דאָ איז אַ ברוינהויטיקער, אַ טונקל-פאַרדיקער און הויכער מאַן,
און ס'קליינגט מיט ברוסטיקייט זיין קול. דערמאָנט זיך זאָול אויך
ווי שוואַרץ באַוואַקסן איז זיין אייגן פנים - ביידע זיצן זיי אַווי,
צוויי שוואַרצע מענער - פאַר די אויגן זייערע דאָס הויז
פון יונגער פרייד פאַרוואַנדלט אין אַ קראַנקן-הויז,
אַרום-בלויז הורבעס שוואַרצע שטיינער אויף דער היללער ערד,
די טויטע רעשטלעך פון די ווענט פון זייער שטאָט,
פאַר זיי - די וועלט אין וואונד און ווייטאָק אַ צעשלאָגענע,
און זיי, צוויי שוואַרצע מענער מיט דער לאַסט פון שטומען צער,
זיי גורטן זיך מיט פח אָן און קלייבן זיך אַנטקעגן גיין דער לייד,
וואָס האָט איר אָנהויב אין דער וויסטעניש פון אייגן הויז
און שפרייט זיך אויס ווער ווייס צו וועלכן לאַנד און ים.
קיין וואָרט נישט אויסגערעדט, און ס'איז געווען קלאָר פאַר ביידן,
אַז וואָס דאָ זאָל נישט ווערן, בלייבט שוין זאָול דאָ.
און אַז מען האָט גענומען אויפרוימען די סאַליע און דעם עסצימער
איז אויך געווען קלאָר, אַז איינס - דאָס צימער פון די מיידלעך -
וועט נישט אַרייננעמען קיין פרעמדע געסט. דער אַלטער בויס,
אַ לעבעדיקער, האָט מיט רויטקייט פון אַ פריען הערבסט
אַריינגעקוקט אין אַלטן פענסטער, און אין ווינקל,
וואו ס'האַט אַמאָל די אויסגעהאַפטענע און ווייסע דעקע איינגעדעקט
דאָס מיידלש בעט פון בעקאן און דערנאָך - דער קליינער ליזע -
האַט איצט אַ גרויע זעלנערשע און אַפגעניצטע קאַלדערע צוגעדעקט
אַ זעלנערש בעטל און ס'איז פוסט געווען און יום-טובדיק אין צימער
מיט קאַלטער יום-טובדיקייט פון שפיטאָל. באַלד האָט מען זיי געזראַכט
פון בתי-מדרשים און פון קעלערס, אויסגעלייגט - אין עסצימער די מענער
און ווייבער אין דער סאַליע, שפעטער אייך אין טאַטע-מאַמעס
און מישאַס צימער, מ'האַט אַ יידענע אַריינגעקראָגן צו די ווייבער,
און ס'האַבן טעג זיך אָנגעהויבן פון אַרומגיין ביי די קראַנקע,
פון לויפן אין דער קיך נאָך עסן, שלעפן האַלץ און אָנהאַקן
די אויוונט איינצוהייצן, און אין פרייע שעהן לערנען זיך

די מינים וואסערן און זאלבן און געברויך פון טערמאָמעטער,
פון שפריצער, מאַרלע און באַנדאָזשן - טעג פון אַרבעטן צוזאַמען,
ווען ס'האָט זיך צייטנווייז געדאַכט, אַז אַלץ וואָס ווערט געטאָן,
ווערט מער געטאָן איינס פאַרן אַנדערן, ווי פאַר די קראַנקע דאָ,
און פון די ערנסטע און שטילע בליקן איז דער בונד געוואַקסן.
נאָר אויף דער נאַכט, ווען ס'פּלעגן אָנקומען די לייט
פון בקור חולים, האָט זיך זאָול אומגעקערט אין זיין בית-מדרש.
ביז מישאָ האָט אים ענדלעך אָפגעשטעלט: - צו וואָס גייט איר אַהין?
פאַרוואָס ווילט איר נישט נעכטיקן מיט מיר אין צימער דאָ?
ער האָט אַראָפּגעלאָזט דעם קאַפּ, געשעמט זיך צו דערקלערן,
אַז ס'וואָלט געווען צופיל וואוילטאָג דאָ פאַר אים
און אָפּגעענטפערט: - גוט! אויף מאַרגן האָט ער זיך אַליין
צונויפגעקלאַפט אַ טאַפּטשאַן, און אַנטקעגנאיבער מישאַן,
אין יענעם ווינקל, וואו ביים טיש אַמאָל האָט בעקא איבער אים
ג,טייטלט מיטן קליינעם פינגער אינם בוך, געמאַכט זיך אַ געלעגער.

אין אַווגט פּלעגט ער בלייבן אָפט אַליין. די שטאַט
האָט זיך געטומלט מיט אַסיפות: אַ שפּיטאַל און קיך און דירות
פאַר די וואָס קומען אָן צוריק, דער דאָקטאָר איז געווען פאַרטאָן,
און זאָול, מיד פון טאָג, פּלעגט זיך אַוועקזעצן,
און טראַכטן: עפעס איז פאַראַן, וואָס גיט אַ זין דעם לעבן
און מאַכט עס מער ווי ס'איז. אַמאָל אין קרייז פון יונגע לייט
איז אויך די רייד געווען פון לעבן מיט אַ זין, און אין די רייד אַליין
איז שוין געווען אַ שיינקייט, ווי דאָס אַמגיין צווישן בלומען,
ווי זיס געזאַנג און אויגן מיידלשע. אַצינד איז עס נישט שוין.
עס חלומט זיך נישט מער, נאָר הארט און איינגעשפאַרט
קומט אָן דאָס וויסן, אַז ס'איז דאָ אַ זין צו אַלעם, וואָס מען טוט,
און פון געדאַנק אַליין ווערט כּחדיקער, אָנגעגאַסענער די האַנט
און אויב ס'איז גוט, איז עס פֿון פאַרגעפיל, אַז שפעטער
קומט נאָך מער מי און מאַטערניש. ס'איז גוט. און פון געדאַנק,
אַז ס'איז פאַראַן אַ זון, קומט אויף אַן אַנדערער: ס'דאַרף זיין אַ זין,
און ס'קוועלט אין אים. ביז איינמאָל אויף דער נאַכט

ליגט מישא אויף זיין בעט און זאוול קעגנאיבער און ער פילט
ער קאן עס מער נישט איינשטיקן און ברומט ארויס:
- דאָס לעבן דארף אַ זין האָבן. - דערהערט דער דאָקטאָר,
פאַרוואַנדערט זיך און פרעגט ווי נישט געכאַפט זיך:
- וואָס זאָגט איר, זאוול? - כ'זאָג: דאָס לעבן דארף אַ זין האָבן.
איצט קומט עס קלאָרער שוין. הערט מישאַ אויס און פרוווט
מיט רואיקייט מאַסקירן זיין פאַרוואַנדערונג און נייגיר:
- צו וואָס? - עס זאָל זיין גוט צו לעבן. ס'זאָל זיך וועלן לעבן.
- אזוי... און אייער לעבן האָט אַ זין? - איצט יאָ, איצט האָט עס.
- און פריער? - פריער נישט.. פאַרטראַכט ער זיך, דער דאָקטאָר:
- אין וואָס באַשטייט דער זין? בלייבט זאוול שטיין אַ ווייל:
- אין אַרבעטן. - און האָט איר פריער נישט געאַרבעט?
- געאַרבעט, יאָ. נאָר איצטער טו איך וואָס איך דארף.
- ווי ווייסט איר עס. - איך ווייס - און שווייגנדיק אַ ווייל -
איך ווייס, ווייל ס'איז מיר גוט. דער דאָקטאָר שמייכלט
און טוט אַ פרעג: - און איך? מיינ לעבן - מיינט איר - האָט אַ זין?
- איך מיינ, אַז יאָ-זאָגט זאוול. אזוי זיכער איז ער וועגן מענטשן,
וואָס האָט אזויפיל מער פון אים געלערנט און ער קען.
- ווייל כ'טו וואָס איך באַדאַרף און ס'איז מיר גוט, נישט אמת?
הערט זאוול שוין דעם שמייכל, שרעקט זיך איבער און ער שווייגט.
און יענער, כאַטש ער ווייס, צו ס'איז אַ חטא, רעדט ווייטער:
- און דאָך איז עס נישט אמת. ווייל איר קאָנט אַמאָל טאָן אַלץ,
וואָס איר באַדאַרפט, נאָר דאָס אַרום, דאָס גאַנצע לעבן
איז אזוי אָן זין, אַז וואָס איר זאָלט נישט טאָן
איז אַלץ נישט גוט. און ווידער איז פאַראַן אַ מאָל אַ ליידיקייט
אין אייך אַליין, וואָס האָט שוין גאַרנישט מיט דעם לעבן פון אַרום,
איז וואָס איר זאָלט נישט טאָן - איז בלויז געלייגט אַ לאַטע,
אַ לאַטע אויף אַ לאַך, און דאָרט איז פוסט און ס'איז נישטאָ קיין זין...
געזאָגט אזוי און זיך פאַרריכט אַ שולדיקער: אַ גוטע נאַכט!
און זאוול האָט באַגריפן - נישט באַגריפן און געפילט:
ער וואָלט געדאַרפט פאַרשטיין צוליב דעם מענטש, וואָס ער האָט ליב,
און בעסער אָבער נישט פאַרשטיין - פון וועגן זיך אַליין.

און דאָך האָט ער געוואָלט פאַרשטיין. אים אָנגעהויבן נאָכקוקן,
 געזען זיין אומעט און די זאָרג פאַר טאַטע-מאַמע, די פאַרוואַגלטע.
 דערמאָנט זיך פון אַמאָל דעם אומרו ווינעם און די טענה בעקאַס,
 אַז ער האָט עמיצן געלאָזן דאָרט - און טאַקע, וועמען האָט ער ליב,
 דער מישאַז - און געפרוּווט עפעס צונויפּשטעלן פון אַלעם דעם.
 און מישאַז ווידער האָט זינט יענער נאַכט שוין אפּטער אָנגעהויבן
 פאַרפירן שמועסן. דערציילט פון לעבן אין די גראַפּנס,
 פון דעם, ווי זיין דענשטשיק האָט אָפּגעמאַכט, אַז ס'איז שוין צייט
 דעם דאָקטאָר זיך צו לאָזן פאַנגען פון דעם פיינט און איז אַוועק
 פאַרויס מיט זיינע טשעמאָדאַנעס; פון דעם, ווי ער האָט שפּעטער
 קוים אויסגעבעטלט וואו אַ העמד אַ ווייבערשע; פון דעם, ווי ערגעץ
 אין אַ פאַרנומען שטעטל האָט אַ שוכן אים גערעדט אַ שדוך.
 דערציילט און מ'האַט געלאָכט, אין ווייל ער האָט געפילט, ווי דאָס געלעכטער
 פאַרדעקט דעם אומעט פון זיי ביידן, האָט זיך זאָוול אויך געפרוּווט
 אַזוינס עפעס דערציילן פון זיין שטעטל און פאַרפלאַנטערט זיך
 דערמאָנענדיק זיין התונה. איז ער געוואָרן רויט, און מישאַז
 האָט פלומרשט נישט דערהערט און אָנגעהויבן עפעס אַנדערש
 און ס'איז געוועזן גוט פון אים. צי ווייס ער דען נישט אַלץ?
 ער האָט געזען ווי היה ריווע קומט און שטייט אין קיך מיט אים,
 געזען זיין מאַמע מיטן ברודער דאָ, געוואוסט וועגן זיין טאַטן,
 אַז ער האָט אויסגעבויט אַ שפייכלער פאַר די זאַכן אַלערליי
 וואָס ער האָט פאַר אַ שיבוש אָפּגעקויפט ביים פּרעמדן מיליטער.
 האָט אַלץ געוואוסט אודאי, אָבער קיינמאָל נישט דערמאָנט,
 ווי זאָוול האָט זיך אויסגעהיט דערמאָנען מיט אַ וואָרט
 פון די, וואָס פעלן אין דעם הויז. און נישט אַזוי אַ דאַנקבאַרשאַפט
 האָט ער געפילט צו אים ווי דעם בשותפותדיקן ערנסט,
 וואָס האַלט זיי ביידן ווי אַ נדר און מאַכט יום-טובדיק
 די שווערע מי און הייליקער דעם זין פון זייערע טעג.

און ס'איז כדאי געווען. כדאי געזען דאָס אַלץ און מערער נאָך
 פאַר דאָס, וואָס האָט געוואָרט אויף אים און אָפּגעצאָלט.
 ווייל ווען ער איז געקומען צו זיך נאָך דער שווערער קרענק.

וואָס האָט אים אָפּגעהאַלטן וואָכן-לאַנג אויפן געלעגער,
איז ווער איז דאָס געשטאַנען איבער אים און אָנגעקוקט
מיט גרויסע בלויע אויגן? ס'איז געווען ווי אין אַ חלום -
דער קרויזן-שאַפּ, דאָס בלייכע פּנימל און דינע אַקסל -
און ערשט ווען ס'האַבן זיך פון חלום אויסגעשיילט אי פריידע,
אַ גרויע און פאַרעלטערטע, אי מישאַ, אי די מאַמע אַ פאַרוויינטע,
און חיה ריווע אויך איז דאָ געווען - איז וואר געוואָרן
דער טונקל-בלאָנדער קאַפּ און ס'האַבן זיינע אויגן
זיך העל צעשמייכלט קעגן איר. איז חיה ריווע צוגעקומען
און זיך די ערשטע אָנגעפרעגט: וואָס מאַכסטו איצטוּר זאָל?
האָט ער זי אָנגעקוקט מיט גאַרנישט-זאָגנדיקע אויגן
און ווידער זיך צעשמייכלט קעגן ליזען, האָט איר פנים
זיך אויסגעקרימט, זי האָט געזאָגט: איך וועל נאָך קומען - אין אַוועק.
אַוועק - נאָר זי. און שפעטער איז אַריין ר' חיים לייב אין אַלטן ראַק,
אַוועקגעשטעלט זיך לעבן בעט: - שלום-עליכם, זאָל!
אַט זעען מיר זיך ווידער! - האָט ער נאָכאַמאָל געשמייכלט
מיט לויטער-ווערנדיקע אויגן, דאָן איז גאָר אַן אומגעריכטער גאַס
געשטאַנען פאַרן בעט: אַליין דער טאַטע האָט זיך צוגערוקט,
אַרומגעקוקט זיך און געמורמלט: נו, ס'איז דיר שוין בעסער?
און ביים אַוועקגיין האָט ער פון דער קעשענע אַרויסגעצויגן
אַ פאַר פאַפירלעך, זיי פאַררוקט אונטערן קישן און געזאָגט:
- דו האָסט דאָך נישט, נו, וועסטו האָבן אויף הוצאות.
ער שטנאָכדעם אין דער שטיל איז ער געוואויר געוואָרן פון דער מאַמען,
ווי ס'איז צום טאַטן די ברייטהאַרציקייט געקומען, און דערביי
די פרייד געהאַט פון נאָך אַ נאָנטן אַ געפונענעם.
זוויי ס'איז אַזוי געווען: ווען מ'האַט פון קהל גענומען אויסרופן
די לייט, פאַר וועמען ס'איז געקומען געלט פון קרובים פון אמעריקע,
האַט זיך אַרויסגעוויזן, אז אַן שלום רימער האָט זיך אויך דערמאנט
אַ זון, אַ שניידער דאָרט, און ס'איז די נאָמע צוגעשטאַנען:
- וואָס דאַרפסטו משהס געלט? וואָס פעלט דיר קיין עין-הרע?
אַט ליגט אַ קינד אונזערס, אַ נוטה למוּת, גיב עס אים אַוועק.
און אז די טרערן האָבן נישט געהאַלפן, היינט און מאָרגן נישט,

האָט זי נישט אויסגעהאַלטן, איז אַוועק צום רב. ר' יאַסעלע,
און אויסגעגאַסן גאָר דאָס האַרץ פאַר אים. איז מען פון רב
געקומען נאָכן טאַטן, און דער רב - דאָס האָט דערציילט דער טאַטע -
האָט אים געבעטן זיצן און געפרעגט: - ווי גייט עס אין פרנסה?
- צו ביסלעך. גאָט צו דאַנקען - האָט געזאָגט דער טאַטע, און געמיינט
אַט וועט ער ביי אים בעטן אַ נדבה. נאָר דער רב האָט גאָר געפרעגט:
און וואָס מאַכט אייער זון? - ווערט גאָר דער טאַטע אַ צעטומל'ס צו
און שווייגט. דאָן זאָגט דער רב: - נישט רעכט אַזוי, ר' שלום.
כרחם אב על בנים. און אַ וון אַ פשר האַרץ. גייט, זעט דעם זון.
און אַז דעם טאַטנס האַרץ וועט זיך משנה זיין לטוב
וועט אויך דער אויבערשטער אים שיקן אַ רפואה שלמה.
אַזוי האָט מען דעם ביזן טאַטן אויך צו אים געבראַכט,
און אויפגעכאַפט זיך איינמאַל אַ פרימאַרגן. האָט ער זיך דערזען
אַרומגערינגלט מיט אַזויפיל נאָנטע און אַזויפיל ליבשאַפט,
אַז דאָס אַליין איז מער אַ נס געווען ווי זיין געזונט ווערן.
און אַז די זון האָט זיך צעלייגט אין העלע פלעקן אויף די ווענט,
און זאָויל, אויפגעזעצט זיך אויפן בעט, האָט דורכן פענסטער
דערזען די פרישע פלעטער אויפן אַלטן בוים - איז אַלץ
געוועזן וואונדערלעך און פול מיט נסים, האָט ער זיך צוריק געלייגט,
און ליגנדיק מיט צוגעמאַכטע אויגן, זיך געטראַכט:
געגאַנגען איז אַ מענטש איבער אַ וויסן וועג, מיט צונג און גומזן
פון דורשט פאַרטריקנט, און געפאַלן אין חלשות אויף אַ שטיין
און ס'האָט די נאַכט אים איינגעדעקט צום שלאָף, צום פינסטערן.
און פלוצלינג עפנט ער די אויגן און דערזעט -
אי גרינע פלדער אין דער זון, אי קלאָרע וואַסערן, אי בלומען,
אי גוטע מענטשן אים אַנטקעגנקומען מיט אַ פרייד -
אַזוי ווי אין אַ וואונדער-מעשהלע.

אין שפעטער

איז ליוע נעבן אים געזעסן איינמאַל און געזאָגט פאַרטראַכט:
- אַז איר וועט גאָר געזונט ווערן. וועט איר מיר אַלץ דערציילן.
האָט ער זי אַנגעקוקט און זיך דערמאָנט דאָס וואונדער-מעשהלע

און אָפגעשמיכלט: - בין איך שוין געזונט און קאָן דערציילן.
און אז די אויגן אירע זענען העל און ברייט געוואָרן,
האָט אים צום האַרצן צוגעשלאַגן, האָט ער אָנגעהויבן:

אז מ'האָט אונז סוף דער היים אַוועקגעטריבן
זיינען מיר אַוועקגעגאַנגען און געגאַנגען זייער לאַנג
ביו מ'איז געקומען אין אַ פרעמדן אָרט צו פרעמדע מענטשן.
האָבן מיר נישט געהאַט וואָס צו עסן און וואו צו שלאָפן
און מיר איז געווען זייער שלעכט. און דאָרט אַרום איז
געווען אַ גרויסער וואַלד,

בין איך אַוועק אַהין אין וואַלד אַריין,
אַליין אַהין אין גרויסן וויסטן וואַלד און בין דאָרט
אומגעגאַנגען.

- איר מיינט עס מיט אַן אמת? - אמת - ענטפערט זאָול.
- און איר זענט גאָר געווען אַליין? - אַליין? - פרעגט ער זי איבער -
ניין, שפעטער בין איך נישט געווען אַליין.
מיט מיר צוזאַמען איז געווען אַ בער, אַ גרויסער בער.

- אַ בער? - קוקט ליזע אָן - און איר האָט גאָר זיך נישט געשראָקן?
פון אָנהויב האָב איך זיך געשראָקן. איך בין געגאַנגען
דורכן וואַלד

און ער איז מיר נאָכגעגאַנגען. האָב איך גענומען לויפן,
איז ער מיר נאָכגעלאָפן. און געלאָפן און געלאָפן -
אַלץ נאָך מיר. ביו איך האָב קיין כח נישט געהאַט און
אומגעפאלן.

איז ער צוגעלאָפן צו מיר - און איך האָב געמיינט -
ער וויל מיך אויפֿעסן. אַבער אים איז גאָר געווען אומעטיק,
און ער האָט מיך גענומען קושן, לעקן מיט דער צונג,
און אַרומגענומען מיט די לאַפּעס, און ער האָט מיך נישט
אָפגעלאָזט.

האָב איך שוין געמוזט גיין מיט אים און זיין מיט אים
אין וואַלד.

קוקט ליוע, קוקט, צעשמייכלט זיך און לאכט זיך העל פאנאנדער:
- ס'איז דאך אן אויסגעטראכטע מעשה-לאכט זי... גייט שוין, גייט
שווייגט זאול, קוקט אויף איר און זאגט: - און אפשר ניין?
און אפשר איז עס גאר אן אמת? - אן אמת מיטן בער? - אודאי.
ער זאגט עס אזוי ערנסט. ווייסט זי נישט, וואָס אים צו ענטפערן
און זאגט: - טאָ אויב ס'איז אמת, וואָס זשע איז דער סוף געווען?

- דער סוף? דעם בער איז גוט געווען מיט מיר.
נאָר מיר מיט אים - נישט גוט. האָבן מיך זיך געראַנגלט,
ווייל ער האָט געוואָלט איך זאָל אַלע מאָל זיין מיט אים
און שוין אויף אייביק בלייבן אין וואַלד, אין וויסטן וואַלד,
און איך האָב געבענקט אַהיים, אַהער צוריק, אַהיים.
האַב איך געוואָלט אַנטלויפן און ער האָט מיר נישט געלאָזט,
ער וואָלט מיך אפשר געווען דערשטיקט פון ליבשאַפט.
האַב איך איינמאָל געכאַפט אַ האַלץ, אַ גרויסן האַלץ,
און אים דערלאָנגט איבערן קאַפּ. איז ער געלאָפן אין חלשות
און איך בין אַנטלאָפן און געקומען צוריק אַהער, אַהיים.

- און ער? דער בער? - דער בער איז דאָרט געבליבן. - לעבט ער?
- מתמא לעבט ער. יאָ, ער לעבט אודאי. - טראַכט זי נאָך אַ וויל,
און האַלב אַליין זיך שפילנדיק אין קינדישקייט, פאַרענדיקט זי:
- איז בענקט ער דאָך נאָך איך. נישט גוט געווען אזוי צו טאָן.
ער האָט איך ליב געהאַט - און איר אים מיט אַ האַלץ איבערן קאַפּ,
און זענט אַנטלאָפן. פע, נישט שיין! - זי זאָגט עס אָפּ
האַלב שפילנדיק און האַלב אַליין פאַרטראַכט. נאָר זאָול קוקט זי אָן
מיט וואַלקנדיקע אויגן און זאָגט נאָך: קאָן זיין, איר זענט גערעכט.
ער מאַכט די אויגן צו - אַן אַנשטעל, ווי ער זאָל פאַרשלאָפּט ווערן -
און ס'איז נישט גוט. וואוהין איז ער פאַרקראַכן? האָט געמיינט
פאַרענדיקן מיט יענעם מענטש, וואָס כאַפט זיך אויף אין זון.
און דאָ האָט זי, נישט פילנדיק, אַזוינס אַריינגעזאָגט...
און אָט איז דער נס און וואונדער! וויל ער עס פאַרטרייבן
און קוקט דורך שמאַלע אויגן-שפאַלטן. זעט פאַרשוואַמענע
איר פנים און דעם קאַפּ, פאַרמאַכט די אויגן - און אזוי,

מיט צוגעמאכטע דעקלעך - זעט ער זי - און ס'וואקסט צוריק
די פרייד אויפן צוריקגעקומען: זי איז דאך שוין א גרויסע
און ווי זאל ער איר זאגן: „דו“ זי „איר“. ער זאגט גאר:
שיין אין גאס. פארוואס גייט ליווע נישט שפאצירן?
זייט בעסער זיצן דא, מיט אים.

זי זיצט אָפּ שעהן לאַנג,

און פון די שמעוסן מיט איר דערוואוסט ער זיך, אין וועלכע שטעט
זיי זענען אויסגעווען און ווי מען איז צוריקגעקומען און וואו בעקא איז -
ער ווייסט שוין אלץ. און אז די מוטער אירע קומט אריין,
דערקענט ער, אז אויך אלץ, וואָס איז מיט אים געשען,
איז נישט קיין סוד אין הויז. עס טרעפט זיך - ביידע שטייען: פריידע
און חיה ריווע. דרייט ער אויס דעם קאָפּ און ס'ברענט אין אים.
נאָר פריידעס אויגן זענען מוטערלעך, און אירע הענט
באָרירן אים אַזוי, ווי יענערס וואָלט קיינמאָל זיך נישט צוגערירט
און נישט פאראומריינט. איז ער דאָנקבאַר פאַר דער מאַמישקייט
און ס'גלויבט זיך ווידער אין דעם נס, וואָס איז געשען.

סהאָט נאָך גענומען צייט ביז וואָנען מ'האָט פון לעצטן חדר
אַרויסגעפירט די קראַנקע אין שפיטאַל, וואָס מ'האָט געמאַכט
פון אַן אַמאָליקער קאַזאַרמע (דאָרט איז אויך די קיך געוואָרן,
דער בית-יתומים און דאָס קהל-שטיבל), מ'האָט אָפּגעפּרישט דאָס הויז
און באַלד איז זאָול אויך אַוועק: אַראָפּ פון בעט
און אין אַ טאָג צי צוויי - אַוועק. נישט ווייל ער איז אין הויז
צו לאַסט געפאַלן, נאָר ס'איז אים אַליין געוואָרן שווער.
ר' חיים לייב האָט נישט געהאַט צו וואָס צו נעמען זיך אויפּסניי
און אומגעשפּרייזט אַ מרה-שחורהדיקער. פון דער גרויסער סאַליע
האָט מען דעם דאָקטאָר אָפּגעצאַמט אַ ווינקל פאַר אַ קאַבינעט,
און פריידע האָט געקלאָגט פאַר זאָולען: - ווייניק וואָס ער האָרעוועט
אַזויפיל אין שפיטאַל - דאַרף ער נאָך אויסהאַלטן די שטוה
האָט זאָול זיך אַרויסגעקליבן. איצט איז אויך דער טאַטע
געווען צופרידן מיטן זון און וואָלט אים גערן צוגענומען,
אָן איר, פאַרשטייט זיך. אמת, אַז דאָס נייע הויז

וואָס שלום רימער, איצט ר' שלום, האָט זיך אָנגעהויבן בויען,
 וועט פאַרטיק ווערן ערשט צו ווינטער און דערווייל האָט מען געוואוינט
 ביי גויים אין אַ אויבערשטיבל, אָבער פאַר דעם זון
 וואָלט נאָך געוועזן פּלאַץ און ס'איז שוין צייט פאַר אים
 צו טאָן עפעס פאַר זיך, און מיט אַ פען אין האַנט
 וואָלט ער דעם טאָטן שטאַרק צו נוצן געקומען. אָבער זאָוול
 האָט אָפּגעגעסן ביי דער מאַמען וואַרעמעס און איז אַוועק
 צו חיה ריווען. אָפּגעזעסן דאָרט אַ ווייל - ווי אויסגעוואַקסן איז דאָס קינד! -
 און מיט די טרעפּ אַרויף צום דאָקטאָר אין שפיטאַל.
 - ווי קוקט ערשט אויס די וועלט? - האָט מישאַ זיך אַ פּרעג געטאָן.
 ער האָט געשמייכלט און געזאָגט: אַז איך בין שוין אַרויס דערפון
 און האָב נישט מער קיין מורא, קאָן איך דאָך שוין בלייבן דאָ.
 האָט יענער זיך צעלאַכט, אַרומגענומען מיט דער לינקער האַנט
 זיין אַקסל און זיין רעכטע מיט דער רעכטער האַנט געדריקט.

אז די געדיכטע קרוין זענען ווידער אָפּגעוואַקסן
 און זאָוולס קאָפּ האָט אויסגעזען צוריק ווי פון אַ שוואַרצן שעפּס.
 האָט ליזע איינמאָל קוקנדיק אויף אים גענומען לאַכן.
 און אַז די מאַמע האָט געפרעגט: - וואָס לאַכסטו, נאַרעלע? -
 האָט זי געענטפּערט: - ס'האָט זיך מיר דערמאנט, ווי דעמאָלט
 ווען זאָוול איז צו אונז געקומען, האָב איך זיך דערשראָקן
 פאַר זיינע האָר. - האָט יעדערער ביים טיש - און זאָוול אויך -
 צעשמייכלט זיך, און פאַר די אויגן זענען אויפגעשוואומען יענע טעג,
 ווען מ'איז, נישט וויסנדיק דערפון, אין גליק אַרומגעגאַנגען.
 און ס'איז געוואָרן שטיל. ביז פריידע האָט אַ צי געטאָן דעם אָטעם,
 אַ זיפּץ באַהאַלטנדיק, און מיט אַ מוטערלעכן איינשטעל אָנגעהויבן:
 - נישט צום פאַרזינדיקן! ווען זאָוול זאָל נאָר וועלן
 וואָלט ער געמעגט אַצינדערט אויך אַמאָל די פּידל ברענגען.
 ס'האָט אָפּגעקלונגען אומגעריכט און פרעמד, און זי
 דערוואַרטנדיק דעם אָפּקלאַנג פון איר איינשטעל, האָט די אויגן
 פון איינעם אויפן אַנדערן געצילט. און אַז דער דאָקטאָר
 האָט מיט אַ שיין פון דאַנק צו איר די בליקן אויפגעהויבן.

איז איר געוואָרן לייכט און זי האָט נאָכאַמאָל געזאָגט:
— איך מיינ עס מיט אַן אמת. אָט מוצאי שבעות, אי"ה,
וועט זאָוול מיטברענגען די פידל און מ'עט ווידער ווי אַמאָל
פאַרברענגען דאָ. — דער פאָטער האָט דעם קאָפּ אַראָפּגעלאָזט,
נאָר ליווע האָט זיך אָנגעצונדן און געקלעפט צו זאָוולען:
— א יאָ?

עס איז געווען אַ גנבה — דאָס אַרויסשלעפּן די פידל
פון אונטער חיה ריוועס בעט, וואו ס'איז געשטאַנען ווי אַ משכן,
און לויפנדיק אין גאָס מיט דעם ביינאַכט, האָט ער געפילט,
אַז עפעס גרעסער פון דעם שאַכטל האָט ער ביי איר צוגעגנבעט,
און מיט דעם ערשטן ציטער פון די סטרונעס דאָרט אין הויז,
וועט אַלץ, וואָס איז נאָך צווישן זיי געהאַנגען ווי אַ פאָדים,
צעשניטן ווערן. ווי אַ שער זאָל עס צעשניידן. בלייך ווי קאַלץ
האָט ער די גנבה אָפּגעשטעקט אין פריידעס האַנט
און נישט געלאָזט אפילו פרעגן, וואָס אים איז. אַריין,
אָוועקגעפּן און אַרויס.
דערנאָך די קיך פאַרבייגעלאָפּן,
אויס מורא חיה ריווען צו באַגעגענען. וואָס מער אָבער די שולד
האָט זיך אין מח איינגעגעסן, שטאַרקער איז געוואָרן דאָס געפיל,
אַז ערגעץ אויסער אים איז דאָ אַ תשובה אויף דעם ליגן.
און נאָכגישט וויסנדיק אין וואָס באַשטייט די תשובה, זיך געגרייט
צו דער מינוט, ווען ס'וועט דער ליגן פלאַצן, און דערווייל
באַפעסטיקט זיך אין דער באַרעכטיקונג פון ליגן. ערב יום-טוב,
אַז פריידע האָט פון יוצא-וועגן מיטן האַלבן מויל געפּרעגט:
— איר ווילט מסתמא חיה ריווען רופן? — האָט ער נישט געטראַכט
און אָפּגעשניטן: — ניין. זי וועט נישט גיין! און אין איר אָננעמען
דעם קורצן פסק אַזוי און איר נישט זאָגן קיינמאָל „אייער ווייב“,
צי „אייער חיה ריווע“ און איר צונעמען ביי אים די פידל,
האָט ער געפילט אַ שותפטע אין איר, ווי ס'וואַלט אַ שטילער אָפּמאַך
געווען צווישן זיי ביידן און באַפעסטיקט אים אין דעם,
וואָס ער אַליין דאַרף נאָך באַרעכטיקן.

די האַנט האָט זיך געטרייסלט,
 ס'האָט אים דאָס לייב געאיטערט, ווען ער האָט די פידל אָנגענומען.
 און אונטער האַרטע אָפגעוואוינטע פינגער האָט דער ערשטער קלאַנג
 אַ סקריפ געטאָן, ווי ס'וואָלט דער אומרו פון זיין בלוט געסקריפעט
 זיך שלאָגנדיק צום מח - אַ מינוט האָט אים געדאַכט -
 ער וועט עס באַלד פון האַנט אַרויסלאָזן און אומפאלן.
 האָט אָפגעלאָזט אַ ווייל, געאַטעמט, אָנגעהויבן עפעס שטיל,
 גאָר שטיל, ווי ער זאָל וועלן זיך אליין פאַרבאָרן, און דערפילט
 ווי פריידעס אויגן גייען אום אויף זיינע הונט
 און ליווע אויך קוקט נאָך. ניין, ליזען וויל ער נישט. האָט מורא
 פאַר אירע אויגן ווי פאַר אַ נייעם אומרו, אָבער פריידעס בליק
 שטילט איין, פאַרוויקט און ער נעמט אים, גיט אים נאָך
 און ס'הערט זיך שוין אַ קלאַנג, אַ קלאָרער זינגענדיקער קלאַנג,
 און נאָכגעיאָגט אים מיט אַן אַנדערן, אַ פעסטערן - און זיכערער
 צעלאָזט זיך מיט אַ גאַנצן ווירוואַר טומלדיקע, שרייענדיקע,
 פאַרטויבנדיקע קלאַנגען, ווי מיט שטאַרקע הענט צערייסנדיק
 דער אומרו, אים פאַרשרייענדיק, אַריבערשרייענדיק
 מיט עפעס, וואָס מען מוז אַרויסשרייען און זאָל אַ סוף נעמען!
 פאַרסאָפעט אָפגעשטעלט זיך. גוט. איצט דאַרף ער קיינעם נישט.
 ער קוקט זיך אום אויף אַלעמען, ווי לאַזנדיק זיי וויסן,
 אַז ער איז דאָ צוריק און ס'איז שוין צייט פאַר אים
 צו זאָגן וואָס ער דאַרף. ער גיט אַ צי און ס'זאָגט זיך:

אַס זענען מיר דאָך אַלע ווידער דאָ.
 מיט גרויע פאַסמעס האָר אין קאָפּ,
 מיט בלייכע פנימער און קנייסשן אויף די שטערנס,
 מיט אויגן טרויעריקע,
 מיט האַרטע הענט און שווערע רוקנס -
 וואָס מאַכט עס אויס,
 אַבי ניר זענען אַלע ווידער דאָ.

די היים האָט ביז די שטיינער אָפגעברענט
 און מיר האָבן געוואָגלט אין דער פרעמד.


פארווארטן צווישן פרעמדע לייט
האָט יעדערער געשלאָפּט זיין פּאָק
און צייכנ'ס זענען אונז געבליבן אויף די רוקנס -
וואָס מאַכט עס אויס -
אַבי מיר זענען ווידער דאָ.

פאַרלאָן איז געשטאַנען אונזער הויז.
און אויפגעפנט האָט מען עס פאַר קרעכצן פון חולאים
און אין די צימערן איז אומגעגאַנגען שטיל
דער ביזער טויט,
נאָר אונזער הויז האָט ווידער זיך באַגלייט פאַר אונז -
וואָס מאַכט עס אויס -
אַבי מיר זענען אַלע ווידער דאָ.

און פלוצלינג זיך דערמאָנט אָן עפעס און ס'רעדט ווייטער:
און איך אַליין - אַ גנב בין צוריקגעקומען.
נישט נאָר די טעג און נעכט האָב איך געגנבעט,
נאָר פון מיין גורל האָב איך גנבענען געמוזט
אַפילו אָט די שפּילנדיקע פּלי צו דערציילן
פון מיר און פון מיין גנבה אין דער נאַכט.
וואָס מאַכט עס אויס -
אַבי מיר זענען אַלע ווידער דאָ.

אין דרויסן זענען מענטשן דורכגעאַנגען און זיך צוגעהערט.
האָט עמיצער געזאָגט: - אַ גביר איז דאָך אַ גביר און מאַכט זיך פּריילעך.
און נאָך איינער איז שטיין געבליבן און געזאָגט: נו, דאַנקען גאָט!
מען קאָן שוין אַמאָל הערן פּידל-שפּילן אין אַ יידיש הויז.

דאָס צוועלפטע קאָפיטל


 י האָט געוואַרט אויף אים. סאַרוואָס איז דאָס געווען,
 וואָס יענעם אָונט גראָד, מיט ווייפער זיצנדיק, האָט חיה ריווע
 דערפילט א דראַנג אַהין, וואו זאוול שפילט צום ערשטן מאל
 נאָך לאַנגע יאָר? מסתמא איז עס רעכט געווען, ווייל ער,
 דאָס הויז פאַרלאַזנדיק, האָט אויך געפילט, אַז ערגעץ וואַרט זי,
 און זי פאַגעגנט אָן דערשטוינונג. נאָכגעגאַנגען ביז אין קיך אַר יז
 דעם פסק צו קריגן, זיך אַוועקגעשטעלט ביים וואַנט,
 נאָר מיט די ערשטע רייד אירע איז גאָר זיין שרעק פאַרשוואַנדן,
 און שטום האָט ער זיך צוגעהערט - צוערשט צו איר געשריי,
 דערנאָך צו איר געבעט, און שפעטער צו די דראַנגען דורך טרערן,
 זיך צוגעהערט, ווי ס'וואַקסט מיט יעדער וואַרט אירן
 אַ שטייפע רואיקייט, און ווען זי איז געוואָרן שטיל,
 האָט ער געזאָגט: - קאָנסט מאַכן לייטישע געלעכטער, אויב דו ווילסט.
 עס וועט דיר גאַרנישט העלפן. - אויסגעדרייט זיך און אַרויף צו זיך.
 אין קאַמער פון שפיטאַל האָט ער זיך אומגעקערט
 צום פידל און צו זאוולען, וואָס האָט ווידער אויפגעלעבט,
 צוועק אין יאָרן צו די זומערדיקע אָונטן מיט בעקאַן,
 פאַרגליכן זי מיט ליווען, אירע רייד פון אַלע טעג,
 ווען זי איז ביי זיין בעט געזעסן, און אויך איצט אין אָונט -
 און ווען ער איז דערגאַנגען ביז צו דער פאַגעגעניש מיט חיה ריווען
 און דאָס געפרוּווט אַוועקשטויסן, איז דאָך געבליבן אומפאַרשטענרלעך:
 ווי קומט עס, וואָס אויך זי האָט אַ געפאַר דערפילט

און זיך געשטעלט אזוי ווי קיינמאל נישט? איז אויך אין איר פארצן עפעס אועלכס? .. מאַדנע. .. אָבער אויך דאָס טראַכטן איז פול געווען מיט בייזקייט, און דערנאָך איז ער געזעסן, געשמייכלט אין דער פינסטער און אין קאָפּ האָט זיך געפּלאַנטערט:

הינטערן וואַנט שטייט די ווייב און הערט
דער מאַן אויפן פּידל שפּילט.
אויף יענער זייט וואַנט שטייט דער מאַן אין שפּילט
פאַר דער, וואָס זיין האַרץ האָט לייב.

געפּלאַנטערט זיך, און ס'האָט אים אויסגעדאַכט, ער האָט אזוינס
אַמאָל געהערט אַדער געלייענט וואו, און ס'איז אים וואוילגעפעלן,
וואָס יעדער וואָרט איז אזוי צוגעפאַסט און אמתדיק.

עס איז געוועזן קלאַר פון איר באַנעמען זיך די טעג דערנאָך,
אַז איצט וועט זי נישט אַפּלאָזן. דערווייל איז אין שפּיטאַל
האַלב-ליידיקלעך געוואָרן, אין דער פרייער צייט איז נאָכגעאַנגען
דער אַפּקלאַנג פון דער פּידל, ס'האָט זיך אָנגעהויבן בורען,
און אפשר איז דער טאַטע גאַרנישט אזוי אומגערעכט געווען,
אַז ס'איז שוין צייט אַ טראַכט צו טאָן פון זיך. אַודאי נישט אזוי
ווי ס'הלומט זיך דעם טאַטן. ער דאַרף זיין אַליין
און עפעס טאָן, וואָס זאָל אים אויפהאַלטן דעם זין,
דעם שוין געפונענעם, נאָד פרייער, נענטער, זאָולדיקער, יאָ!
אַ סוף מאַכן מיט חיה ריווען און זיך אומקוקן אויף עפעס.
איז וואָלט ער שוין אַ טראַכט געטאָן, ווען נישט דאָס ווייסע הויז,
וואָס גייט אים טאַג און נאַכט פון זינען נישט אַרויס.
אין אמתן, וואָס איז דען דאָ צו קלערן וועגן הויז?
פון אויבן גאַרנישט. אָבער דאָך איז דאָרטן דאָ אזוינס,
אַ מין באַשערטע זאָך, וואָס האַלט זיין מח מיט אַ קנופּ
און נישט ער קאָן עס אָנכאַפּן און נישט עס לאָזט אים אָפּ.
דאָס מיינט - ער כאַפט עס אָן אַמאָל און ווייס אַמילו
אַ נאָמען עס צו געבן. אָבער דאָס, וואָס האָט דעם נאָמען,

איז ווייט, צו ווייט פאר אים, און אפשר אויך צו קליין
פאר דער דערווארטונג פון באהאלטענעם. שוין פעטער אָן אַ נאָמען.
פאָרגייען די טעג אין טראַכטעניש און וואַרטן, גייט ער אום
און זעט נישט, ווייסט נישט, וואָס עס טראַגט זיך אין דער לופט
און ווי עס רוקט זיך אָן - ביז וואַנען ס'פלאַצט פאר זיינע אויגן.

עיס איז געווען אַ נאָכמיטאָג. פון דער גאָס האָט זיך דערהערט
אַ פרעמדער טומל, איז ער צו צום פענסטער און דערזען
ווי מענטשן יאָגן זיך, מען לויפט אין הייזער, מען פאַרהאַקט די טירן,
די גאָס ווערט פוסט און אין דער פוסטקייט קלינגט פון ערגעץ אַפּ
אַ רוף-געשריי - און באַלד לויפט אָן אַ זעלנער מיט אַ ביקס
און לויפט אַליין איבער דער גאָס, נאָר גלייך נאָך אים
אַ צענדליק אפשר קומען, וואַרפן זיך אויף שויבן, טירן,
און ווידער אַנדערע נאָך זיי. דער ערשטער אימפעט יאָגט אים צו דער טיר
אַרויסצולויפן, נאָר אַ ווילד געשריי צעשניידט זיין וועג
און באַלד איז ער אַרומגערינגלט פון די טויט-צעשראַקענע חולאים,
וואָס קלעפּן זיך צו אים און שרייען: - גייט נישט, זאָול!
מיר וועלן דאָ אַליין נישט בלייבן. לאָז אונז נישט אַליין!
געבונדן שטייט ער צווישן זיי און ווייס נישט וואָס צו טאָן,
און זיי - ביי לאַצן, הענט און פאַלעס האַלטן אים און ציטערן,
פון דרויסן שטאַרקט זיך דער געשריי - שוין פיין-געשריי,
און ער - אין קרייז פון טויט-שרעק רירט זיך נישט.
דער הילף קומט נענטער. האַסטיק הערן זיך שוין טריט
אויף שטיינער-טרעפּ, צעלויפן זיך די קראַנקע אין די בעטן
און ליגן האַסטיק-אַטעמדיק. אַליין בלייבט ער,
דאָס פנים צו דער טיר פאַרשטיינערט, קוקט און וואַרט.
פראַלט אויף די טיר, עס יאָגן צווייען זיך אַריין
און לויפן אָן ווי אויף אַ סלופּ אויף אַ מין מאַדגעם מצנטשן,
אַ נידריקן, אַ שוואַרצן, הענט אַראָפּ און שוואַרצע אויגן,
וואָס שטייט און גלאַצט אויף זיי מיט אַ פאַרשטיינטן בליק, -
זיי דריגען אויף, דערזען די בעטן, קראַנקע אויף די בעטן,
און נאָך אַ בליק אַ וואַרף געטאָן אויף דעם פאַרשטייגערטן,

וואָס גלָצט מיט שוואַרצע אויגן, דורכן טיר אַרויס,
און ס'הערט זיך דער געלויף איבער די טרעפּ אַרונטער.
פון אונטן שרייט מען שוין. דער גאַנצער בית-יתומים שרייט,
אין אין דערמיט קומט אויף אַ קוויטש, דערנאָך אַ רוף נאָך הי"ף.
די טיר איז אָפּן. זאָוול קען דעם קול און הערט
ווי ס'לָזט זיך אויס דער רוף. ער הערט און רירט זיך נישט
און ווייס פאַרוואָס ער רירט זיך נישט און פילט
ווי שטייענדיק אַזוי ווערט ער פאַרפלייצט פון אַ גזלנות,
וואָס פאַרביט זיין בלוט מיט פינסטערניש, און שוואַרץ ווי טינט
איז דאָס, וואָס רינט אין אים פון נאָגל ביון קאָפּ. ער ווייס,
אַז ער וועט אייביק מוון אומטראָגן אין זיך דעם שוואַרצן סם
פון זיין פאַרברעכן איצט און צאָלן, צאָלן לעבנס-לאַנג,
נאָר מיט דעם שוואַרצן וויסן גראַבט זיך טיפער איין
די מערדערלעכע האַרטקייט און ער שטייט און וואַרט
ביז אונטן וועט עס שטום ווערן. שוין שטיל. אינגאַנצן שטיל.
די טריט פאַרקלונגען, שטומקייט אין דעם גרויסן הויז.
די קראַנקע הויפּן זיך פאַרגנבעט, קוקן דורך די סענסטער
און קריכן איינציקווייז צראָפּ. צו זאָוולען קריכן זיי
און כאַפּן זיינע פּאַלעס אָן און קושן זיינע הענט.
ער נעמט זיך אָפּטרייסלעך. דאָ שטייט ער, אַ פאַרזונקענער
אין שוואַרצן פסק פון מאַרד, וואָס הענגט שוין איבער אים,
און וואַרט ביז ס'וועט דער קרבן אויפמאַנען דאָס זייניקע -
און זיי - ווי צו אַ הייליקן. ווי צו אַ רעטער קלענן זיך.
ער טרייסלט זיי צוועק. זיי גייען אין די בעטן. טונקל.
און פינסטערניש צעלייגט זיך אין קאָזאַרמע-קאַמער.
מען צינדט קיין לאַמפּ נישט. פילט ער מידקייט אין די פיס
און זעצט זיך אויפן ראַנד הון בעט ביים טיר און וואַרט.
די קראַנקע שמועסן פון די געלעגערס, ווערן שטיל און שנאָרכן.
פאַלט נאָכט און שטומקייט אויף דער וועלט - און ער, ער וואַרט
אין זיכערקייט אויף דעם, וואָס דאַרף נאָך קומען. ביז פון אונטן,
פון סאַמע אונטן הויבט ער אָן צו הערן טריט פאַמעלעכע,
נישט-זיכערע, ווי עמיצער זאָל קריכן און זיך האַלטן

ביי דער פאָרענטשע פון די טרעפּ. ווערט לייכטער: ס'גייט דער פסק:
 און ס'האַרץ ווערט אויפגעשטיקט. מיט שווערע טריט
 ווי שכור שלייכט זי זיך אַריין און קוקט אין פינסטער, זעט אים
 און אָנגעשפּאַרט אין טיר פאַרהאַלט זי זיך און קוקט
 און לאַזט אַרויס אַ קליין געלעכטערל, אַ שיפעדיקס, אַן אָפּגעהאַקטס,
 און זאָגט ווי אויפן אויער: - איצט איז דיר שוין גוט, אַ יאָ?
 שוין בעסער דיר, אַ יאָ? און ווידער לאַכט זי אים אין פנים,
 די קניען בייגן זיך, פאַמעלעך זעצט זי זיך אַרונטער,
 און דאָס געלעכטערל ווערט קוויטשיק, ווי פון שטילן שלוכצן.
 זי וויינט און לאַכט, ווי ס'וואַלט אַ פויסט אין גאָרגל
 דעם קול צוריקגעשטופט - ביז ס'הערט זיך בלוז אַ ציטער
 פאַרשטיקט אין האַלז - און זי זעט אויס ווי איינגעשלאָפּן.
 ער וואַרט אַ ווייל און נעמט און לייגט זי אויפן בעט
 ביים טיר און קוקט. נאָר אז ער זעט איר בוזעם הויפּן זיך
 און אירע פיס פון קלייד אַרויס, דערמאָנט ער זיך,
 אז ער האָט זי געטראַגן אויף די הענט, און שאַרט זיי אָפּ
 און קערט זיך אָפּ און גייט אין קאַמערל צו זיך.

כיז דער מינוט האָט ער אָן אַלץ געהאַט פאַרגעסן.
 נאָר איצט, אז זי איז שוין געוועזן הינטער אים און דאָ פון פענסטער
 האָט זיך געזען, ווי שטיל און טונקל ס'קוקן אויס די הייזער,
 וואָס האָפּן פריער אָפּגעהילכט מיט שויבן און געשרייען,
 האָט ער דערזען די שטומקייט פון דער נאַכט אין יעדן הויז,
 און גייענדיק פון הויז צו הויז דערפילט, ווי ס'פלאַצט
 די פּיין אין אים ווי גיפטיקע און ברענענדיקע בלעזלעך.
 צי קען ער נישט, צי זעט ער זיי נישט, די אין יעדן הויז?
 דאָרט ווייט אין מת, ערגעץ זייער ווייט האָט זיך געראַיעט אַ געדאַנק
 פון נאָך אַ הויז, וואָס שטייט ווי די, אַליין אין פינסטער,
 נאָר מיט אַ בלינדן אָפּווער האָט ער עס געטריבן ווייטער,
 און ס'איז פון אָנהויב נישט געווען קיין שרעק אַפילו -
 אזוי משוגע-ווילד איז אויסגעקומען צו פאַרבלינדן
 די פינסטערניש פון דאָ מיט יענעם הויז. האָט ער זיך צוגעהערט
 ווי ס'טוט אים ווי פאַר יעדן איינעם אין די הייזער דאָ.

וואָס, נאָכנישט וויסנדיק, האָט ער אַליין די פנימער און לייבער זייערע
באָדעקט מיט וואויזן, האָט ער זיך גענערט דעם ווייטאָק
מיט פנימער פון נאָך און נאָך-האָט ער דאָס האַרץ פאַרשפרייט
אַריבער אַלע און דערפילט ווי ער אַליין צעשמעלצט זיך,
און ס'ווערט אים גוט אַזוי צו ווערן נישט - אַ וואַלקן בלויו,
אַ נעבל, וואָס צעגיסט זיך איבער אַלץ און פילט אָן יעדן ווינקעלע
מיט זיך, אַליין - אַ נישט. נאָר ווייט האָט דאָך געבויערט אַ געדאַנק,
נישט בייצוקומען - און וואָס ווייטער האָט זיך אָנגעהויבן דאַכטן,
אַז ער איז צוויי: דאָ איינער, אַ צערונענער אין נעבל,
און נאָך אייגער, אַ שטייפער, לייב און גלידער און אַ מח,
און אין דעם מח זיצט עפעס אין יאָגט אַ נישט-געפורעמטן
און טויטן שרעק. זיי ראַנגלען זיך, די ביידע,
נאָר דער, וואָס מיטן מח, לאָזט זיך נישט צעשמעלצן,
און ווען אין דרויסן הויבט אָן העלן, הייזער שטייען קיל
מיט ווענט און דעכער, און מען קאָן נישט מער
דעם נעבל אָנהאַלטן - צעקריכט זיך דער געדאַנק אין אַלע אַדערן
און ס'קאָן שוין מער דער מענטש נישט שטיין ביים פענסטער.
ער הויבט אָן אומצושפרייזן הין און הער איבערן קאַמער
און וויל נאָך אַלץ נישט מודה זיין, אַז דאָס איז שרעק.
נאָר שפרייזנדיק מיט אַרעמס פאַכט ער ווי מיט וועסלעס,
פאַרטרייבנדיק עפעס פון זיך - און ס'וועט שוין מער נישט העלפן.
ס'ווערט גרויסער טאָג. מען רוקט זיך שטיל פון הייזער,
מען שלעפט שוין עמיצן איבער די טרעפּ, מען ברענגט אַריין
אַ מענטשן מיט אַ קאַפּ אין טיכער און אָן אויסגעלאָפּן פנים,
און חיה ריווע כאַפט זיך אויף, דערזעט ווי זאָוול פאַרעט זיך
אַרום דעם מענטש - און מיט אַ בליק פון האָס און פיין
אַנטלויפט זי. פון דער גאַס ווערט נאָך איינער געבראַכט.
שוין באַלד פאַרנומען יעדע בעט - און זאָוול וואַרט.
ס'איז אַכט - באַלד ניין אַ זייגער - באַלד וועט אָנקומען דער דאָקטאָר,
באַלד קומט ער. נעמט זיך זאָוול צואיילן און טוט אַליין:
וואַשט וואונדן, באַנדאַזשירט און וויל פון זיך באַהאַלטן,
אַ יעדע רגע גנבעט ער אַ בליק צום ווייזער. ס'איז שוין ניין.

מיט צען, מיט פופצן, צוואנציק - באַלד האַלב צען.
 פאַרטומלט ער אַ פרעמדן יידן: - וואָרט אַ וויילע דאָ.
 כ'וועל גיין דעם דאָקטאָר רופן. און נאָך איידער מען באַמערקט,
 איז ער אויף יענער זייט און יאָגט זיך פון די טרעפּ און לויפט.
 ער קלינגט אין טיר. מען עפנט נישט. ער הערט זיך איין.
 ס'איז שטיל. ווי אויסגעשטאַרבן. וואָרט ער, טוט אַ שפּאַר די טיר,
 זי עפנט זיך. מ'איז אַלע דאָ. ר' חיים לייב און פריידע און דער דאָקטאָר.
 מ'איז אַלע דאָ. מען גיט אַ קוק אויף אים, די קעפּ אַראָפּ -
 און ווידער שטיל. ער שטאַמלט: - מ'האַט געבראַכט ראַנירטע דאָרט.
 און הערט זיין אייגן קול נישט. וואָרט נישט אויף קיין ענטפער,
 און מער נישט קוקנדיק - אַ שפּרייז געטאָן צו לייזעס טיר,
 געעפנט און אַריין.

אַן אָנגעטאַנענע אויף דער קושעטקע ליגט זי,
 דאָס פנים צו דער וואַנט, און אָטעמט מיד און לאַנג. זי הערט,
 אַז עמיצער איז שטיין געבליבן נעבן איר און רירט זיך נישט
 און זאָוולען ווילט זיך אָנכאַפּן ביים וואַנט - נישט אומצופאַלן.
 ער ראַנגלט זיך - אַרויסצוראַנגלען זיך פון אַ חלשות
 און קומט עס ביי און רירט איר אָן אַ פינגער: לייזע!
 פון קול צעעפנט זי די אויגן, קערט זיך אום, דערזעט אים
 און לאָזט אַרויס אַ קוויטש, אַ שאַרפּן, אַ צעצויגענעם,
 און מיט אַ וואָרף דעם קאַפּ פאַרגראָבן אין קושעטקע,
 און ס'ציטערט אויף דאָס גאַנצע לייב אין יאָמערלעכן אויסברוך.
 מער קאָן ער נישט. ער טוט אַ פאַל, און ס'פלאַצט דער קוואַל,
 וואָס האָט זיך אָנגעקליבן דורך דער נאַכט, און אפשר דורך די נעכט
 פון אַלע וואָכן און חדשים אין דער פרעמד, פון אַלע טעג -
 אַראָפּגעפאַלן איז די לאַסט פון זיינע דריי און דרייסיק יאָר,
 די האַרטקייט פון דעם שווייגער, די עקשנות פון דעם מאַן -
 ער יאָמערט אויפן קול און ווייס קיין אָפהאַלט נישט,
 ווי ער זאָל זיין אַליין מיט זיך און מיט זיין שעפער
 און וויינט, ווייל ס'איז די צייט געקומען פאַר געוויין.
 דאָן הערט ער איבער זיך דאָס שלוכצן אירס און הייבט דעם קאַפּ
 און לאָזט אים פאַלן אויף די פיס אירע. אויף זיך אַליין.

אויף זיין באהאלטענער און נישט-בארירטער בענקשאפט,
 אויף דער נשמה זיינער, וואָס האָט לייב און בלוט געקרעגן
 און ליגט פאַר אים צעפייניקט דאָ - אויף דער נשמה וויינט ער
 און טוילעט זיך צו אירע פיס און קושט די לעדער פון די שין
 און פון רחמנות איבער זיך באַרירט מיט די הענט די שין
 און קלייד און גלעט זיי, לאַשטשעט זיי - ביז ער ווערט שטיל
 און בלייבט אויף דר'ערד, מיט איין האַנט הענגענדיק און מיט דער צווייטער
 די פיס אירע אַרומגענומען. פילט ער ווי זי קערט זיך אום,
 הייבט אויף דעם קאַפּ, ס'באַגעגענען זיך אויסגעוויינטע אויגן,
 און אָפּן, גאַקעט ווייטאַק שטעלט זיך צווישן ביידן
 און נעמט זיי מיט די הוילע הענט אַרום. זי רוקט זיך שטיל צו אים,
 און גליטשט זיך אין זיין שויס אַרונטער, וואַרפט דעם קאַפּ צו אים
 און ביידע בלייבן זיצן. וויינענדיקע, אָבער שטילערע.
 אַ נאַכציטער - און שטיל. און ס'גייט דער ווייזער... שטיל - - -
 ווערט קוים די טיר געעפנט און די מוטער קומט אַריין.
 זיצט זאָוול אויפן דיל אָן דער קושעטקע אָנגעשפּאַרט
 און ליזע אין זיין שויס, און ביידנס קעפּ צוזאַמען
 און ביידע שלאָפּן. זייערע אַטעמס ציטערן פון נאַכגעוויין
 און מ'האַלט זיך ביי די הענט ווי קליינע קינדער. שטייט זי
 און ציט איר אַטעם גלייך מיטן פאַרטערטן זייערן
 און מאַכט פאַמעלעך צו די טיר.

און שפעטער הערט זי טריט

פון שפּרייזן שווער איבערן צימער, ווייסט זי - זאָוול שפּרייזט,
 נאָר ליזען הערט מען נישט. צעעפנט זי די טיר פאַמעלעך
 און זעט ווי זאָוול גייט אַרום מיט ליזען אויף די הענט.
 איר קאַפּ פאַרגראָבן אין זיין אַקסל, אירע הענט אַרום זיין האַלז
 און ס'הענגען נאָך די פיס. אַ קורצער איו ער - הענגען נאָך
 די דינע פיס אירע און ס'כאַפט אַ שמייכל אָן אויף אים.
 זוכט פריידע זיינס אַ בליק און פרעגט אים מיט אַ צייכן:
 - צי קאָן ער פועלן ביי ליזען, זי זאָל עסן? ענטפערט ער,
 און שפעטער זיצנדיק - און זי נאָך אַלץ אויף זיינע הענט -
 זאָגט זאָוול: - איצט וועט ליזע עפעס עסן, יאָ? - זי וויל נישט.

ער טענהט : ס'איז נישט גוט. די מאמע ט'האָבן קרענקונג.
און ליוע דאַרף דאָך עפעס עסן. הויבט זי אויף דעם קאַפּ :
— דו אויך ? צעגייט זיך אים אַ וואַרעמקייט : — איך אויך.
באַלד זיצט זי אויפן בעט און פריידע קומט אַריין
גייט צו און וויל זי צודריקן און קוקט אויף זאָוולען
און האַלט זיך איין : — איצט וועסטו עפעס עסן, מאַכטער ?
און ליוע ענטפערט : — זאָוול אויך. — אודאי, קום.
זי וויל זי נעמען ביי דער האַנט און פירן אין דער שטוב,
נאָר ליועס אויגן ווערן גרויס — אַהין וועט זי נישט גיין.
ווערט דאָ דער טיש געדעקט — און פריידע שטייט און קוקט
ווי ליוע עסט און זאָוול מאַכט זיך עסנדיק.

ד א ס ד ר י י צ ע נ ט ע ק א פ י ט ל

עקומען אָוונט, האָט זיך זאָוול אָפגערוּפן:

- די מאַמע וועט דיך אויסטאָן, וועסטו שלאָפן גיין, א יאָ?
 - וועסטו אַוועקגיין? - ניין! - וועסטו בלייבן דאָ? - אַודאי.
 - קאָנסט שלאָפן דאָ. די מאַמע וועט דיר אויסבעטן אויף
 דער קושעטקע



און קאָנסט דאָ שלאָפן. וועסטו איר זאָגן? - כ'וועל איר זאָגן.
 ער גייט נאָך פריידען און פאַרבלייבט שוין מיט די מאַנסבילדן.
 ערשט איצט פון קליינעם לעמפל אויפן טיש באַמערקט ער,
 אַז ס'איז נישטאָ דער בליצלאַמפּ, אַז דער שפיגל איז צעברעקלט,
 און פענסטער זענען הויל. דער דאָקטאָר ליגט,
 דעם קאָפּ פאַרריסן, אויף דער גרויסער אטאמאָנע,
 ר' חיים לייב שפּרייזט אום, זעצט ער זיך אויך און שווייגט.
 זיין קומען אָבער וועקט דאָס שווייגן פון די אַנדערע,
 עס ווילט זיך רעדן - רעדט מען. יעדערער פאַר זיך
 און יעדן צווייטן דאַכט זיך, אַז דאָס הערט ער זיך.
 זאָגט מישאָ: - זעכצן מאָן צעשלאָגענע האָט מען געבראַכט
 און אין די הייזער ליגן מער. פון בקור חולים וועט מען נעכטיקן.
 ר' חיים לייב דערציילט: - געווען ביי זייער קאָמאָדיר,
 אַ יונגער שייגעץ. אָנגעטראָגן אַלדאָס גוטס, האָט ער געזאָגט -
 עס וועט שוין שטיל זיין און געהייסן אויפן אָוונט
 קלעזמאַרים שיקן. קוים זיך איינגעבעטן, מען זאָל גיין.
 זאָגט זאָוול: - כ'ווייס גאַרנישט וואָס ביי דער מאַמען טוט זיך.

- געזען דעם טאטן. גארנישט - זאגט ר' חיים לייב,
 מען וואוינט דאך דארטן ביי א גוי. - א גוי? - פרעגט זאול.
 יא. דאכט זיך, אז א גוי. ווערט ווידער שטיל ביז פרייע קומט
 און מיט א וואונק שיקט זי די מאנסבילן אריין אהין
 און בלייבט מיט זאולען. שטעלט זיך ביי דער זייט פון שטול,
 רירט אן מיט שפיצן פינגער זיינע האר און ער דערפילט,
 אז אירע פינגער וויינען. בויגט ער נידריקער. דעם קאפ
 און לאזט איר גיין אזוי: אים קומט עס אויך, אז עמיצער
 זאל ווען עס איז פאר אים זיין הארץ ארויסרעדן -
 אים קומט עס אויך. נאך אז די פינגער נעמען ציטערן
 און שעמען זיך דערפאר, און ס'פאלט די גאנצע האנט,
 א מאמעס האנט אויף זיינע האר - דערפילט ער זיך
 ווי איינגעשרומפן, קליין און קינדיש, און ס'ווערט לייכטער
 ווען ס'זויוון זיך די מאנסבילן און זאגן: - זאולען וויל זי.

עיס ברענט א לעמפל אויפן וואנט. די מאמע האט א צאפ
 פארפלאכטן, נאך די לאקן האלטן זיך נישט און צעפליסן
 ארום דעם בלייכן פנים. שטרעקט זיך אויס אנטקעגן.
 א גאלדיקע און דינע האנט, ער נעמט זי אן און אונטער בליקן
 פון פייכטע אויגן, ווערן זיינע האלב-פארמאכט.
 זי רופט אים: - זאול! - וואס? קיין ענטזער קומט נישט. קוקט ער
 דערזעט אויף איר אזויפיל נישט-ארויסגערעדטע רייד
 און זעצט זיך, האלטנדיק איר האנט אין זיינער. ווידער: - זאול!
 - וואס ווילסטו זאגן? - קוק אויף מיר. - איך קוק.
 - דו וועסט מיך ליב האבן? זיין אטעם שטעלט זיך: - יא.
 - די מאמע אויך? - וואס דען? - און מישא און דער טאטע?
 - דער טאטע, נישט - אלע. - פליסן איר די טרערן, בעט זי:
 - וועסט מיך א קוש טאן? - קושט ער איר די האנט.
 צעוויינט זי זיך: - אין פנים ווילסטו נישט... ער הויבט זיך אויף
 און מיט די ליפן קוים בארירט ער איר דאס פנים.
 פארגראבט זי זיך אין קישן און פון קישן כליפעט זי:
 - וועסט מיך נישט ליב האבן. דו ווילסט מיך נישט א קוש טאן.
 ער ווייס נישט וואס צו טאן. ער בויגט זיך איבער

צום דינעם האלז און קושט אים. גלויבט זי אלץ נאכנישט,
קערט אום דעם קאפ און ווארט מיט פרעגנדיקע אויגן.
ער האלט נישט אויס, נעמט אָן דעם קאפ אין ביידע הענט,
און ווי בייטאָג די שיק אירע - אזוי דאָס פנים איצט,
אין זיינע פינגער - אירע ווייכע קרויזעדיקע האָר,
אין זיינע הענט - איר קאפ, און אין די ליפן זיינע -
דאָס גאַנצע חיות, וואָס אין אים, צונויפגעזאַמלט, און ער פילט,
ווי יעדער אָדערל אונטער דער דינער הויט פון זיינע ליפן
ווערט אָנגעשוואַלן, ציטערט ער אינגאַנצן - פאָרויכטיקער, שטילער
דאָס צאַרטע פנים צו באַרירן מיטן דראַנג, וואָס אין זיין הויט,
נישט צו באַליידיקן, נישט וויי צו טאָן. דאָס ערשטע מאָל,
דאָס ערשטע אמתדיקע מאָל אין גאַנצן לעבן קושט ער,
און ס'האָט אַזויפיל בענקעניש פאַרשטיקט זיך אָנגעזאַמלט,
און ס'ווערט דער קאפ אזוי פאַרשווינדלט פון דעם שטורעמדיקן שליו,
וואָס האָט זיך לויז געמאַכט, אז ס'איז אַ מורא... שטילער, שאַ!
ער וואַרפט זיין קאפ אַנידער אויפן ראַנד פון בעט
און האַלט דעם אָטעם - טאַמער הערט מען נאָך
ווי שטורעמדיק עס פויקט דאָס האַרץ, דאָס לויזגעוואָרענע.
דאָן פילט ער ליגנדיק די הענט אירע - זי רופט
דעם קאפ מיט אירע הענט און לייגט אים אויף איר ברוסט.
זי האַלט אים צו, אָבער זיין קאַרק איז אָנגעשטרענגט,
דער קאפ זאָל איר נישט פאַלן שווער און בלייבן אין דער לוסט.
ס'טוט וויי דער קאַרק, אָבער ער הערט זיך איין, ווי רואיקער
און מעסיקער עס ווערט איר אָטעם ביז ער פילט פון ווייטאָק
ווי ס'פאַלן אָפ די הענט און - דאַכט זיך - איינגעשלאָפן.
ער גלייכט זיך אויס, נאָר פון די קני זיך אויפצוהויבן
איז דאָן אַ מורא - בלייבט ער אזוי שטיין, איר פנים שטיל,
נאָר גיין, זי שלאָפט נאָכנישט. פון האַלבן דרימל זאָגט זי:
- דו דאַרפסט זיך זעצן... - יא, איך זיך. - גיין, אויף אַ שטול.
ער הויבט זיך אויף און טוט עס. - איצטער זאָג מיר עפעס.
- וואָס ווילסטו זאָל איך זאָגן? - זאָג עפעס, דערצייל.
- מען דאַרף נישט. שלאָף! - און דו וועסט זיצן דאָ? - כ'וועל זיצן.

זי קוקט אים נאך, מאכט צו די אויגן און שלאפט איין.

ער זיצט אזוי אין שרעק נישט בלויז אליין פון אַרט צו רירן זיך
נאָר אַפּלאָן אפילו די געדאַנקען, ווי פון זייער גאַנג אין מח
זאָל ער אַ גערויש אין צימער הערן. לאָזט ער זיך נישט טראַכטן
און הערט זיך איין צום נאָכציער פון דורכגעלעבטן,
וואָס גיסט זיך דורכן לייב. פאַרגנבעט אָבער וואַרפט ער בליקן
אויף איר, דער שלאָפנדיקער, זעט די ליפּן האַלב-צעעפנט
און הערט דעם הינטערויפֿן אין אָטעם - און דער טשאַד
פון זיסער שפרות הייבט אָן ברענען ווי אַ זינד.

האָט ער דערויף די צאַרטקייט פון איר הויט געפילט
אויף זיינע ליפּן, ער זאָל נאָכדעם קאָנען זינקען אין באַרוישונג
פון אייגן בלוט? איז נישט פון אירעטוועגן אַלץ געווען,
נישט איינצושלעפּן זי אויף רו נאָך ווייטאַקן.

נאָר פון זיין אייגן בענקשאַפט וועגן? זאָוול איינער - דו!
מען דאַרף דאָך עס דערוואַרגן, איינשטיקן דאָס זאָוולשע,
וואָס קויפט זיך ציטערניש פון ערשטע קושן מיט דער פיין
פון קינדער קראַנקע און פאַרשפורונג פאַר אייגן בלוט,
מיט זייער לעכצעניש נאָך רו. דערוואַרגן דאָרך מען עס!

נאָר וואַרגן לאָזט זיך עס נישט, זוכט ער מיטלען קעגן זיך
און נעמט זיך אומקוקן - כאָטש דאָ אין צימער צו געפינען
ביי וואָס זיך אָנצוכאַפּן. זעט ער: אויפן וואַנט אַ לעמפל,
פון איין זייט אַ קושעטקע, פון דער צווייטער זייט - אַ בעט,
אַ טיש אינמיטן און אַ קישן גרייט אויף דער קושעטקע -
און ס'טויכט אים אויף: ס'איז פונקט ווי דאָרט געווען, ביי איר,
און אויך ווי דאָרט אליין צום ערשטן מאָל אַ גאַנצע נאַכט -
עס ברייט פון דעם פאַרגלייך מיט כּעס אויף זיך,
ער דרייט זיך אום, געפינט דעם קליידער-אַלמער,
דאָס ביכער-שענקל און דאָס שפיגעלע פֿון אויבן,
און שרייט אויף זיך, אַז ס'איז נישט דאָס, וואָס דאָרט - נישט אמת!
גלייך קומט דער געכטיקער געשריי, זיין וואַרטן אין דער פינסטער,

איר קריכן אויף די טרעפ און דאָס געלעכטערל דערנאָך -
ער דריקט צונויף די ציין סון דער געדיכטעניש
פון שוואַרגן אומרו, וואָס נעמט אויפקנוילן אין אים,
און זוכט אַ שוץ אין בליקן אויף דער שלאַפעדיקער,
און עס דערמאַנט זיך - דאָרט ביי זייער קאַמאַנדיר, דעם שיי
די קלעזמער שפילן ערשט און ס'טאַנצט פאַר אים, אַ שכורן,
אַ טענצערקע... ס'איז יענע טענצערקע, די שיקסע פונם שענק, -
(דאָס ביינע בלוט אין זאָולען זעט זיך שוין אָן אויסוועג)
און ער, דער קאַמאַנדיר, - דאָס איז דאָך יענער אָפיצער,
וואָס האָט אים דאָן געקלאַפט מיטן פיסטויל איבערן קאַפ,
דער זעלבער מיט די שוואַרצע אייגלעך און פאַרשפיצטע וואַנסעס -
דאָרט זיצט ער ערשט און לאָזט זיך אויסשפילן אַ פריילעכס,
און יענע טאַנצט און לאַשטשעט זיך צו אים. ווערט זאָול אויך
אַ קלעזמער צווישן אַנדערע, די פינגער שפרינגען אויף די סטרונעס,
דער בויגן גייט, נאָר זיינע אויגן נעמט ער נישט אַראָפּ
פון יענעם, טשאַטעוועט זיך... און ווען יענער גיט זיך שוין אַ צי
דער טענצערקע אַנטקעגן, רייסט זיך זאָול אָפּ פון אַרט
און כאַפט אים אָן ביים האַלז מיט ביידע הענט און וואַרגט
ווי דעמאָלט מירקינען. סאָלדאַטן שפרינגען צו,
מען האַמערט אים מיט פויסטן, רעוואָלווערן, ס'דינט דאָס בלוט -
נאָר דאָס מאַל וועט עס שוין נישט גיין. ער האַלט דעם האַלז
און וואַרגט, ביז ער דערפילט אַ טויטן פגר אין די הענט
און לאָזט אים אָפּ אַליין, איצט קאַנען זיי שוין שלאָגן. כאַפן זיי
און שלאַפן אים, אַ בלוט-פאַרלאַמענעם, און ממיתן,
ביז מען דערשלאַפט אים צו דער וואַנט אין דרויסן,
אַ שאַס - און אויס. ער פאַלט אַוועק, אין בלוט פאַרבאַקן,
און קראַען פליען אָן די טויטע אויגן אויסצופיקן
און הינט צערייסן אים...

ניין, זאָול וויל נישט אומקומען אַזוי.
עס איז אָן אומרעכט: אים אַזויפיל בלוטיקע יסורים
און יענעם בלוז דערווערגן. ס'טאָר אים אַזוי לייכט נישט אַנקומען -
ער וועט נישט אַנפאַלן אויף אים ווען אַלע זענען דאָ,

נאָר וואָרטן בײַז ער וועט אוועקפאַלן אַ שכוּרער, וועט זװול דאָן
 באַהאַלטן זיך אונטערן בעט און ליגן. ליגן, אָנטעפן
 דאָס שאַרפע מעסער - שטעכן וועט ער אים נישט, ניין.
 ער ווייס וואָס ער וועט טאָן. עס ווערט נישט גוט פון דעם,
 נאָך כאָן דאָרף מען עס טאָן. ס'איז גוט, ס'איז רעכט אזוי.
 דאָן הערט ער ווי דער שכוּר כראַפעט, קריכט ער
 פון זיין באַהעלטעניש אַרויס, פאַרשטאַפט די געמבע, בינדט די הענט
 און רואיק, שטיל טוט ער זיין אַרבעט אָפּ און גייט פאַרביי
 די וואַך ביים טיר ווי קיינמאָל גאַרנישט. מאָרגן קומט
 און ענדלעך הערט מען חיהש ריטשען פון דעם שלאָפצימער,
 מען לויפט אַריין - און ער אין טייך פון בלוט איז אַלץ נאָך לעבעדיק,
 נאָך לעבעדיק - אזא. מען נעמט זיך יאָגן, נאָכלויפן,
 נאָר זאוול איז שוין העט אוועק. אין וואַלד ערגעץ ליגט זאוול
 און וואָרט בײַז ס'וועט אַריבער די געפאַר, דאָן גייט ער ווייטער...
 און שוין? און אז דאָס בלוט אין זיי וועט זיך צעיושען פון רציחה
 און ווידער וועט מען נעמען ממיתן און מערדערן
 און ווידער - - -

ס'טויג נישט. צוליב אים און זיין נקמה
 זאָל די רציחה זייערע זיך ווידער אויסלאָזן אויף אַלע דאָ,
 און ער זאָל ויצן ערגעץ רואיק אין אַ וואַלד אונטער אַ בוים -
 דאָס טויג נישט. עפעס דאָרף מען צוטראַכטן אזוינס,
 אז קיינעם זאָל נישט איינפאַלן, פון וואַנען ס'איז געקומען
 און וואָס דאָס איז. אַ מין באַצאָלונג פונם הימל.
 ווי מאַכט מען עס? ער מאַטערט זיך אַ מיטל צו געפינען,
 פאַרוואַרפט און פרוווט צוריק, ביז ענדלעך דאַכט זיך אים -
 זאָס איז דאָס.

פלוצלינג פילט ער עמיצן און הערט:
 - עס איז שוין צוויי אזויגער. ווילט איר זיך נישט צולייגן?
 די מוטער רעדט עס, כאַפט אַ קוק אויף ליזען און פאַרריכט
 אויף איר די קאָלדרע, וואָס זי האָט אין שלאָף אַראָפּגעוואָרפן
 און זאוול האָט עס נישט באַמערקט. - ניין, כ'וויל נישט - זאָגט ער.
 שטייט פריידע, שטייט און זעצט זיך אויפן ראַנד פון בעט,

נאָר גלייך איז ליזע אויף, קוקט אָן די מוטער, קוקט אויף זאָולען,
און ווייס נישט, וואָס דאָ איז. וואָס טוטטו, מאַמע ?
- אזוי... שלאָף, קינדעלע .. - גיי, מאַמע, זאָול וועט שוין זיצן..
- באַלד גיי איך - וויל די מוטער זי באַרואיקן, נאָר ליזע
איז שלעפּעריק און איינגעשפּאַרט: - איך וועל נישט קאָנען שלאָפּן,
אז דו וועסט זיצן דאָ. שטייט פּריידע אויף און גייט.
מאַכט ליזע צו די אויגן, עפנט זיי ווי זיך דערמאָנט אָן עפעס
און פּרעגט: - און דו ביסט נישט פּאַרמאַטערט ?
זאָגט זאָול: - גיין, שלאָף איין.

איצט קערט ער זיך צוריק
צו דעם, וואָס ער האָט פּאַרטיק. ס'איז דאָס פעלד ביים שטאַט,
דאָס גרויסע מיליטער-פעלד, וואו מ'האַט אַלע מאָל
מושטירט סאָלדאַטן. שטייט דער באַטאָליאָן - און יענער
מושטירט זיי רייטנדיק. אינמיטן הערט זיך אַ גערויש פון הומל,
עס קומט אן עראָפּלאַן, עס לאָזט זיך אויף אַ שטריק אַראָפּ,
אַזא מין אנקער, כאַפט אים אויף, און ס'קוקט דער באַטאָליאָן
ווי אויפן שטריק אַ הענגענדיקער וואַרפט זיך אין דער לופטן
דער קאמאַנדיר און פליט אַוועק. מען שרייט, מען שיסט אַרויף -
דער עראָפּלאַן אָבער שטייגט העכער און עס זעט זיך בלוין
ווי עפעס וואַרפט מיט הענט און פיס. פאַרשטייט זיך, זאָול זיצט
דאָרט אויבן, האָט אַ ראָד אַזא די שטריק אַרויפצודרייען,
און אַז ער שלעפט אַרויף זיין קרבן - בינדט ער אים אַרום,
ער לאָזט אים ווידער אויף דעם שטריק אַראָפּ, און ס'הויבט זיך אָן.
דאָרט אונטן איז אַ טייך. ער לאָזט זיך נידעריק אַראָפּ
און טונקט אים אונטער, הויבט זיך אויף און טוט עס נאָכאַמאָל
און ווידער אין דער לופטן שמייכלט ער פון דעם געדאַנק
ווי ס'פּאַלן טראָפּנס איינצלנע אַראָפּ אַזש פון די וואַלקנס.
דאָן זעט ער - אונטן גרינט אַ וואַלד און ס'פּאַלט אים איין:
מען דאַרף אים אָפווישן אָן ביימער-בלעטער. לאָזט ער זיך אַרונטער,
און פליט, ווי יענער טשעפעט זיך אָן צווייגן, ביימער,
נאָר ס'דייסט אים אָפּ, און מיט צעראַצטע הענט און פנים הענגט ער,
און פון זיין אָנטאָן הענגען פּראַגון, פונם אָפּגעדעקטן לייב

הענגט פאסנווייז די הויט און ס'טריפט דאָס בלוט אין טרָפּנס.
פון הימל צו דער ערד, ווי כריער שוין דאָס וואַסער.
טראַכט זאָוול: ס'איז אַ יושר אָפּצווישן אים דאָס בלוט -
און לאָזט זיך העכער פליען, זוכנדיק אַ גרינע לאָנקע וואו.
דערזען, אַראָפּגעלאָזט זיך, און גענומען שלעפּן אים
און קייקלען אויפן גראָז. געפילט ווי יענער כאַפט זיך אָן
אָן יעדן גרעזל, גראָבט זיך מיט די נעגל איין אין דר'ערד,
ווערט אַראָפּגעריסן, שלעפּט זיך נאָך און לאָזט זיך נאָכשלעפּן
גלייכגילטיק, ווי אַ פּאָדלע אויף דעם שטריק.
און ווייטער וואָס?
וואָס טוט מען מיט אים ווייטער? שטייט ער אויפן פעלד
און זעט ווי יענער, אַ האַלב-נאַקעטער, אין נאַסע שמאַטעס
און מיטן הוילן לייב צעבלוטיקט ליגט און זשיפעט קוים,
די אויגן זיינע צוגעמאַכט און ווען ער עפנט זיי מיט מאַטערניש
איז אין דעם אָפּגעהאַקטן בליק אַזויפיל פּיין און שטיל געבעט.
פאַלט איין דאָס האַרץ ביי זאָוולען. אויס דער עראָפּלאַן,
ראָס רעדל און די שטריק - אַ מענטש ליגט אויפן גראָז,
און כאַטש די ענאה לאָזט נישט צו אים צוגיין און עס עקלט
פון זיין צעבלוטיקט לייב, איז אַ רחמנות, מער ווי אַ רחמנות:
ס'טוט וויי אויף דעם, וואָס האָט אַזוי געדאַרפט צו זיין,
וואָס יענער האָט געטאָן און ער האָט אים זוריקגעטאָן,
אַ ווייטאַק און אַן אומזין. ווער האָט עס געדאַרפט? נאָך וואָס?
און איז דען ווייניקער רחמנות אויף די שלעגער
ווי ס'איז אויף די געשלאַגענע? מען לויפט, מען רעוועט,
מען ברעכט, מען שלאָגט - און וואָס? נו, אָפּגעטאָן - און וואָס?
אַן עלנט, אַזאַ וויסטער מוראדיקער עלנט. דאָ אין הייזער
צעשלאַגענע, צעפייניקטע מיט מורא זיך אַ ריר צו טאָן,
אין דאָרטן כראַפעט מען פאַרשכורט ווי חזירים,
און קיינער ווייס נישט וואָס און ווען. וואָס איז דער חילוק
פון שלעגער ביז געשלאַגענעם, אַז איבער ביידן הענגט
דער קלאַפּ, די פּויסט? און וואָס איז דען דער חילוק
פון שטעכער ביז געשטאַכענעם, אַז דאָס וואָס רינט פון איינעם,

און דאָס, וואָס יושעט אין די אָדערן ביים אַנדערן,
איז אַלץ דאָס זעלביקע? דאָס רויטע, קלעפיקע, געמיינע,
וואָס ציט אַרונטער אין די אַוירדיקע אָפּגרונטן פון דער ערד
און טונקט אין מיאסע באַגערן און יסורים. איז דערויף
אַ מענטש באַשאַפן -- אויף צו שלאָגן און אויף קריגן קלעפּ?
און איז נישטאָ קיין אַנדער ווייטאָק ווי דער ווייטאָק,
פון לייב געשלאָגענעם, און נישט קיין אַנדער פרייד און דורשט,
ווי נאָר די פרייד און דורשט פון פויסט און מעסער?
פאַרוואָס אזוי אַראַפּגעלאָזט דעם מענטשן אין דער נידער?
דערמאָנט זיך זאָוול אָן אַ נאַכט, ווען ער האָט היה ריווען
צום טויט געשלאָגן און אויף מאַרגן איז ביי אים אַליין
דאָס בלוט גערונען פון דעם טאַטנס קלעפּ, דערמאָנט ער זיך
די נעכט, ווען ער איז איר אַ מאַן געווען, דעם טויטן האָט,
מיט וועלכן ער האָט נעכטן ערשט געלאָזן אַנדערע זי פייניקן -
נאָר איצטער ווילט זיך שוין נישט קריצן מיט די ציין אויף זיך,
ווייל ער איז איינער בלויז פון אַלע, איינער צווישן אַלע זיי
די כראַפּענדיקע פון פאַרשכורונג און שטומע פון יסורים,
און גלייך ווי זיי אָן אויסגעטונקטער אין דעם אומצוכט,
און ס'הענגט איבער זיי אַלעמען דער זעלבער גורל:
צו טראָגן אין זיך אייביק דאָס געדיכטע בלוט,
צו טראָגן אָט די שווערע הענט און פיס, דאָס פליישיק לייב
און קיינמאָל זיך נישט אויסטאָן, נישט באַפרייען זיך דערפון,
נישט אויפשוועבן אין ריינער לויטערקייט... אַ חוכר, אייביק חומר.

ער מאַכט די אויגן צו און רייבט דאָס פנים מיט די הענט
און טרייסלט מיטן קאָפּ זיך אַפּצוטרייסלען ווייניקסטנס
פון דעם געדאנק. נו, אזוי, פאַרפאַלן, איז אזוי!
ער וויל דעם אָטעם אָפּכאַפּן און קוקט זיך אום
און ער דערזעט:

די דעק פון זיך אַראַפּגעוואַרפן,
פון העמד זיך אויסגעטאָן, כמעט אַ נאַקעטע ליגט ליווע

מיט ביירע הענט איבערן קאפ, איין פוס צוועק פון זיך,
דעם צווייטן אויסגעבויגן אין דער קני, ווי צו א שפרונג,
און אויב דאס העמד איז אויפגעקנוילט איבערן רוקן,
איז בלויז צו מאכן העלער נאך די פרייע נאקעטקייט.
פון ערשטן בליק דערשרעקט ער זיך און מאכט די אויגן צו,
נאָר אונטער אויגן-דעקלעך בלייבט דאָס שוין געזעענע
און רופט צוריק ווי מיט אַ נאָך באַהאַטענעם,
נאָר שוין באַשטימטן זין, וואָס דאַרף זיך אויפדעקן.
פאַמעלעך, שטילערהייט צעעפנט ער די אויגן, שיקט דעם בליק
פון אירע שפיצן פינגער אויפן קישן ביז אַראָפּ צום כראַט,
גייט נאָך דעם דינעם שניט פון פוס, דעם בויג פון קני,
די צאַרטע קינדישקייט פון רוקן און דאָס שטיל געזעט
פון אַט די שמאַלע דינע אַרעמס אויפן ווייסן קישן -
ער זעט די גאַלדיקייט פון הויט, ווי אַ באַהויכונג
פון זונעדיקן אומעט איבער צאַרטן לייב, - ער קוקט
און ס'הויבט אָן אַנקוועלן פון יעדן בויג און ריר,
וואָס רעדן אַזוי קלאַר-נשמהדיק. איז ערד אַזוי?
איז דאָס דער הויך פון קויטיקן און אומציכטיקן לייב?
עס זינגט דאָך ווי אַ קלאַר געזאַנג אין גאַלדיקן פאַרנאַכט,
ווען די נשמה לייטערט זיך און ס'וויילט זיך אויסציען אויף דער ערד
און אויסהויכן פון זעליקייט דעם לעצטן אַטעם מיטן שיין.
אַ בענקעניש נעמט אָן, די גרויסע בענקעניש, וואָס קומט,
ווען נאָר דאָס וואונדערלעכע, אומבאַגרייפלעכע איז נאָנט
און בלענדט און קאָן נישט אויפגעפאַסט און נישט באַגריפן ווערן.
און אויב נישט בעטן, כאַטש זיך אויפהויבן, זיך אויסשטעלן -
וועט אמער פאַר דעם אויפגעשטאַנענעם זיך גנעדיקער אַנטפלעקן
דאָס וואונדער נישט באַגריפענע... אָן טיש אָן אַנגעשפאַרטער
און גליענדיק פון דער פאַרגלענדונג שטייט ער,
און מיטאַמאַל - ווי ס'וואָלט אים עפעס אונטערזאָגן, אַז ער מוז
דעם נס דערווייטערן צו קריגן דעם באַשייד פון אים -
פאַרגנבעט ער זיך שנעל, אַ הויב געטאָן די קאָלדרע
און לאָזט זי פאַלן אויף דער שלאָפנדיקער ביז צום האַלז.

נאָר איידער ער באַווייזט נאָך אָפּצוטראַעטן, גיט זי זיך אַ ריס, אַ שריי אַרויס און טויט-צעשראָקן שפּרינגט זי אויף. דערזען זאָוולען, אָנגעכאַפט אים ביי די הענט, און מיטן קאַפּ זיך איינגעזורעט אין זיין בוזעם. גלעט ער זי און רעדט: — נו, לייג זיך. קיינער וועט דיר באַרנישט טאָן. דו זעסט — איך שלאָף נישט. רואיקט זי זיך איין און בעט זיך: — איך וויל נישט שלאָפן מער. כ'וועל זיצן דאָ מיט דיר. — מען דאַרף נישט. אז ס'וועט ווערן טאָג און דו וועסט אויפשטיין. וועסטו שוין זיצן. איצטער דאַרף מען נישט. נו, שלאָף. זי שטעלט די אויגן אן ווי אויסצופועלן ביים אים, באַר זיינע זענען אזוי שווער באַלאָדן מיט אַ מאַדנעם שייך, און אָנטער זייער בליק פאַרמאַכט זי אירע, לייגט זיך און ווערט אַנטשלאָפן.

שטייט ער לאַנג אזוי

און הערט אין זיך, ווי ס'כוואַליעט זיך די לויטערקייט און ברויזט מיט שפּרינקלדיקן שוים, און פון דעם שוים ווערט פול דאָס האַרץ מיט רייד, מיט נישט באַגריפענע, און רעדט. ער ווייס — עס וועט זיך איבערברויון, און דאָן וועט קלאָר און שפיגלדיק אַוועקלייסן די לויטערקייט, וואָס איז געפירן דורך דעם גוט און ס'וועט אַ נייער זין, אַ ליכטיקער, אים אויסשיינען. זאָל שווימען, זאָל עס רעדן, דאָס פולע האַרץ, און בענטשן פאַר דעם חסד, וואָס מוז באַלד אָנקומען, ווי די פרימאַרגנדיקע זון. וואָס גייט שוין אויף! און ווען דורך לאַדן-שפאַלטן דערזעט זיך עיין אין העלן דרויסן, ווערט עס קלאָר און ס'רעדט זיך.

מיין גאָט, איצט ווייס איך און פאַרשטיי. ווי וואָלט איך דען געקומען צו דער ריינקייט, ווען ס'וואָלט אויף איר קיין אומצוכט נישט געפאַלן, און ווי וואָלט איך זיך אויפגעהויבן אין דער הויך. ווען כ'וואָלט זיך אויף דער ערד נישט אויסגעוואַלגערט.

אַט ליגט דאָס ווייטע קינד אין ריינער נאַקעטקייט.
צי האָט די גראָבע האַנט איר ווייסקייט אָנגערירט ?
צי האָט די אומצוכט אָפגעווישט דאָס ריינע ?
דער ווייטאַק האָט נאָך מער די שיין געלייטערט
און פון דער שוואַרצער ערד דעם וואונדער אָפגעטיילט.

איז דאָס דער זין פון אומצוכט און פון זינד ?
איז דאָס דער זין פון פאַלן אין דער נידער ?
אז דורך די ווייטאַקן און שאַנד זאָלן אַרויסקומען
די גרענעצן, וואָס צווישן ערד און הימל,
און פיינלעכער זאָל זיין די בענקשאַפט צו דער הויך.

געלויבט ביסטו דערפאַר. נאָך שוואַרצער נאַכט
פאַרנעמט זיך שוין דער העלער טאָג אין דרויסן.
און אויך אין מיר האָט נאָך אַ שוואַרצער נאַכט
פאַרנומען זיך מיין העלער טאָג
און ליכטיק איז געוואָרן פאַר די אויגן.

נישטאַ קיין שרעק, נישטאַ קיין מיאוסקייט און ווייטאַק.
כ'קאָן גיין וואוהין די פיס וועלן מיך טראָגן,
פון ערגסטן קויט און פון דעם שוואַרצסטן אָפגרונט
וועט מיך דאָס ריינע האַרץ אַרויספירן
און לוינערער ווי פריער וועט עס ווערן.

דער טאָג איז דאָ - געלויבט ביסטו דערפאַר.
פאַר גאָר דער פיין, וואָס דו האַסט מיר געשיקט,
פאַר אַלע טרערן אין דעם האַס צו זיך אַליין
און פאַר דער שרעק און פאַר דער לויטערקייט אַצינד -
געלויבט ביסטו אין אויפקומענדן טאָג.

עס איז געווען אַ זייגער זעקס, און פריידע איז אַריינגעקומען
און האָט געזאָגט : - נו, גייט שוין, שפאַרט זיך צו אַ ווילדע.

האָט ער געפאָלגט, זיך צוגעלייגט און איינגעשלאָפן.
זיך אויפגעכאַפט אין גרויסן טאָג, איז ליזע איבער אים געשטאַנען
און אויפגענומען מיט אַ ליכטיקן „גוט מאָרגן“.
האָט ער זיך אויפֿגעהויבן און געזאָגט : אַ גוטער מאָרגן דיר !

דאָס פערצענטע קאָפיטל

אַך קיינמאָל נישט ביז יענע טעג און אפשר קיינמאָל נישט
דערנאָך



האַט זאָויל דורכגעלעבט אַזאָ פאַרפלייצונג פון באַנער
זיך אויסצורעדן און זיך אויסצווינגען. אין די נעכט
אין קליינעם קאמער פון שפיטאַל אין שכנות פון די קראַנקע
האַט זיך פאַרגעסן פון דער פירל און ווען ס'זאָל אַפילו מעגלעך זיין
אין פעלד מיט דעם אַנטלויפן און זיך דאָרטן אויסשפילן -
אַלץ איינס האָט זיך געדרענגט דאָס וואָרט, דאָס קלאַרע
און לעבעדיקע קלינגענדיקע וואָרט. האָט זיך נאָך יאָרן
פאַפיר און טיגט באַוויון אויפן טישל, און נאָך מער ווי דער,
וואָס שפּיגלט זיך אין זיינע רייד צוליב דער שיינקייט פון די רייד,
האַט זאָויל זיך געשפּילט און אַנגעשפּיגלט אין די ווערטער
פון וועגן דעם, וואָס האָט די ווערטער אים געבראַכט.
אַזוי האָט ער אין לידער אין די נעכט אַרויסגערעדט
פאַר זיך דאָס אַלץ, וואָס ער האָט אין די טעג און אָונטן
געמוזט פאַרשווייגן און אַזוי גערעדט:

ביי מיר אין האַרצן ווייט פאַרבאָרגן
וועט דיך קיין פרעמדער נישט דערזען,
און פון דעם אָונט ביז פרימאָרגן
פאַרבלייבסטו נאָר מיט מיר אַליין.

א קרוין פון גינגאלדענע רינגען
איז אויפן קאפ דיר אָנגעטאָן,
און פון די ריינע אויגן זינגען
די שטראַלן פון דער העלער זון.

א שיין פון גאָלד איז אויסגעגאָסן
אויף יעדן גליד און יעדן ריר.
און ס'האָט דער שיין אַריינגעפלאָסן
און זיך באַזעצט אין האַרץ ביי מיר.

א גאַנצן טאָג האָב איך גאַר מורא
אַריינצוקוקן אין מיין האַרץ.
און עפן נאָר מיין האַרצנס טויערן,
ווען ס'קומט די נאַכט אין פינסטער-שוואַרץ.

דאָן רוף איך דין, זאָלסט קומען וואוינען
אין מיין באַהעלטעניש אַריין,
און ס'לייכטן אויף די טויזנט קרוינען
מיט זייער גינגאלדענער שיין.

א גאַנצע נאַכט ביי מיר פאַרבאַרגן,
א גאַנצע נאַכט מיט מיר אַליין.
און ווען ס'גייט-אויף דער העלער מאַרגן,
דאָן קאָנטו צו דעם מאַרגן גיין.

ווייל דו ביסט דאָך אַליין דער מאַרגן
אין שיין און שטראַלן אָנגעטאָן.
ווי קאָן איך האַלטן דין פאַרבאַרגן,
ווען ס'גייט אַנטקעגן דיר די זון ?

* *
*

ערשט ווייס איך שוין, אויף וואָס איך האָב געוואָרט
די גאַנצע דריי און דרייסיק יאָר.
מיין אַרעמע נשמה האָט געגאָרט
איר חלום צו דערקענען אויף דער וואָר.

מיין אַרעמע נשמה האָט געוואוסט,
אַז ערגעץ לעבט איר חלום אויף דער וואָר.
ערשט ווייס איך שוין צו וואָס איך האָב געגאָרט
די גאַנצע דריי און דרייסיק יאָר.

* *
*

ליגן די קראַנקע און שלאָפן,
קרעכצן פון שלאָף,
קרעכצן, אַזוי ווי ס'וואָלט קומען
אומזיסט זייער שטראַף.

וויילט זיך אין מיטן דער נאַכט
אַריינגיין צו זיי,
אויפוועקן יעדן פון קרעכצן
און זאָגן צו זיי:

אַט איז אַ האַרץ, וואָס האָט אויך
פינסטער און וויסט,
לאַנג זיך געמאַטערט אין טראַכטן,
אַז אַלץ איז אומזיסט.

איצט אָבער האָט עס באַגריפן,
אַז ליידן און פיין
זענען בלויו וועגן, וואָס פירן
צו גאַלדענער שיין.

קרעכצן דערשראָקענע קראַנקע
פון ווייטאָק און לייד.
הלומט כאַטש איינער, אַז ערגעץ
וואַרט שוין זיין פרייד?

* *
*

מיין האַרץ האָט אַלעמאָל פון ערגעץ
די העלע פרייד פאַרנומען,
ס'האָט אָבער קיינמאָל נישט געוואוסט,
פון וואַנען וועט עס קומען.

נאָר איצטער, אַז איך ווייס פון וואו
מיין פרייד איז אָנגעפלויגן,
מיר דאַכט - כ'האַב אַלעמאָל אַהין
געווענדעט מיינע אויגן.

* *
*

שעם זיך נישט, מיין האַרץ, און זאָג אַזוי:
דורך דער נאַכט אין גאַסן גייט אַ מלאַך אום,
שעלט זיך אָפּ ביי יעדן צוגעמאַכטן הויז
און מיט ווייסע פליגלען נעמט ער עס אַרום.

מענטשן שלאָפן אין דער פינסטערניש אין שרעק
און זיי ציטערן און הלומען פון פיין.
און פון אַלע זייטן קומט די רוי צו זיי
דורך די לאַדן-שפאַלטן אינם הויז אַריין.

מענטשן שלאָפן אָנגעשראָקענע פון נאַכט
און זיי ווייטן נישט, אַז ערגעץ ווערט שוין גרוי.

אז א מלאך גייט ארום און טרייבט די שרעק
און עס קומט דער מאַרגן אין אַ גוטער שעה.

* *

*

דו ביסט מיט מיר געגאנגען זוכן יענעם פלאץ,
וואו ס'איז אַמאָל געשטאַנען אינזער הויז,
און ס'האַט דיין קליינער פוס געטראַטן אויפן גראָז,
וואָס וואַקסט פון צווישן שוואַרצן שטיין אַרויס.

און וואו עס האָט אַ טראַט געטאַן דיין קליינער פוס,
איז ווידער דאָרט פאַר מיר אַ הויז געוואָרן.
און וואו עס האָט אַ טראַט געטאַן דיין קליינער פוס
האַב איך צוריק געפונען, וואָס איך האָב פאַרלאָרן.

עס ווערט מיר היימיש יעדע וויסטעניש אין פעלד
און יעדער שטיין, אויף וועלכן ביסט געשטאַנען.
און ס'ווערט מיין היים די גאַנצע גרויסע וועלט,
ווייל דו ביסט אין דער וועלט פאַראַנען.

* *

*

וואָס פאַר אַ מעשה זאָל איך דיר דערציילן ?
פון בער, וואָס כ'האַב מיט אים אַ הייל געבויט ?
מען האָט אים איינמאָל שיער שוין נישט דערהרגעט
און איך וואָלט גלייבן שולדיק אין זיין טויט.

עס זענען יעגער אין דעם וואַלד אַריין געקומען
און האָבן אים אין גרוב אַריין פאַרגאַרט.
איך האָב געהערט זיין רעווען און זיין שרייען
און בין געשטאַנען פון דער ווייטן און געוואַר.

פאַרוואָס בין איך צו הילף אים נישט געקומען ?
קאָן זיין, איך האָב געוואַרט שוין אויף זיין טוף.

און פאר מיין ווארטן בין איך נאָכנישט צופגעקומען.
און פאר מיין ווארטן ווארט אויף מיר די שטרעף.

דעריבער וועט עס מיר קיינמאל נישט פאָרגעסן
און וועט מיט שטומע אויגן נאָכגיין כיינע טריט.
ביז וואָנען כ'וועל אַ מידער ערגעץ פאָלן
אויף אייביק צו דער ערד שוין צוגעשמידט.

און אפשר וועל איך אים אַליין אַמאָל אַ וואָרף טאָן
דאָס לעבן מיינס און זאָגן: - נאָ, פאָרצער!
דאָן וועט ער שוין נישט האָבן וואָס צו זוכן
און ס'וועט זיך ענדיקן די מעשה מיטן בער.

* *
*

וואָלסטו זיין אַ פויגל אין אַ שטייג,
קאָן נאָך איינער עפענען די שטייג
און דו וואָלסט אַוועקפליען פון מיר.

וואָלסטו זיין אַ פרוי, וואָס איך האָב ליב,
קאָנסטו נאָך אַ צווייטן קריגן ליב
און דו וואָלסט אַוועקפליען פון מיר.

ביסט אַבער נישט מער ווי מיין נשמה,
מער נישט ווי מיין איגענע נשמה -
ווי קאָנסטו אַוועקפליען פון מיר?

סיידן עס וועט אָנקומען מיין שעה,
און אן אויסגעלייזטע אין מיין לעצטער שעה -
וועסטו דאָן אַוועקפליען פון מיר.

* *
*

דער בלויער הימל האָט געזען
ווי דו האָסט מיט די דינע הענט

מיין האַלז אַרומגענומען -
געזען און האָט געשוויגן.

דער שטילער טייך האָט צוגעזען
ווי דו האָסט זיך צו מיר געדריקט,
ווי שטילער וואַסער צו אַ ברעג -
געזען און האָט געשוויגן.

דער בוים ביים ברעג האָט צוגעזען
ווי ס'איז דיין גאָלדנער קאָפּ ביי מיר
אין שויס געבליבן ליגן -
געזען און האָט געשוויגן.

באָר מער פון אַלע האָט געזען,
געפילט, געציטערט און געקלאָפט
מיין אומרואיק און שרעקיק האַרץ -
און קאָן נישט, קאָן נישט שווייגן.

* *

*

איך האָב מורא פאַר די ליפּן דיינע.
ווי אַ פולער בעכער גיסן זיי זיך איבער
מיטן שטאַרקן וויין אין מיינע אַדערן אַרײַן
און עס ציטערט מיר דאָס האַרץ ווי אין אַ פיבער.

איך האָב מורא פאַר די פינגער דיינע.
זייער אָנריר גיסט מיר שוואַכקייט אין די גלידער
און איך ווייס נישט וואָס מיט זיך צו טאָן
סיידן צו אַנטלויפן, אַ פאַרלאָרענער און מידער.

און די אויגן גליען אַזוי העל,
אַז עס ווערט דאָס האַרץ אין מיר צעגאַנגען.

און עס ווילט זיך מיר אַוועקלויפן פון דיר
און סון מיר און פון די גליענדע פאַרלאַנגען.

* *
*

ניין, איך וויל נישט, דו זאָלסט ווערן קראַנק.
דאָך אין קראַנקן בעט ביסטו געוועזן ווי אַ קינד,
האַב איך דיך געזען נאַקעט ווי אַ קינד
און זיך נישט געשראַקן פאַר קיין זינד.

איצט ביסטו קיין קינד נישט - און אין וויסן קלייד
ווייסע געמען מיך אַרום די הענט.
פיל איך נאַקעטע אין וויסן קלייד די הענט
און די נאַקעטקייט אויף מינע אַקסל ברענט.

* *
*

דיין מאַמע האָט אויף מיר אַ קוק געטאָן
און כ'האַב אַראָפּגעלאָזט די אויגן.
ווען זי זאָל עפעס וויסן נאָר דערפון,
פאַרוואָס איך האָב אַראָפּגעלאָזט די אויגן.

* *
*

פאַרוואָס איז דאָס אַזוי?
עס פילט מיך אַן מיט ליכט דאָס בענקעניש צו דיר,
עס זינגט דאָס האַרץ, ווען כ'קום נאָר צו דיין טיר
און ווען איך זע די אויגן דיינע, זינגט אין מיר
אַ יעדער טראָפן בלוט, ווי כ'וואָלט אַוועק
פון שוואַרצער ערד אין הויכע בלויע הימלען -
פאַרוואָס-זשע ציטער איך אַזוי פון שרעק?

פארוואָס איז דאָס אַזוי?
די לײַפן דײַנע זענען ווי אַ רויטע בלוט
און לעבן דיר אין שמעקנדיקן גאַרטן גײַ איך אום
און פּידלען שפּילן און זײַ רופן - קום!
עס דאַכט - איך הױב זיך אױף אַ לײַנדן ווינט
אַהין, וואו שטראַלן זינגען און מלאכים שפּילן -
פארוואָס-זשע ציטער איך אַזוי פאַר זינד?

* *

*

ס'האַט מיין פּינסטער מול מיך געטראָפּן אײַמן וועג
און געזאָגט צו מיר: דו וועסט דאָך נישט אַנטריינען.
כ'וועל דיך אָפּלאָזן אַ טאָג און נאָך אַ טאָג,
ווען כ'וועל דאַרפן, וועל איך דיך געפּינען.

ס'האַט מיין פּינסטער מול מיך געשטאַכן מיט אַ שפּיז
און געעפנט מײַנע שלאַפּנדיקע וואונדן.
האַט אַ שטראַם געטאַן דאָס וואַרעם בלוט אין מיר,
איז מיין ציטערניש אין אײַגן בלוט פאַרשוואונדן.

האַב איך זיך געלאָזן צו דעם לײַבן הויז
לײַכט און לופטיק, ווי אױף ווייסע פּליגל.
און געזונגען האָט אין מיר דאָס טריפּנדיקע בלוט
ווי אַ מאַמע זינגט צום קינד אין וויגל.

* *

*

די בײַמער אין דער נאַכט האָבן דערקענט
דאָס גליק, וואָס האָט פון פנים מיר געברענט,
און ס'האַבן נאַכט און שטערן און די וועלט
דערזען, וואָס אין מיין האַרצן קוועלט.

איך האָב די זינד מיט מיינע ליפן אויסגעברענט,
כ'האָב דורך דער צאַרטער הייליקייט אין מיינע הענט
מיין בלוט געהייליקט - איז עס פון דער ערד אַוועק
און ס'איז נישטאָ שוין מער קיין זינד און שרעק.

דאָס אויג איז קליין און אַרעם איז דער בליק.
נאָר וויפיל ס'קאָן - זאָל עס אַרויסלייכטן דאָס גליק.
ווייל ריין און אָפן איז מיין האַרץ אַנטקעגן גאָט
און אָפן פאַר דער גאַנצער וועלט מיין סוד.

* *

*

- וואו וועסטו מיך מאַרגן טרעפן?
- וואו זאָל איך דיך מאַרגן טרעפן?
אויפן ראַנד פון ווייסן וואַלקן
וועל איך דיך פאַגעגענען.

- וואו וועלן מיר גיין שפּאַצירן?
- וואו זאָלן מיר גיין שפּאַצירן?
אויפן וואַלקן, וואו די זון וועט
אונז מיט גאָלד באַרעגענען.

- וואו וועלן מיר אָפּשייד נעמען?
- וואו זאָלן מיר אָפּשייד נעמען?
אויפן פּורפּור-ברעג פון וואַלקן
וועט מען זיך געזעגענען.

* *

*

פון די הימלען קום איך, פון דער ווייטער הויך,
וואו ס'איז קלאָר און ריין.
אַנגעזאַפט מיט בלויער העל־קייט פון דער הויך
בין איך ליכט אַליין.

מיינע הענט פון ווייסע שטראַלן אויסגעוועפט -
שיינען זיי.
מיינע פיס טראָגן מיך לייכט ווי אויפֿן ווינט
ווייסע וואַלקנס צוויי.

און אין האַרצן, אין מיין הימל ברענט אַ זון
אַן אַ אונטערגאַנג,
אירע שטראַלן גיסן גאַלד אין מיינע אַדערן
מיט געזאַנג.

העלע לויטערקייט צעשפרייט זיך אַרום מיר,
טריט נאָך טריט.
וואָס עס קומט אונטער מיין בליק און מיין באַריד
פון מיין אַפשיין גלייט.

* *

*

ווען דו זאָלסט זיין באמת וואָס דו ביסט -
אַ נס, וואָס איז צו מיר געשיקט געוואָרן,
און נישט אַ קינד ווי דו זעסט אויס -
וואָלט איך געקאָנט פון דיר אַוועקגיין אויף אַ וויל
זיך אַפרוען און צו זיך קומען,
ווייל ס'איז מיר צופיל, צופיל וואונדער
און כ'קאָן אַוויסיל נישט דערטראַגן.

ווען דאָרט אין מיר זאָל זיין באמת דאָס וואָס איז -
אַ לעבעדיקער קוואַל, וואָס שטראַמט אַריבער,

און נישט א הארץ, וואָס קלאַפט -
וואָלט איך געקאָנט אַרומגיין צווישן מענטשן
מיט עמערס אָנשעפן און אויסטיילן
און ס'וואָלט מיר לייכטער ווערן.

און אז דו ביסט דאָך כאָט אַ קינד
און כ'קאָן נישט בייקונען דיין רופן,
און אז אין מיר איז פאָרט אַ האַרץ
אַרומגעצאמט און איינגעבונדן אין מיין לייב,
ווערט פון דיין נאָנטקייט אַלץ שטורמיקער דער קוואַל,
און כ'האַב זיך נישט וואו הינצוטאָן
מיט אַט דעם בלענדנדיקן שטורעמדיקן שטראָם.

* *

*

ביינאָכט איבער די גאַסן גיי איך
און קוק אין די פאַרמאָכטע לאַדן.
איך ווייס, אז דאָרטן אין דער פינסטער
איז יעדער הויז מיט וויי באַלאַדן.

און כ'בעט זיי - עפנט אויף די טירן
און לאָזט מיר אייער ווייטאַק נעמען.
מיין האַרץ האָט זיך פאַרבענקט נאָך ליידן
און וויל אין צוואַנג פון פיין זיך קלעמען.

די טיר און פענסטער צוגעשלאָסן -
מען וויל זיך מיט דער לייד נישט שיידן.
און איך, וואָס בענק נאָך דעם, האָב גאַרנישט,
נאָר ליכט און ליכט און העלע פריידן.

* *

*

ווי לאנג וועט עס נאך דויערן ?
ס'איז צופיל, צופיל גליק.
און ס'קלינגט מיר אין די אויערן :
שוין צייט אהיים צוריק.

איך וועל אזוי-אָ שטרעלנדיק
פארברענט ווערן אין שוין.
און ווי אַ קויל צעפאלנדיק
אין שוואַרצער נאַכט אַריין.

דאָס פּוּפּצענטע קאַפּיטל

וערשט איז חיה ריווען נישט געלונגען. יענעם אויפדערנאָכס.
ווען זי האָט פריידען סודותדיק פון שטוב אַרויסגעפירט
צום ברעג פון טייך, האָט פריידע בלויו געזען
ווי זאָול זיצט אונטער אַ בוים, און ליזע אויפן גראָז,



דעם קאַפּ אויף ביידע עלנבויגנס אָנגעשפּאַרט,
סאַרקוקט אים אין די אויגן. פינף און צען מינוט אַזוי.
האָט פריידע זיך אַהיים געלאָזט און אויפן וועג פאַרזאָגט
איר דינסטמויד פון אַמאָל, אַז זי זאָל מוחל זיין
און מער צו איר נישט קומען מיט קיין מעשיות.
זי האָט זיך אָבער אָנגעהויבן צוקוקן, און איינמאָל,
ווען זאָול האָט זיך אויסגעקליבן גיין און ליזע איז אַרויס
באַגלייטן אים אין פאַדערהויז, האָט פריידע
פאַרגנבעט צוגעקוקט זיך צום געזעגענען און מאַרגן
אוועקבערופן זאָולען אָן אַ זייט און שטיל געזאָגט:
— איר זעט דאָך, זאָול, זי איז בלויו אַ קינד.
און וואָס איר האָט געטאָן פון אייער גאָלדן האַרץ
פאַרשטייט זי נישט. און יענע איז דאָך פאַרט אַ ווייב.
וואָלט אפשר גלייכער זיין פאַר אַלעמען, איר זאָלט אַצינד
צו אונז נישט קומען אַזוי אָפט. נאָר אויף אַ שטיקל צייט.
עס האָט אים הענט און פיס אנטנומען, האָט זי שנעל
געפלאָנטערט זיך אין רייד: — וואָס קאָן מען טאָן, מיין זון?
און נאָכגעאָנגען ביזן טיר מיט אים און ביז אין דרויסן
און אַלץ גערעדט: — וואָס קאָן מען טאָן, מיין זון?

געקומען אין שפיטאל, אריין אין קאמערל צו זיך,
 צונויפגענומען די פאפירלעך, איינגעלייגט, אריינגעלייגט
 אין בוזעם-קעשענע, פארפאקט די צוויי דריי העמדער,
 ארויסגעקוקט אין דרויסן אין דער נאכט און מיטן קלומיקל אין האנט
 געבליבן שטיין. זאל נאך די ערשטע גרויקייט זיך באווייזן,
 וועט ער שוין גיין. דערווייל דאס לעמפל אויסגעלאשן,
 אוועקגעזעצט זיך, אלץ נאך מיטן קלומיקל אין האנט
 און בלויז געווארט. אין א פארקלעמטן ווינקל
 האט זיך דאס הארץ פארגראָפן, און פון ערגעץ האָבן
 געטרָגן זיך דערמאָנונגען, צעריסענע געדאַנקען, דאַכטונגען,
 ווי שטיקלעך וואָלן נאָך אַ רעגן, זיך צעריסן פאַרן אויג
 און ס'האַט זיך נישט געוואָלט זיי אַנכאַפן, זיך צוקוקן אפילו:
 עס פליט - זאל עס פאַרבייפליען, פאַרבייפליען
 און גאַרנישט. ס'האַט געדאַרפט אַזוי צו זיין און ס'איז!
 די אויגן האָבן זיך געקלעפט - האָט זיך געדרימלט אַ מינוט,
 אין דרימל נאָכגעשפירט דעם גאַנג פון נאָכט הינטער די שויבן,
 ביז ס'האַט זיך אָנגעהויבן בלייכן און פון גרויען נעבל
 די הייזער זיך אַרויסשיילן - האָט ער זיך אויפגעהויבן,
 אויף שפיצן פינגער דוּכגעגבעט און אַרויס אין דרויסן.
 קיין מענטש, קיין לעבעדיקער נפש אין דער גרויער קילקייט,
 און ס'אויפגעקלעמטע האַרץ ווערט איינגעשרומפענער
 פון שרעק, וואָס גייט אַרום אין פוסטקייט פון באַגינען.
 וואו גיין? דערמאָנט זיך אַן שאַסיי, וואָס פירט אַוועק
 צו דערפלעך ווייטער און פון דאָרט מסתמא וואו
 איז אויך אַ שטעטל דאָ, געשפרייזט קוים צו דערהערן,
 און פאַרויס איז דאָס אויג אַוועק, ווי אַ שליה אויסצופאַרשן,
 אויב ס'לויערט קיין געפאַר נישט אויסן וועג. פון ווייטן
 דערזען אַ פּאַליציאַנט און זיך, נישט טראַכטנדיק, פאַרקירעוועט
 אין גאַר אַן אַנדער זייט, גענומען שפרייזן שנעל אַזוי,
 ווי ער זאל מיט אַ שליחות גיין און נאָכגעהערט פון הינטן,
 צי יענער יאָגט אים נישט. באַשלאָסן נישט צו פרווון מער
 די גאַסן צום שאַסיי און גלאַט געפלאָנטערט זיך

פון גאס אין גאס אריין. ס'האט אָנגעהויבן העלער ווערן,
דער וואַסער-פירער איז צום טייך פאַרבייגעפאַרן,
אַ בעל-עגלה האָט געקלאַפט איבער די שטיינער,
ס'איז איינער מיט אַ טלית-זעקל אַ פאַרשלאָפּענער געגאַנגען
צום ערשטן דאַונען און אַ ייד פון בקור-חולים
איז אָנגעקומען פון אַ וואַך-נאַכט און פאַרוואַנדערט זיך:
— גוט-מאַרגן, זאַוול! עפעס אַזוי פרי אין גאָס?
גיין ווייטער אָן אַ ציל אַזוי האָט גישט געהאַט טיין זין.
ער דאַרף זיך אויסרוען, דאַרף צו זיך קומען און באַרעכענען
וואוהין צו גיין. מיט וואָס. נאָר אומקערן זיך דאַרט
אין קאַמער פון שפיטאַל, וואו מישא וועט באַלד אָנקומען —
דאָס — ניין. שוין בעטער איבערזיין אַ טאַג צי צוויי ביים טאַטן.
דאָס הויז איז נאָך געשלאָפּן. האָט ער אויפגעמאַכט
די פּורטקע פון שטאַכעט, וואָס אַרום הויז, אַריין
און צוגעזעצט זיך אויף די טרעפּלעך פאַר דער טיר
ביו עמעצער וועט עמענען. די ערשטע איז אַרויס
די אַלטע גויע, האָט אים אָנגעקוקט פאַרוואַנדערט
און ער האָט עפעס אויסגעמורמלט און זיך דורכגעשלייכט
אַרויף די טרעפּ ביז פאַר דער מאַמעס טיר.
אַ קלאַפּ געטאָן, געענטפערט הייזעריק: — איך, זאַוול, בין דאָס.
געהערט ווי ס'קייטלט זיך דאָס קייטל און געצליבן שטיין
אין וואַרעמקייט און ענגשאַפט פון דער שלאָפּנדיקער שטוב.
די מאַמע האָט געכאַפט אויף זיך אַ יאַקל, ס'איז אַרויס
דער טאַטע אַ פאַרשלאָפּענער, דער ברודער מיטן שוועסטערל
אין בעטן דאָ האָבן זיך אויפגעכאַפט, און באַלד
האַט אַלץ געפאַדעט אַרום אים. ערשט דאָ, ווען אויפן טיש
האַט שוין די טיי געפאַרעט און די אויגן האָבן זיך געקלעפּט
פון וואַרעמקייט און מידקייט, האָט אים אָנגעכאַפט אַ נאָגעניש
און ס'האַט געדאַכט — אַט פאַלט ער מיטן קאַפּ אַנידער אויפן טיש.
דער טאַטע זעצט זיך צו: — ערשט זאָג מיר, וואָס אַזוי באַגינען?
ער זעט — די מאַמע ציט דעם טאַטן פאַרן אַרבל
און ענטפערט איינגעהאַלטן: — כ'וויל שוין מער גישט זיין דאַרט.

- אזוי - פארריכט זיך גלייך דער טאטע, - דאָס פארשטיי איך.
גענוג, וואָס דען? דו, איציק, נעם נאָר צו דאָס פעקל ווינס,
און דו, פארשטייסטו מיך, נעם עס און טרינק.
ס'הייסט, דאוונען דאוונסטו דאָך נישט מסתמא, האָ?
איז נישט! נו, מילא. ביסטו ווידער אינדערהיים.
און זאוול שטיקט די נאָגעניש אין זיך און האַלט זיך.

דעמזעלבן טאָג נאָך האָט דער טאטע אָנגעהויבן רעדן
ס'ן קומען צו אַ תכלית. האָט די מאַמע זיך געשטעלט:
- וואָס ווילסטו? לאָז אים אָפּ, ס'וועט נישט אַנטלויפן.
נאָר זאוול פון אַ זייט האָט זיך צום טאטן אָנגערופן:
- איך וועל אוועקפאָרן מסתמא. - ס'הייסט אוועקפאָרן!
וואָס דארפסטו פאָרן? פאָרסט דאָך נאָכנישט היינט -
האָט אים פאָרכאָפט די מאַמע - ס'ברענט דאָך נישט.
און ביי קיין פרעמדע ביסטו נישט. איז וואָס איז דער געאיייל?
דער טאטע האָט געוואַלט נאָך זאָגן עפעס און פארשוויגן,
און נאָכן וואַרעמעס האָט זיך די מאַמע צוגעזעצט
און איינגעטענהט, אַז דער טאטע מיינט קיין ביזו נישט,
נאָר גאָרנישט - ס'איז נאָך צייט, און דא הינטערן הויז
איז דאָ אַ סאָד, קאָן זאוול זיצן דאָרט אין דער אלטאנע
אַ ביכל ליינענען, צי וואָס - און ס'וועט דער תכלית נישט אַנטלויפן.
ער האָט געוואַרט, עס זאָל זיך נאָך עפעס אַראָפּגליטשן
דער מאַמען פון דער צונג, נאָר היה ריווען האָט זי נישט דערמאָנט.

די הינטער-טיר פון הויז האָט זיך געעפנט אין אַ קליינעם סאָד,
און צווישן הויכע קארשנפיימער מיט די לעצטע קארשן
נאָך הענגענדיק אויף דינע צווייגלעך און די עפלפיימער
נאָך פול באַזעצט מיט גרינע פירות, איז געשטאַנען אָן אַ זייט
אַ מין אלטאנע, אויפגעקלאָפט פון צוגעפוילטע ברעטער
און אינווייניק אין שאַטן איז געוועזן קיל און דעמפ.
דאָרט, אָפּגעשיידט פון גאָר דער וועלט, האָט זאוול נאָכאַמאָל
געקאָנט אין לאַנגע שעהן איבערלעבן דאָס געוועזענע

און קלאָרער קומען צו דעם וויסן, אַז ס'איז נישט נאָר רעכט,
ס'איז גוט אַזוי. ער האָט געדאַרפט פאַרטריבן ווערן!
נאָר פון די שפיצן פינגער פון די פיס און ביזן קאָפּ
האָט אַלץ גענאָגט אין אים, און אויסגעצויגן אויף דער באַנק,
די הענט אַראָפּגעהאַנגען און די פיס צוזאַמען אויסגעשטרעקט
איז ער געלעגן אין אַ מין חלשות, וואַרטנדיק אויף דעם,
אַז אין דער נאָגעניש זאָל גאָר דאָס לעפן דאַרפן אויסגיין,
און ער וועט בלייבן דאָ, נישט טויט, נאָר אויסגעגאַנגען,
און ס'וועט אים גוט ווערן. אַ סוף! נאָר איבערקומענדיק
דאָס מין חלשות פלעגט ער זיך אין דרייען אויפקגוילן,
אין ליפן איינבייסן דעם דראַנג צום כליפען,
ביז ס'האָט אין האַלז גענומען דריגען, ווי זיך שטיקנדיק,
און דעמאָלט, מיט די הענט אַריינגערוקט צווישן די ברעטער,
איז ער געשטאַנען, ווי אַ צוגעבונדענער, וואָס לאָזט אַליין
די פייכטע ריטער ציילן אויפן הוילן רוקן,
עס זאָל מיט שמערץ און בלוט אַרויסשלאָגן די גלוסטונג,
און בלייבן זאָל אַליין דאָס שימערן פון ווייטן ליכט,
פון ווייטן ליכט הינטער דער גלוסטונג, נישט קיין שטראַף
איז אַט דאָס שטיין אַזוי מיט הענט צווישן די ברעטער -
עס הענגט קיין זינד נישט איבער אים, עס קומט קיין שטראַף נישט.
עס איז אויך אים באַשערט געווען אַ גרויסע פרייד,
איז ער געקומען און זיך אָנגעטרונקען מיט דער פרייד,
און ווען עס איז געוואָרן צו פיל און דאָס שווערע האַרץ
האָט נישט געקאָנט פאַרטראַגן מער - איז אים אַ נס געשען:
מען האָט מיט גוואַלט אים אָפּגעריסן, און ס'איז רעכט געווען.
און אויב די זיסקייט ווי אַ כּשוף גייט אים נאָך -
סאָ זאָלן ריטער שלאָגן און אַרויסשלאָגן דעם כּשוף,
ביז בלייבן וועט דאָס ליכט אַליין, וואָס אין דער פרייד.
אַזוי האָט עס געדאַרפט צו זיין. געקומען, אָנגעטרונקען זיך
פאַר גאָר דאָס גאַנצע לעבן - און גענוג. איצט דאַרף מען ווייטער גיין.
איצט דאַרף מען ווייטער גיין און מיט דעם איינגעזאַפטן ליכט
פאַרמעסטן זיך אויף עפעס, וואָס זאָל איינשלינגען

דאָס גלוסטעניש און בענקשאַפט, עפעס טאָן אזוינס, וואָס זאָל - - -
 וואָס זאָל עס? מאַרגן, אפשר איבערמאָרגן וועט ער קאָנען
 אַרויס פון זיין באַהעלטעניש, אַ נייער, אַ באַטרייטער,
 וועט קאָנען קוקן גלייך אויף אַלעמען און איבער זייערע קעפּ,
 אפילו דאָ, אפילו איבער אַלע דאָ און נישט אַנטרינען,
 נישט דאַרפן נאָר אַנטלויפן - און וועט כח האָבן
 אזוינס עפעס אַ נעם צו טאָן, וואָס זאָל - וואָס זאָל עס?
 און נאָכנישט וויסנדיק, ווי דאַרף עס אויסקוקן דאָס גרויסע,
 דאָס אומדערקענטע, וואָס איז גרייט פאַר אים, צו דעם געגרייט זיך
 און שוין דערמיט געווערט זיך געגן יענער נאָגעניש,
 פון וועלכער ס'האָט דאָס אומבאַוואוסטע ערשט געדאַרפט אַרויסוואַקסן.

אין טיר פון דער אַלטאַנע איז עס איינמאָל אַ נאָכמיטאָג
 דער דאָקטאר שטיין געבליבן און אַ זאָג געטאָן:
 - אָט ענדלעך אייך געפונען! - זאָול אַ צעטומלטער
 האָט זיך אַ הויב געטאָן, געשטאַנען ביז דער דאָקטאָר האָט זיך אומגעקוקט
 און ביידע האָבן זיך אַוועקגעזעצט. דאָס האַרץ
 איז אים געגאַנגען אויף און אָפּ און אויך דער דאָקטאָר
 האָט זיך געשטאַרקט, זעט אויס, דאָס לשון צו געמינען,
 ביז ער האָט אָנגעהויבן: - זען מיר זיך ווידער.
 מיר זענען דאָך שוין אַלטע, גאָר אַלטע חברים, זאָול.
 און אז עס קומט צו עפעס, זיצט מען און מען שווייגט.
 פאַרוואָס? - איך קאָן נישט רעדן - ענטפערט זאָול.
 - דאָס הייסט, נישט איר, נאָר איך בין עט געקומען
 צו אייך ווי צו אַ גוטן חבר אַפּרעדן דאָס האַרץ.
 ווי שטיל דאָ איז - קוקט ער זיך ווידער אום - און קיל
 און טונקל און די פליגן זומען. גוט, פאַרוואָס זענט איר אַנטלאָפן?
 ס'קומט אומגעריכט אזוי דאָס פרעגן. ווייסט נישט יענער,
 אז מ'האָט פאַר אים די טיר פאַרמאַכט? ער טאַפעט
 און זאָגט: - איך זאָב געדאַרפט אַוועקגיין.
 - כ'פאַרשטיי. כ'בין אויך אַמאָל אַוועקגעגאַנגען.
 מיט יאָרן לאַנג צוריק. איך ווייס נישט, צי געדענקט איר.

איך בין אהיים געקומען פון דעם לעצטן קורס
 א מידער, א צעשלאגענער... - כ'געדענק - זאגט זאוויל.
 איז דעמאלט בין איך אויך אוועק. אנטלאפן. אט ווי איר.
 נאך איר האט כאטש באוויזן איינפלאנצן אין הארץ
 א ליבשאפט און א בענקעניש נאך אייך. איך - גארנישט.
 אוועק אזוי - און נישט געלאזן וואס צו ליב האבן.
 און דאך האב איך די גאנצע צייט געווארט - און איצט -
 איצט האט מיר אנגעהויבן דאכטן - זי ווארט אויך אויף מיר.
 זי איז אליין. דער מאן געשטארבן. ווארט זי דאָרט
 און גלויבט, אז איך וועל אנקומען. און ס'וועל זיך יעדן טאָג
 זיך אויפהויבן, אוועקספארן, אלץ איבערלאזן - גיין אהין.
 שטיי אויף באגינען, שטעל זיך ארבייטן און פיל כסדר -
 איך האב נישט וואס צו טאן דאָ. און ס'איז שלעכט.
 איר ווייסט - דער טאטע און די מאמע... זאוויל, זאגט מיר -
 וואלט איר צוריקגעגאנגען? - ניין! - שניידט זאוויל אָפּ.
 - ניין? פארוואס? - מען דארף נישט גיין צוריק.
 דער דאָקטאר קוקט אים אָן: - און אז מען מוז
 - אלץ איינס - מען דארף נישט גיין צוריק.
 - כ'פארשטיי אייך נישט. געדענקט איר אייערע רייד:
 דאָס לעבן דארף א זין האבן. און אז עס האט נישט?
 און אז איר כילט - ביז וואנען איר געפינט צוריק
 דאָס לאנג פארלאָרענע האט אייער לעבן נישט קיין זין
 און אלץ איז גארנישט? - ס'איז נישט אמת - טענהט זאוויל.
 - וואס מיינט איר - ס'איז נישט אמת? - אט אזוי! נישט אמת!
 ער מאַטערט זיך די ווערטער אַנצוכאפן און פראַלט אויס:
 - מען מאַכט אליין דעם זין. עס איז אין הארץ.
 אז איר זענט איינמאל דאָרט געווען און ליב געהאַט
 (ווי שווער עס איז דאָס וואָרט אַרויסצורעדן), זענט איר שוין געווען
 און אויס! מען דארף שוין דאָרטן מער נישט זיין.
 - ווען אייער הארץ איז דאָרט געבליבן? פרעגט דער דאָקטאר.
 - עס איז א בענקעניש - זאגט זאוויל. - ס'ציט דאָס הארץ
 און אלצדינק ציט אהין, אָבער מען טאָר נישט.

וואָס לענגער מען פאַרבלייבט, אַלץ ווייטער גייט אַוועק
 דער זין פון לעבן. צופיל גליק און גוטסקייט.
 אַנטלויפט מען. בלייבט דאָס ליכט אין האַרץ,
 און ס'איז פאַראַן אַ זין. מען קאָן שוין ווייטער גיין.
 דער דאָקטאָר הערט, ווי נישט אַ לעבעדיקער מענטש
 וואָלט עס גערעדט, נאָר בלויז אַ קור פון ערגעץ,
 און רעדט, דאַכט זיך, צו זיך אַליין: - איז הייסט עס - ניין?...
 וואָס טאַטע-מאַמע הייסט, וואָס גוטע פרומע לייט הייסן...
 זיך לאָזן שדכנען אַ טאַכטער פון אַן אויפגעקומענעם,
 און זיין אַ דאָקטאָר, היילן קראַנקע, קינדער האַבן, יאָ?
 - דאָס ווייס איך נישט - זאָגט זאָול. - און אַרומגיין,
 זיך קהלן, זיין מיט ווייב און קינדער און דאָס גאַנצע לעבן בעגקען,
 דאָס מיינט איר דאָך אַודאי מיטן „ליכט אין האַרץ“.
 און דאָס זאָל זיין דער זין? - ער ווערט אַנטשוויגן
 און זאָול ענטפערט אויך נישט. זיצט און טראַכט:
 ווי קאָן עס זיין - אַזאָ געלערנטער און קלוגער זאָל נישט קאָנען
 אַ נעם טאָן זיך און טאָן עפעס אַזוינס, ער זאָל דערפילן,
 אַז אים איז גוט און דאָס איז, וואָס עס דאַרף צו זיין.
 דער דאָקטאָר בלייבט אַ ווייל נאָך זיצן, הערט זיך איין
 צום זומען פון די פליגן און דעם שטילן ווינט אין בלעטער
 און הויבט זיך אויף: - אַ דאַנק פאַר דעם אויך, זאָול.
 און ליווע וויינט. מען קאָן זי גאַרנישט איינשטילן. נו, זייט געזונט.
 און אַסער דאַרף מען נישט אַנטלויפן, זאָול, האָ?
 און נישט געוואָרט מער אויף קיין ענטפער, גייט ער.

און ליווע וויינט... נאָך וואָס איז ער געקומען אים דאָס אַנזאָגן?
 וואָס ווילן זיי פון אים? וואָס יאָגט מען אים
 אַפילו דאָ אַהער כדי מיט אַ וואָרט אַ תל מאַכן פון אַלץ.
 וואָס ער, מיט שמערצן און יסורים, וויל אַרויפציען אויף זיך?
 צי ווייסט ער נישט, דער זעלבער מישאַ דער, אַז ביו מען קאָן
 די ווערטער זיך אַריינקלאַפן: מען דאַרף נישט גיין צוריק -
 מוז מען דאָס לייב זיך לאָזן דורכדערשן מיט ריטער

און דעמאלט ערשט פארציט זיך בלויז א דינע הייטל,
וואָס האַלט זיך קוים מיט נסים אויף די וואונדן, און דערווייל
איז נאָך דער ווייטאַק בלוטיק-שטאַרקער פון דער היילונג,
און אויב דו זאָגסט אזוי - מען דאַרף נישט גיין צוריק -
איז ווייל דו ווילסט נישט, ווילסט נישט, ווילסט נישט זיך אַרויסגעבן.
וואָס קומען זיי מיט געוואַלט אין פנים וואַרפן אים
דעם ליגן פון זיין אויסלייוונג?

צונויפגעקנאַרעט ווי אַ יאוש,

וואָס פאַנצערט זיך אין זיינע נאָדלען, מיטן רוקן צו דער טיר
אין ווינקל שטופט ער זיך אַריין און וויל צונויפנעמען
די רעשטלעך פון צעשטערטן. ס'וויינט דאָס נאָגעניש,
און ער מיט פייסטן קלאַפט אין זיך: מען דאַרף נישט גיין צוריק.
ער חורט עס ביז עס פאַרלירט דעם זין, דערמאָנט זיך,
נעמט אויסציילן די ווערטער מיט כוונה, שלאָגט זיי
ווי מיט אַ האַק אַ קליין אין האַלץ אַריין, ווערט מיר
און בלייבט אַ שטומער זיצן מיט אַ צונג אַ טרוקענעם.
און אז די מאַמע קומט אים רופן, איז ער מיר
און שלעפּעריק און זיינע אויגן קוקן און פאַרשטייען נישט.

שוין באַלד אַ וואַך אַריבער. זאָוול פאַרט נישט ערגעץ
און טראַכט נישט וועגן טאָן עפעס. דער טאַטע קוקט,
שוין גרייט צו פרעגן ביי דער מאַמען: - וואָס איז ער געקומען
אויף קעסט אַהער? ער פרעגט נאָכנישט דערווייל
און וואַרט. אויב ער זאָל פועלן ביים זון, ביים תם, צו בלייבן,
איז כאַפט דער וואַטעמאַכער נאָך אַ וואַך! און זאָוול
פאַרגעסט צו קוקן אויפן טאַטן, זיצט אין דער אלטאנע
און קאָן שוין מיטן בלייפּעדער פאַרשרייבן אויף פאַפיר
דערווייל נאָר שטיקלעך אַפּגעריסענע און נישט פאַרענדיקטע:

שוין אַוועק. וואו ווייטער גיין?

הינטן הערט זיך איר געוויין.

אין איר צימערל אַליין

וויינט זי טאָג און נאַכט.
וואו איך זאָל נישט גיין און קומען
וועט עס מיר אין אויער ברומען.
איך קאָן בלייבן וואָס געווען,
און מיין האַרץ - ווער דאַרף עס דען ?
אַבער זי - - -

* *

*

ווי שטייל זי האָט אַ זאָג געטאָן:
ס'וועט בעסער זיין איר זאָלט נישט קומען.
און איך האָב אירע רייד פאַרנומען
און אירע מוטערלעכע אויגן
מיט פייכטקייט האָבן זיך פאַרצויגן - - -

דערווייל נאָר שטיקלעך אָפגעריסענע, נאָר ס'נעמט זיך לויטערן
און ביסלעכווייז דערשלאָגט ער זיך צו רייד:

אדם איז אַ מענטש.
און אַז מ'האָט אדמען אַרויסגעטריבן
און ער איז פאַרן טויער שטיין געבליבן
און האָט געוואוסט, אַז ס'איז אַ סוף צו אַלע פריידן
פון זיינע מעג אין זוניקן גן-עדן, -
האָט ער מסתמא אויך געוויינט -
ווייל אדם איז אַ מענטש.

אַ מענטש איז אדם.
אַז ער איז אין גן-עדן אויפגעקומען
און האָט געקענט נאָר זון און בלומען
און מיטאַמאָל דערזען דעם בלאַנקן שווערד,

וואָס האָט געטריבן צו דער שוואַרצער ערד -
צודאי האָט ער עס באַוויינט.

און איך ?
ס'איז דאָך מיין היים די שוואַרצע ערד.
און אויך ס'איז מיר געווען באַשערט
אַ וויילע אומצוגיין אין שוין
און ווידער פאַלן אין דער נאַכט אַריין
איז דאָך מיין היים די נאַכט און ערד.

אַ מענטש איז אַדם.
און אַדם האָט דעם עפּל איינגעביסן,
ווייל ער האָט אויך צום הימל זיך געריסן,
און דאָס איז אויך געווען אַ זינד.
כאָטש הינטער אים האָט נישט געוויינט קיין קינד
און ס'איז אַ זינד געווען דאָס רייסן זיך אַליין,
ווייל אַדם איז אַ מענטש.

אַ מענטש איז אַדם.
און ס'איז אין אים שוין אייביק נישט געשטאַרבן
דאָס ליכט, וואָס ער האָט מיט זיין זינד ערוואָרבן,
און מיטן ליכט איז ער געגאַנגען דורך דער ערד,
געאַקערט און געזייט, געשטאַרקט זיך און געמערט
און דעם גן-עדן אין זיין האַרץ געטראָגן,
ווייל אַדם איז אַ מענטש,
אַ מענטש איז אַדם.

ער מאַטערט זיך דעם אַדם-עלנט אויסצולייטערן אין זיך
און גרייט זיך צו דעם גיין איבער דער ערד און ווייס נישט,
אַז אויבן דאָרט אין שטוב די מאַמע זיצט און שיצט אים
פון דעם, צו וואָס ער גרייט זיך אפשר אומבאַוואוסט.
נאָר שפעטער, אַז זי בלייבט מיט אים אין שטוב,

פארהאלט זי זיך א וויילע און לאָזט פאלן:
— ס'איז אקארשט חיה ריווע דאָ געווען. — צו וואָס?
— צו דיר איז זי געקומען. פרעגט ער גאָרנישט מער.
און אין א וויילע שפעטער הויבט זי ווידער אָן: — זי זאָגט,
זי ט'גיין צום רב. ס'איז אפשר גאָרנישט אַזוי קרום.
מען וועט זיך אויסטענהן, און אפשר טאָקע וועט גאָט העלפן
וועסט קאָנען פטור ווערן. — כ'וועל צום רב נישט גיין.
— וואָס דען? עס מוז דאָך ווען עס איז אַ סוף נעמען.
— איך ווייס נישט. ס'ארט מיך נישט.

ער ווייסט — עס איז אַ ליגן

אין טשאַד פון שכורדיקן גליק האָט יעדן מאָל,
ווען ער איז ביי דער טיר פון קיך פארביי, זיך אָפגערוסן
דער שוואַרצער פלעק אין בלוט, וואָס איז פארבליבן
פון דער רציחה יענעם טאָג, און נאָכגעיאָגט
מיט וואָרעניש, אַז יעדער פיצל פרייד אַצינד
איז בלוז ביי איר געגנבעט, ווי די פידל דעמאָלט:

ס'האָט מיין פינסטער מזל מיך געטראָפן אויפן וועג
און געזאָגט צו מיר: דו וועסט דאָך נישט אַנטרינען.
ער ווייס, ער וועט נישט פטור ווערן. ווייל נישט זי האָט אים געבוזן.
נאָר ער אַליין האָט זיך פארקניפט צו איר מיטן פארברעכן
און ס'איז נישטאָ קיין אויסוועג, סיידן מיט די הענט, מיט אייגענע
פארשנדיקן וואָס ער האָט שוין מיט פרעמדע הענט געטאָן.
אָוועק אַהין ביינאָכט, פאָרגנבענען זיך, אָנכאָפן דעם האַלז,
אַ סוף מאַכן — און דעמאָלט וועט ער פריי זיין, פריי,
און קאָנען גיין און אָנהויבן אויפסניי און קיינער אין דער וועלט
וועט אים נישט בינדן. פריי — און מיט דער העלער בענקעניש
און מיטן מאָרד אויף זיינע הענט וועט ער אַליין זיין וועלט זיין
און ביידע טראָגן: אי זיין טאָג דעם ווייסן, אי זיין שוואַרצע נאָכט.
און אויב דאָס ליכט מוז אויפקומען פון פינסטער,
וועט ער אַ קוואַל אַ אייביקן פון ליכט אין זיך אַרומטראָגן
און דעמאָלט וועט ער זאָוול זיין, ער — זאָוול — ער!

און אז די מאַמע רופט אים מאָרגן דורכן קיך-פענסטער
און זאָגט, אז געסט וואָרטן אויף אים, פאַרטייטשט ער עס,
אז חיה ריווע וואָרט און גייט און גרייט זיך מיט איר רעדן.
זי קאָן אים זאָגן דאָ - ער וועט נישט גיין צום רב.
דערוועט ער אָבער ליזען, רייסט די אויגן אָפּ פון איר
צו פריידען בעפן איר און קוים ער זאָגט: - וואָס מאַכט איר
קוקט פריידע מיט אַזויפיל אומעט און זי רעדט אַזוי,
אז נאָר ביידע, זי און זאָוול, זאָלן עס פאַרשטיין:
- וואו זענט איר עס אַהינגעקומען? נעכטן ערשט האָט מישאַ
דערציילט, אז איר זענט דאָ. נישט אמת, ליזינקע?
און ווייסט איר - רעדט זי צו דער מאַמען שוין -
ס'איז אומעטיק ביי אונז אין הויז, ווען זאָוול איז נישטאָ.
האָט קיין פאַריבל נישט, נאָר אייער זאָוול איז ביי אונז
אַן אייגענער, און אז ער קומט נישט, פעלט אַ מענטש אין הויז.
- איך ווייס נישט - הויבט אָן ראַשע - אָבער זינט ער איז נעקומען
איז ער עפעס ווי נישט אַלעמען. נו טאַקע - שטאַרקט זי זיך
פון פריידעס זיין דאָ - זאָג, וואָס גייסטו אום אַזוי?
- איך גיי נישט אום - זאָגט זאָוול. - מאַלע וואָס -
באַשיצט אים פריידע - זאָוול איז דאָך אַלעמאַל אַזאָ.
פונדעסטוועגן - רופט זי זיך אָפּ - אָט זייט אַ באַלעבאַס,
באַווייזט כאַטש ליזען אייער גאָרטן דאָ. נאָר נישט אויף לאַנג.
דער פאָטער דאַרף שוין באַלד אַהיים קומען.
ער גייט מיט ליזען פון די טרעפּ אַראָפּ אין סאָד,
בלייבט שטיין ביים טיר און זאָגט: - דאָס איז דער סאָד.
זי זעט אַ בענקל ביי אַ בוים: - קום זיצן דאָרט.
נאָך גוט, וואָס זי האָט די אַלטאַנע נישט באַמערקט.
מען זעצט זיך. הויבט זי אָן, און טרערן אין איר קול:
- בעדענקסט, כ'האַב דיר געזאָגט, וועסט מיך נישט ליב האַבן.
- נישט אמת, כ'האַב דיך ליב. - דו האָסט נישט ליב.
האַסט אויפגעהערט צו קומען. - נישט געדאַרפט מער קומען.
- פאַרוואָס? - כ'האַב נישט באַדאַרפט מער קומען.
- מען האָט דיר נישט געהייסן! - נישט געדאַרפט מער קומען.

איך ווייס פארוואָס, נאָר איכל דיר נישט זאָגן.
 ער שווייגט. מיט איינמאָל שיסט זי אויס: - איך וויל אַ קוש.
 ער דריגעט אויף און שאַקלט מיטן קאָפּ.
 - און אז כ'וועל זיין דיין ווייב, וועסטו מיך קושן?
 דאָס פאַלט אים ווי אַ האַמער. - קאַנסט נישט זיין מיין ווייב.
 - פאָרוואָס? און ער מיט מאַטערניש: - איך האָב אַ ווייב.
 - ס'איז גאָרנישט - זאָגט זי - איך וויל זיין דיין ווייב.
 - איך האָב אַ ווייב. - זי איז קיין ווייב נישט - טענהט ליווע.
 און ס'ברייט שוין בייזקייט אין איר קול: - איך ווייס,
 דאָס איז דער בער. זי דאַרף נישט זיין דיין ווייב.
 ער ענטפערט נישט. זי רוקט זיך נענטער צו און רעדט:
 - איך וועל דיר זאָגן עפעס, וואָס כ'האָב אויסגעטראַכט.
 מיין מאַמע מיט דיין מאַמען זיצן דאָרט אין שטוב.
 מיר קאַנען דאָ אַרויסגיין, קיינער זאָל נישט זען - און שוין.
 מיר וועלן מיט דער באַן אַוועקפאַרן. געלט האָסטו?
 די מאַמע וועט פאַרשטיין, אז כ'בין מיט דיר אַוועקגעפאַרן,
 נאָר קיינער וועט נישט וויסן וואו, און חיה ריווע
 וועט דיך שוין קיינמאָל מער נישט זען. דו הערסט?
 איך וויל נישט, אז זי זאָל דיך זען. - זי קלעפט זיך צו
 מיט הענט און לייב צו אים און ער ווערט איינגעשרומפן
 און רעדט אַרויס אָן אַטעם: - ס'קאָן אַזוי נישט זיין.
 - ס'וועט זיין! ס'וועט זיין! - זי רוימט עס אים אין אויער איין
 און האַלט אים פעסט. - וועסט קומען ביידערנאַכט
 און איך וועל זיך נישט אויסטאָן. כ'וועל אַרויס צו דיר,
 מיר וועלן זיך באַהאַלטן ערגעץ איבער נאַכט
 און אינדערפרי אַוועקפאַרן. וועסט קומען, יאָ?
 ער גלייכט זיך אויס, באַפרייט זיך שטיל פון איר
 און זאָגט: - עס וועט אַזוי נישט זיין. מען טאָר נישט.
 דאַרפסט גיין אַהיים. אז דו וועסט אויסוואַקסן,
 וועסטו - ער האַקט זיך אָפּ. - וואָס וועל איך?
 - אז דו וועסט זיין אַ גרויסע, וועסטו האָבן חתונה.
 - מיט וועמען? - כ'ווייס נישט. - כ'וויל מיט דיר.

מער וועט ער איר נישט ענטפערן. ער הויבט זיך אויף
און זאגט: - די מאמע מוז שוין ווארטן דאָרט אויף דיר.
זי טוט אַ שפרונג, נעמט אים אַרום און קושט.
אַ פלאַטערדיקער רייסט ער זי אַוועק, באַזעצט זי אויפן באַנק
און הינטערוויילעכטס טרעט ער אָפּ. זי רירט זיך נישט.
נישט מער. נאָר אירע אויגן ווערן פול,
און פון דער ווייטן שטייט ער, קוקט און שטומט.
ביז ס'קומען אָן די מאַמעס פון דער טיר, און פריידע
דערזעט דער טאַכטערס פנים, ציטערט אויף און זאָגט:
- שוין ווידער זיך צעקריגט. אָט גאָר ווי קליינע קינדער.
נו, בעט זיך איבער, לייזנקע, וועלן מיר גיין. און איר -
צו זאָוולען רעדט זי - זייט ביי אונז קיין גאַסט נישט.
און אַז איר קומט, נעמט מיט די מוטער פאַר איין וועג.
זי רעדט אַזוי, נאָר זאָוול זעט אין אירע אויגן:
- איר וועט נישט קומען. האָט רחמנות אויפן קינד און קומט נישט!

צו-וואָס נאָך לייגן אין באַהעלטעניש, ווען אַלע די,
וואָס האָבן אים געדאַרפט געפינען, האָבן אים געפונען?
און ס'וויילט זיך צו דער ערד אַרויס, וואָס שפרייט זיך ברייט,
און ס'וויילט זיך אונטער הימלען זיין און ווייטקייט אַטעמען.
און אַפגעוואָרט אַ האַלבע שעה נאָך פריידעס „גוטן טאָג“.
איז ער אַרויס און נישט אַהיים געקומען ביז אין שפעטער נאַכט.

דאָס זעכצענטע קאָפיטל

וואָס קאָן דער זאָול טאָן אזוינס? וואו איז דער וועג
צו יענעם אויפטו זיינעם, וואָס דאָרף אלץ פאַרענטפערן
און מיט אַ נייעם זין באַלויכטן זיינע טעג?
וואו קאָן ער גיין? זיך לאָזן אין דער פרעמד
און זוכן וואו אַ שטאָט אַ חרובע, אַז ער זאָל ווידער
אויף זיינע הענט און אַקסל שלעפן אירע שטיינער
און העבליעווען די קלעצער אירע, טינקעווען די ווענט
און שינדלען אירע דעכער? אַנקומען אַ פרעמדער דאָרט,
זיך לייגן שלאָפן אין בית-מדרש, און אַז מ'עט אים פרעגן:
— פון וואָנען און וואוהין? זיי פשוט ענטפערן:
— צו אייך געקומען. אייך אַרויסהעלפן ביים בויען.
אַז נישט — געפינען אַ שפיטאַל וואו ערגעץ אין דער פרעמד,
אַריינקומען און זאָגן: — איך האָב שוין קיין מורא נישט —
און שטעלן זיך דאָרט אַרבעטן אַן אַכצן שעה אַ טאָג
און אַרבעטן אזוי, מען זאָל די שיין פון טאָג נישט זען,
נאָר אַלעמען זאָל היימלעך ווערן, גוט און לייכט מיט אים.
צי אפשר גאָר אזוי: זיך אויפנייען אַ זעקל פאַר דער פידל
(מען דאָרף די פידל אַפקריגן פון דאָרט) און נעמען שפרייזן
פון שטאָט אין שטאָט, און איבער גאַס און הויף
מיט לידער גיין, ווי ס'גייען בלינדע בעטלער,
נאָר נישט פון אומגליק, ווי די בלינדע בעטלער, שפילן —
כן טרייסט פאַרפאַסן לידער און פון פרייד:

אז אַ מלאך גייט אַרום און טרייבט די שרעק
און עס קומט דער מאָרגן אין אַ גוטער שעה.
און נישט קיין גראָשנס קלייבן, נאָר מיט ברויט און וואַסער
אַדורכשטופן דעם טאָג און מאָרגן ווידער גיין.
און זי ?

און זי האַלט וואָרט. מען קומט נאָך אים
און זאָוול מיט דער מאַמען מוזן מיטן שמש גיין
צום רב אין בית-דין-שטוב. פאַרלייגט אַ טענה חיה ריווע,
די מאַמע ענטפערט איר און זאָוול הערט. ער הערט
ווי ס'רעדן שנור און שוויגער און ס'קומט איינציקווייז אַרויף:
איר חתונה און איר אלמנהשאַפט, איר שאַרן זיך צו אים,
דאָס פרעמדע שטעטל, זייער ביידנס חתונה,
די קלעפּ אין יענער נאַכט, איר שלעפּן זיך מיט זעלנער -
ס'קומט אַלץ אַרויף, און אין די ביידנס וויד גייט דורך
דאָס לעפּן זיינס, דאָס אַפענע, וואָס זיי האָבן געזען,
און דאָס באַהאַלטענע, וואָס האָט פאַר אים אַליין געלעבט.
און ווען עס פרעגט דער רב: - וואָס זאָגסטו, יונגערמאַן?
איז אַלץ דאָס אמת? - ענטפערט ער: - ס'איז אמת.
- און דו - צו חיה ריווען זאָגט ער - ביסט זיך מודה,
דו ביסט געגאַנגען מיט אַ כיון זינדיקן? - נישט אמת, רבי!
כ'האַב נישט געוואָלט. איך האָב געוואָלט אים זיין אַ גוטע ווייב,
אַ ערלעכע, איך האָב געוויינט פאַר אים, געבעטן זיך -
אַט זאָל ער זאָגן. - איז דאָס אמת? פרעגט דער רב.
- ס'איז אמת - ענטפערט ער. - אַודאי אמת! - שרייט זי -
ער ווייסט אַליין. און יענעם טאָג, נישט היינט געדאַכט,
ווען די סאָלדאַטן זענען מיך באַפאַלן אונטן אין דער קיך,
איז ער אַפילו נישט אַראָפּגעקומען זען, צי כ'לעב,
צי מ'האַט מיך שוין דערהרגעט. נישט צו מיר -
אַהין איז ער געלאָפּן, דאָרט ביי זיי געצלייבן נעכטיקן.
האַט נישט פאַרגינען די סאָלדאַטן דאָרט. - שווייג, ווייב! - שרייט דער רב.
- איך וועל נישט שווייגן, רבי. כ'בין נישט ערגער פון דער אַנדערער.
מיין לייב טוט אויך וויי. מיך האָט אויך געטראָגן און געהאַט

א כשרע און פרומע מצמע. שווייגט נישט, מומע, זאגט!
און אז כ'האָב זיך געוואָלגערט א יתומה איבער פרעמדע קיין
בין איך געגאָנגען נישט קיין בתולה צו דער חופה? מומע, זאָגט!
איך האָב א כשר קינד מיין מאָן געהאַט. ער איז אויף יענער וועלט -
זאָל ער מיך קומען וואַרגן, אייב איך זאָג אַ לייגן.
און אויב איך האָב געזינדיקט געגן אים - זאָל ער מיר מוחל זיין -
איז ווייסט איר, ווי אזוי? כ'האָב אים נישט לייב געהאַט.
אַנטקעגן דעם איז יענער אַ פאַרשוין געווען, און דער -
אַ מרוק אַזא און רעדט נישט - אָבער ס'איז דאָס האַרץ נאָך אים
מיר אויסגעגאַנגען ווי א ליכט. פאַרוואָס? איך ווייס נישט, רבי!
און אז ער האָט געשלעגן מכות רצה - האָב איך פאַר די קלעפּ
צו אים געהאַט עפעס? די שנאה אָבער האָב איך נישט געקאָנט
פאַרטראָגן - האָב איך צו להכעיס אים געטאָן.
און ער - ער האָט דאָך מיר נישט אויסגערעדט אפילו.
קיין וואָרט נישט. גאָרנישט. נאָך די הענט געקושט מיר
און אין די אויגן אַזא גוטסקייט! אָט כאַטש נעם אַ מעסער
און קוילע זיך אליין פאַר זיינע אויגן. וואָס-זשע זאָל איך טאָן?
וואָס קאָן איך מאַכן, רבי? - וויינט זי זיך פאַנאַנדער.
וואָס וויל איך דען פון אים? ער זאָל מיר זיין אַ מאָן,
נישט טרייבן אויסן שלעכטן וועג. דאָס אַלץ. דאָס אַלץ.
- און אז מען קאָן נישט אויסקומען, איז אפשר פאַרט אַ סברא
מען זאָל זיך אויפזוכן דעם זיווג ערגעץ אַנדערש?
- איז דאָס דער יושר אייערער? - שרייט חיה ריווע.
פון אים זיך לָאָן מאַכן פאַר אַ שלעפּערקע, פון אים
די חרפה און די בושה, און דערנאָך גיין זוכן זיך
אַן אַנדערן, ער זאָל די חרפה מיר פאַרדעקן? איז דאָס יושר?
און ווער וועט עס מיך וועלן? ווער וועט נעמען מיך אַזא?
ער ווייס נישט וואָס צו ענטפערן, דער רב, און פרעגט ביי זאָווען:
- וואָס זאָגסטו, יונגערמאַן? - זי איז גערעכט - זאָגט זאָווען.
און וועסטו זיין מיט איר? - איך ווייס נישט.

זי איז גערעכט. ס'איז נישט נאָר יענער טאָג און שוואַרצער פלעק

אין בלוט, וואָס האָט פאַרקניפט צו איר, נאָר לאַנגע יאָרן.
וואָס האָבן זיי צונויפגעבונדן, און אין אַלע יאָרן
האָט זיך דאָס לעבן אירס געפלאַכטן אַרום אים,
און זיינס נישט ווילנדיק געקניפט צו אירן. ווער איז שולדיק,
וואָס אין אַן אַוונט איינמאָל האָט זי ביי אַ פּרעמדן טיש
אים טיי דערלאַנגט און פון דער קיך געהערט אים שפּילן?
און ווער איז שולדיק, וואָס אין זיינע טעג און נעכט פון אומרו
האָט זיך איר טויטער מאַן אַריינגעפלאַנטערט, נאָכדעם זי,
און וואָס די באַן און פּרעמדקייט האָבן זיי צונויפגעפאַרט?
ווייל ווער איז שולדיק אין זיין אומרו גופא,
אין דעם, וואָס ער איז אויף דער וועלט אַזוי געקומען
אַ שוואַרצער, אַ קורצפּיסיקער, מיט חשק צו אַ פּירל
און מיט אַ צונג, וואָס קאָן נישט רעדן? ווער איז שולדיק,
אין אַלעם דעם, וואָס טוט זיך יעדן טאָג מיט אים?
אַזוי איז עס געוואָרן, ס'ווערט אַזוי און ער אַליין
איז בלויז די זאַך, וואָס איז און ווערט. און ווער איז שולדיק,
וואָס איינע איז אים לייב און ס'ציטערט אים דאָס האַרץ
פון דער געדעכעניש אָן איר און פון דער צווייטער לויפט ער?
ס'האָט ווי געטאָן דער איינער ווי דער אַנדערער,
נאָר אין דער איינערס ווייטאַק, וואָס ער האָט אַליין
קיין שולד און חלק נישט געהאַט, האָט זיין נשמה
זיך אויפגעריכט פון פיין צו שיין, און צו דער צווייטערס ווייטאַק,
וואָס ער מיט אייגענע און פּרעמדע הענט האָט עס פאַרשאַפט,
האָט ער זיך צוגעהערט מיט טויטער מערדערשקייט?
ס'איז נישט זיין שולד, ס'איז קיינעם נישט. עס איז אַזוי,
צי וויל ער עס, צי וויל ער נישט. האָט ער געמאַכט אַזוי,
אַז ליווע זאָל דאָס קינד זיין, וואָס זי איז, און ער זאָל מוון
נאָך גרויסער פּרייד זיין גרויסן עלנט אומטראַגן?
דאָך טראַגט ער עס, ווייל מ'האָט עס אָן זיין ווילן
אויף זיינע אַקסל אַנגעוואָרפן. און די לייבע חיה ריוועס
און איר באַגער צו אים - צי איז ער ווייניקער אומשולדיק
אין חיה ריוועס לייבע ווי אין עלנטקייט אָן ליווען?

נישט ווייניקער. אודאי נישט. פארוואס-זשע בויגט ער נישט
 דעם רוקן איין פאר יענעם, וואָס האָט ביידע אָנגעוואָרפן
 און זאָגט נישט: - איך נעם אָן דאָס זיין מיט דער,
 ווי איך האָב אָנגעמען געמווט דאָס נישט זיין מיט דער אַנדערער.
 ווייל ר'האַט זי פיינט? און וואָס אַזוינס איז פיינטשאַפט?
 האָט ער די פיינטשאַפט אויסגעקליבן, ווייל ער האָט געוואָלט?
 האָט ער געזאָגט זיך: - זאָוול, זי וועלן מיר פיינט האָבן -
 און ס'איז אַזוי געוואָרן? ניין. ער האָט זי פיינט געקראָגן,
 ווייל יענעם איינעם. וואָס וואָרפט אַלצדינק אָן אויף אים,
 האָט זיך פאַרגלוסט אַזוי צו מאַכן, אַז דער מענטש,
 וואָס רופט זיך זאָוול, זאָל אַ שנאה פילן צו דעם מענטש,
 וואָס רופט זיך חיה ריווע. ווייטער גאַרנישט.
 דערנאָך איז ער געגאַנגען, יענער איינער, האָט זיי ביידן
 צונויפגעקניפט מיט אומגליקן און ווייטאַקן און האָט געזאָגט:
 אַט לאַמיר צוקוקן ווי זאָוול וועט זיך אויסדרייען פון קנופּ.
 איצט שטייט ער, קוקט ווי זאָוול פּלאַנטערט זיך
 אין גרויסן, פיינלעכן, דערווידערדיקן פּלאַנטער
 און וואָרט, וואָס דאָ וועט ווערן.
 גרויסן, פיינלעכן, דערווידערדיקן.
 האָט זאָוול נישט באַגינען איינמאַל זיך אַזוינס עפעס געזאָגט:

נישטאַ קיין שרעק, נישטאַ קיין מיאוסקייט און ווייטאַק.
 פון ערגסטן קויט און פון דעם שוואַרצסאָן אַפּגרונט
 וועט מיך דאָס ריינע האַרץ אַרויספירן?

און האָט ער נישט געוואָרט אַמאָל, עס זאָל אים אָנקומען אַנטקעגן
 דאָס גרויסע פיינלעכע? און דאַכט זיך, ער האָט דעמאָלט אויך
 געהאַט באַהאַלטן ערגעץ אַזאַ ליכט, וואָס האָט באַדאַרפט
 פון אים. פון טיפעניש, אַרויסקומען און אויפלייכטן אויף דעם,
 צו וואָס ער וועט זיך צורירן? איז האָט ער עס נישט מער?
 דאָס ליכט? ער האָט עס! אָבער טראָגן עס פון דער,
 וואָס יעדער גליד און ריר אירער איז לויטערע נשמה,

און אויסברענגען אויף יענער - דאָס וועט ער נישט טאָן!
 פאַרוואָס? איז ער דען נישט געקומען צו דער פרייד פון איינער
 דורך לייד און מאַטערנישן מיט דער אַנדערער? האָט ער דאָך יאָ געטראָגן
 פון איינער צו דער אַנדערער - פאַרוואָס דען נישט צוריק?
 זינט ווען איז ער אַליין פאַר זיך דער אויסקלייבער געוואָרן,
 וואו נעמען און וואו אָפגעבן? און ווייטט ער יעדע שעה
 און יעדע רגע וואָס און וואו ער נעמט און וואו ער גיט?
 מען פרעגט זיך אָן ביי אים? אָט פונקט ווי וועגן אַליין,
 וואָס טוט זיך יעדע שעה מיט אים. און דאָ אָן איינציק מאַל,
 דאָס ערשטע מאַל אין לעבן לאָזט מען אים צו וויסן
 וואו נעמען און וואו אָפגעבן, זאָגט זאָוול - ניין!
 פאַרוואָס? ווייל עס געפעלט אים נישט. ער קאָן נישט בייקומען
 די פיינטשאַפט צו דעם מענטש, וואָס דאַרף באַלויכטן ווערן
 מיט אָט דעם ליכט, וואָס זאָוול זאָגט, ער האָט באַהאַלטן.
 וואָס הייסט, ער קאָן נישט? האָט ער דאָך געזאָגט, אָז ער איז גרייט - - -
 נו, יאָ. דאָס אַליין האָט זיך געהאַנדלט וועגן שלעפּן קלעצער
 פאַר מענטשן, וואָס אים אַרן נישט, צי געבן זיי צו שלינגען פילן,
 צי שפילן אויפן פירעלע פאַר זיי... אַזויגס האָט ער געמיינט.
 נאָר איינשטיקן דעם ווידערווילן צו אַ מענטש, וואָס איז דורך אים
 געפאַרן, זיך אין קויט געוואַלגערט, אויפן לייב געטראָגן
 די ביילן פון די פויסטן זיינע, צו אַ מענטש מיט שטומער ליבשאַפט
 אין האַרץ פאַרגראָבן, אפשר טיף אַזוי ווי זאָוולס ליכט -
 אויף דעם קאָן אים דאָס ליכט נישט סטייען, זאָוולס ליכט...

נאָך איינמאָל גיין צוריק. נאָך איינמאָל זען אַליין
 פון וואָס דו ביסט אַוועקגעגאַנגען. און מען דאַרף
 די סידל אָפנעמען. אַוועקגעגנבעט זי, דעם משכן,
 און דאָרט געלאָזן. איצט דאַרף מען דעם משכן אָפנעמען:
 נישט דאָרט געהערט ער מער.

עס קלינגט דער אַלטער גלאַק,

עס עפנט זיך די טיר. די אַלטע כריידע שטייט
 און לאָזט אים נישט אַריין און זאָגט: - איר, זאָוול? וואָרט!

זי גייט אריין. ער ווארט. עס עפנט זיך די טיר
 און ס'קומט ארויס - ווער? בעקא. בעקא קומט ארויס
 און זאגט: - מיר וועלן גיין. - זיי גייען. ווי אמאל
 צו טיך. דורך וויסטע פלעצער, דורכן פעלד, וואו ס'איז אמאל
 געוועזן שטאט, ווען מ'איז געגאנגען. גייען זיי
 און זאוויל קוקט און גלויבט נישט: בעקא אָט אזא?
 איר פנים אויסגעפילט אזוי און ברייטלעך איז זי. שוין,
 נאָר ס'איז נישט בעקא, גיין. זי הויבט אָן רעדן:
 - וואָס קאָן איך אייך ערשט זאָגן, זאוויל? אונזער הויז
 איז נישט דאָס זעלבע מער און איך בין נישט די זעלבע
 און איר? אָט האָט די מאַמע איצט פאַרהאַקט די טיר
 פאַר אייך... איך ווייס... איך ווייס. מען טאָר נישט אַנדערש.
 - כ'האַב נישט געוואָלט אַריינגיין - זאָגט ער - כ'האַב געוואָלט
 מיין פידל אָפּנעמען און שוין. - איר וועט זי אָפּנעמען.
 קומט איבערמאַרגן, אין אַ וואַך אַרום, איך מיט ליזען,
 מיר וועלן מער נישט זיין דאָ. מאָרגן פאַרן מיר.
 צו מיר אַהיים. קומט שפעטער. קומט, פאַרלאָזט נישט אונזער הויז.
 דער מאַמען זענט איר ווי אַ זון. און מישאַן ווי אַ ברודער.
 און מיר - - - זי רעדט אזוי, די בעקא, מיט אַ נייטערדיקן קול
 און אַלץ באַהאַרצט אזוי, נאָר ס'דאַכט זיך, אַז זי זאָגט דאָס אַלץ.
 ווי זי וואָלט עס באַדאַרפט אים זאָגן, און ס'איז פרעמד.
 צום טיך געקומען, זיך אַוועקגעזעצט, און בעקא טויליעט זיך,
 און ווידער דאַכט זיך - ס'איז נישט זי, וואָס טויליעט זיך,
 נאָר ס'איז אַ פרעמדע פרוי, וואָס האָט געזען אַמאָל
 ווי בעקא איז מיט אים געזעסן, און זי וויל עס נאָכמאַכן,
 די פרעמדע. ווי זי וואָלט מקנא זיין דאָס מיידל דעמאָלט
 און וויל אַליין דאָס מיידל זיין. זי הויבט אָן ווידער:
 - דערציילט מיר ווי האָט איר געלעבט און וואָס?
 און זאוויל פילט עס שאַרפער נאָך, אַז כאַטש ס'איז אמת
 אַצינד אין דער מינוט, איז אַבער בלוז אין דער מינוט,
 און אַז דאָס זיצן דאָ מיט אים איז ווי אַ שפיל, וואָס זי וויל שפילן
 מיט דעם, וואָס איז פאַרגאַנגען. וואָס איז ער פאַר אַ דערציילער?

עס קלעפט זיך נישט. מען גייט צוריק און מען געזעגנט זיך
גאַנץ ווייט פון הויז, ווי בעקא האָט עס שוין געטאָן אַמאָל.


און אָט איז נאָך אַ ליד, וואָס זאָויל האָט געשריבן:

דו זאָלט נישט גיין אַהין צוריק,
וואו ס'איז געוועזן פרייד און גליק,
נאָר אין דער בענקעניש זיך קערן,
וואו ס'איז געוועזן לייד און טרערן.

די פרייד גייט ווי אַ ליכטל אויס,
און גליק פאַרוואַגעט ווי אַ רויז,
נאָר וואו די שאַרפע דערנער בריען,
דאָרט וועלן דיינע רויזן בליען.

און גיין זאָלטו צוריק אַהין,
וואו ס'האָט די פיינטשאַפט ווי אַ שפּין
צו ביסלעכווייז אַרויסגעזויגן
די העלע שייך פון דיינע אויגן.


די שייך איז דאָ און וואָרט אויף דיר.
און וועסטו עפענען די טיר,
וועט זי דיר אויפקומען אַנטקעגן,
ווי העלער מאַרגן אויף די וועגן.



M. BOREISO

HRONIK

צענטראלער ביכער-לאגער
קולטור-ליגע
ווארשע, לעשנא 52 וו. 3





2203



Universitäts-
bibliothek

Inventarnr.



98032412

Universitätsbibliothek Potsdam



Auslehnr.



98032412